



د پوهنې وزارت

د تعلیمي نصاب د پراختیا، د ښوونکو د
روزنې او د ساینس د مرکز معینیت
د تعلیمي نصاب د پراختیا او درسي
کتابونو د تالیف لوی ریاست




پښتو

لسم ټولگی

(دویمه ژبه)

پښتو - لسم ټولگی (دویمه ژبه)



درسي کتابونه د پوهنې په وزارت پورې اړه لري. اخیستنه او
خرڅونه یې په کلکه منع ده. له سر غړونکو سره قانوني چلن
کېږي.

د چاپ کال: ۱۳۹۰ هـ. ش.



د پوهنې وزارت

د تعلیمي نصاب د پراختیا، د ښوونکو
د روزنې او د ساینس د مرکز معینیت
د تعلیمي نصاب د پراختیا او درسي
کتابونو د تألیف لوی ریاست

پښتو

لسم ټولگی

دویمه ژبه

د چاپ کال: ۱۳۹۰ هـ. ش.



ليکوالان:

- څېړنوال سيد محي الدين هاشمي
- پوهنوال احمد شاه زغم

علمي او مسلکي ايډيټ:

- پوهنمل بريالۍ باجوړی

دیني، سیاسي او کلتوري کمیټه:

- ډاکټر عطاء الله واحدیار د پوهنې وزارت ستر سلاکار او د نشراتو رئیس.
- حبیب الله راحل د تعلیمي نصاب د پراختیا په ریاست کې د پوهنې وزارت سلاکار.
- مولوي محمد آصف کوچی

د څارنې کمیټه:

- دکتور اسدالله محقق د تعلیمي نصاب د پراختیا، د ښوونکو د روزنې او د ساینس مرکز معین.
- دکتور شېرعلي ظریفی د تعلیمي نصاب د پراختیا د پروژې مسوول.
- د سرمؤلف مرستیال عبدالظاهر گلستانی د تعلیمي نصاب د پراختیا او درسي کتابونو د تالیف لوی رئیس.

ډیزاین:

- صفت الله مومند

کمپوز:

- صدرالدین ابراهیم خېل

بِسْمِ اللَّهِ الرَّحْمَنِ الرَّحِيمِ





ملي سرود

دا عزت د هر افغان دی
هر بچی یې قهرمان دی
د بلوڅو د ازبکو
د ترکمنو د تاجکو
پامیریان، نورستانیان
هم ایماق، هم پشه یان
لکه لمر پر شنه اسمان
لکه زړه وي جاویدان
وایو الله اکبر وایو الله اکبر

دا وطن افغانستان دی
کور د سولې کور د تورې
دا وطن د ټولو کور دی
د پښتون او هزاره وو
ورسره عرب، گوجر دي
براهوي دي، قزلباش دي
دا هېواد به تل ځلېږي
په سینه کې د اسیا به
نوم د حق مو دی رهبر



د پوهنې د وزیر پېغام

گرانو ښوونکو او زده کوونکو،

ښوونه او روزنه د هر هېواد د پراختیا او پرمختګ بنسټ جوړوي. تعلیمي نصاب د ښوونې او روزنې مهم توکی دی چې د معاصر علمي پرمختګ او ټولنې د اړتیاوو له مخې رامنځته کېږي. څرګنده ده چې علمي پرمختګ او ټولنیزې اړتیاوې تل د بدلون په حال کې وي. له دې امله لازمه ده چې تعلیمي نصاب هم علمي او رغنده انکشاف ومومي. البته نه ښايي چې تعلیمي نصاب د سیاسي بدلونونو او د اشخاصو د نظریو او هیلو تابع شي.

دا کتاب چې نن ستاسو په لاس کې دی، پر همدې ارزښتونو چمتو او ترتیب شوی دی. علمي ګټورې موضوعګانې پکې زیاتې شوې دي. د زده کړې په بهیر کې د زده کوونکو فعال ساتل د تدریسي پلان برخه ګرځېدلې ده.

هیله من یم دا کتاب له لارښوونو او تعلیمي پلان سره سم د فعالې زده کړې د میتودونو د کارولو له لارې تدریس شي او د زده کوونکو میندې او پلرونه هم د خپلو لویو او زامنو په باکیفیته ښوونه او روزنه کې پرله پسې ګډه مرسته وکړي چې د پوهنې د نظام هیلې ترسره شي او زده کوونکو او هېواد ته ښې بریاوې ور په برخه کړي.

پر دې ټکي پوره باور لرم چې زموږ گران ښوونکي د تعلیمي نصاب په رغنده پلي کولو کې خپل مسوولیت په ریښتوني توګه سرته رسوي.

د پوهنې وزارت تل زیارکاري چې د پوهنې تعلیمي نصاب د اسلام د سپېڅلي دین له بنسټونو، د وطن دوستۍ د پاک حس په ساتلو او علمي معیارونو سره سم د ټولنې د څرګندو اړتیاوو له مخې پراختیا ومومي. په دې ډګر کې د هېواد له ټولو علمي شخصیتونو، د ښوونې او روزنې له پوهانو او د زده کوونکو له میندو او پلرونو څخه هیله لرم چې د خپلو نظریو او رغنده وړاندیزونو له لارې زموږ له مؤلفانو سره د درسي کتابونو په لاسه تالیف کې مرسته وکړي.

له ټولو هغو پوهانو څخه چې د دې کتاب په چمتو کولو او ترتیب کې یې مرسته کړې، له ملي او نړیوالو درنو مؤسسو او نورو دوستو هېوادونو څخه چې د نوي تعلیمي نصاب په چمتو کولو او تدوین او د درسي کتابونو په چاپ او وېش کې یې مرسته کړې ده، مننه او درناوی کوم.

ومن الله التوفیق

فاروق وردګ

د افغانستان د اسلامي جمهوریت د پوهنې وزیر

لیک لړ

شمیره	د لوست نوم	مخ
لومړۍ لوست	دعا	۱
دویم لوست	نعت	۵
دریم لوست	عبدالرحمن بابا	۹
څلورم لوست	بدنیتی (ولسي کیسه)	۱۵
پنځم لوست	پښتو نحوه	۱۹
شپږم لوست	ورزش (خبرې اترې)	۲۷
اووم لوست	نصیحت	۳۳
اتم لوست	زرغونه کاکړه (رح)	۳۷
نهم لوست	ملي یووالی	۴۱
لسم لوست	د پښتو نثر لنډه تاریخچه	۴۵
یوولسم لوست	د بديع علم - لومړۍ برخه لفظي صنعتونه	۵۱

شمیره	د لوست نوم	مخ
دولسم لوست	د بديع علم – دويمه برخه معنوي صنعتونه	۵۷
ديارلسم لوست	خير البيان	۶۵
خوارلسم لوست	عبدالرحمن پږواک	۷۱
پنځلسم لوست	مېرمن حميده	۷۷
شپاړسم لوست	امير حمزه شينواری	۸۳
اوولسم لوست	د پښتو ادبياتو لرغونې دوره	۸۹
اتلسم لوست	د لويو جرگو تاريخچه	۹۹
نولسم لوست	په پښتو ادب کې لنډه کيسه	۱۰۵
شلم لوست	ادبي ليکونه	۱۱۱
يووېشتم لوست	سيند (نوی ادبي هنري نثر)	۱۱۷
دوه ويشتم لوست	محاوره (د انگليسي ژبې د زده کړې د ...)	۱۲۳
دروېشتم لوست	فکر او عمل	۱۲۹
خلروېشتم لوست	د پاچا خان تعليمي لارښوونې	۱۳۳
پنځه ويشتم لوست	متلونه	۱۳۹
شپږويشتم لوست	محاوره (د هېواد د لرغوني او تاريخي ...)	۱۴۵
اووه ويشتم لوست	محاوره (په هېواد کې د عصري او رسمي ...)	۱۵۱
اته ويشتم لوست	پښتني دودونه	۱۵۹
	ويپانگه	۱۶۵
	اخځليکونه	۱۷۱



دعا

– حمد څه ته وايي، څوک يې په اړه خبرې کولی شي؟

– تاسې د تېرو ټولگيو د پښتو لوست په کتابونو کې د حمد په نامه څه لوستي

دي؟

– د کومو شاعرانو حمدونه مولوستي دي؟

د حمد لغوي معنا ثنا صفت اوستاينه ده، په ادبي اصطلاح هغه منظومه وينا يا

شعر دی چې د الله ﷻ ستاينه او صفت پکې راغلی وي.

د پښتو ژبې د پخوانيو او اوسنيو شاعرانو د شعرونو په ديوانونو يا چاپ شويو

ټولگو کې داسې شعرونه زموږ مخې ته راځي چې هغه د الله ﷻ صفت او ستاينې ته

ځانگړي شوي وي. په دغو شعرونو کې شاعران له خپل استعداد او پوهې سره سم د

شعر په خوږه ژبه او په زړه پورې ډول د خدای ﷻ عظمت او صفتونه بيانوي. موږ

د دې ټولگي د پښتو لوست کتاب د کاظم خان شيدا په يو حمديه شعر پېلوو.

ای د کل جهان صنیعه ای د هر آسمان بیعه
 کامله قدرت د تادی نادره صفت د تادی
 لوی دیوان دې مرتب کړ چې انسان دې منتخب کړ
 هر ورق دې گوناگون دی هر مضمون دې بو قلمون دی
 هره ورځ ورق گردان یې مخترع د نوي شان یې
 تاله خاورو آدم ساز کړ تا همراز او تا دم ساز کړ
 چې په ملک کې دې وجود دی بهر مند د تاپه جود دی
 مار هم خپله روزي مومي گاه خوږل کا، گاهي شومي
 دیده واخلي له عقربه لقمه ورکړې زما ربه!

ستا کرم پاکه سبحانه

مگس نه شري له خوانه

(کاظم خان شیدا)

کاظم خان شیدا د افضل خان خټک زوی، د اشرف خان هجري لمسی او د خوشحال خان خټک کړوسی دی. د زوکړې کال یې (۱۱۳۵) هجري قمري اټکل شوی او تر (۱۱۹۴ ه.ق.) کال پورې یې ژوند یقیني دی. د پښتو پیاوړی نازکخیاله شاعر دی، د شعرونو دیوان یې په افغانستان او پښتونخوا کې خو ځله چاپ شوی دی.

د متن لنډیز:

ای خدایه د ټول جهان جوړونکيه او د هر آسمان پيدا کوونکيه، ته بشپړ قدرت لرې او ټولې ستاینې او نمانځنې تالره دي. تادکا ئینانو لوی دیوان مرتب کړ او انسان دې د ځمکې پرمخ د خپل خلیفه په توگه وټاکه. ته د ډول ډول مخلوقاتو خالق یې. آدم دې له خاورو جوړ کړ او ټولو مخلوقاتو ته روزي رسوونکي یې. پر مخلوقاتو ستاکرم او احسانونه ډېر او له شمېره تېر دي.



۱- زده کوونکي دې متن په چوپه خوله ولولي. وروسته دې زده کوونکي په نوبت سره د دې حمدیه شعر یو بیت د ټولګي په وړاندې ولولي. ښوونکی دې د اړتیا په مهال دهغوی د غلطیو سمون وکړي.

۲- زده کوونکي دې پر دریو ډلو ووېشل شي: یوه ډله دې د متن عربي کلمې، بله دې دري کلمې او دریمه ډله دې پښتو کلمې په نښه کړي. د هرې ډلې استازی دې خپلې په نښه کړې کلمې د تختې پر مخ ولیکي.

۳- ښوونکی دې پر تخته لیکل شوې کلمې د زده کوونکو په وسیله معنا او هغه چې زده کوونکي یې نشي معنا کولی پخپله دې معنا کړي. زده کوونکي دې هغه پخپلو کتابچو کې ولیکي.

۴- زده کوونکي دې په نوبت سره د لوستل شوي متن مفهوم په خپلو خبرو کې د ټولګیوالو په وړاندې ووايي.

۵- زده کوونکي دې لاندې لغتونه معنا او په مناسبو جملو کې وکاروي:
صنيع، بدیع، نادر، بوقلمون، عقرب، شومي، خوان.

۶- درې درې تنه زده کوونکي دې په نوبت سره پورته شي، یو دې لومړی د حمد یو بیت د کتاب له مخې ولولي، دویم دې هغه د املاء په ډول پر تخته ولیکي، درېم زده کوونکی دې هغه معنا کړي، دا لړۍ دې تر پایه په ټولو زده کوونکو پلې کړای شي، ښوونکی دې د اړتیا په پر مهال مرسته وکړي.

۷- په دې لاندې پوښتنو دې د لوست د زده کړې ارزونه وشي:

- د نړۍ جوړونکي او د مخلوقاتو پيدا کوونکي څوک دی؟
- څوک د لوی خدای ﷻ ځینې قدرتونه بیانولی شي؟
- څوک د کاظم خان شیدا په اړه معلومات ورکولی شي؟
- څوک د حمد او نعت توپیر کولای شي؟

کورنۍ دنده



زده کوونکي دې د دې حمد مفهوم پخپلو الفاظو کې ولیکي او په راتلونکي پښتو درسي ساعت کې دې هغه د نورو ټولگیوالو په وړاندې ولولي.

په قیامت به وي د عرش تر سیوري لاندې
بادشاهان چې عادلان شي عدل کاندې
په هر قوم چې کرم د کردگار شي
سرداران به یې دینداره نیکو کار شي
نښانه د خدای د قهر بد حاکم دی
چې هېڅ عدل انصاف نه لري ظالم دی
(عبدالقادر خټک)



نعت



– څوک د نعت په لغوي او اصطلاحي معنا پوهېږي؟

– په نعت کې کوم موضوعات راځي؟

– په نعتونو کې کوم ډول مطالب بیا نېږي؟

نعت په لغت کې غوره او نېکې ستاینې ته وايي او په اصطلاح کې هغه منظومه یا منثوره وینا ده، چې د اسلام د ستر پېغمبر حضرت محمد ﷺ ستاینه او صفت پکې شوې وي.

زموږ د دې ټولګي د پښتو دویم لوست د خوشحال خان خټک نعتیه کلام ته ځانګړی

شوی دی.

ترلک زیات پیغمبران دي	خوک نییان خوک مرسلان دي
همه واره نهک کردار دي	امینان دي وفادار دي
عالمان دي، راستگویان دي	د وگړو نهکخواهان دي
نه یې نفس نه یې هوا وه	هره چاره یې په رښتیا وه
یا به وحې یا الهام و	چې یې چاوتنه کلام و
زیات او کم ویل یې نه کړه	چې یې کړه واره یې ښه کړه
محمد پکې افضل دی	هم آخر دی هم اول دی
د دین کار په ده تمام شو	خاتمت د ده په نام شو

(خوشحال خان خټک)

خوشحال خان خټک:

خوشحال خان خټک د شهباز خان خټک زوی، د پښتو ژبې پیاوړی شاعر، لیکوال، ملي مشر او لارښود و. په (۱۰۲۲) هجري قمري کال د پښتونخوا په سرای اکوړې کې زېږېدلی و. په (۱۱۰۰) هجري قمري کال یې د (۷۸) کلونو په عمر له دې نړۍ سترگې پټې کړې دي.

خوشحال خان په نظم او نثر کې زیات شمېر آثار لیکلي دي، چې د بېلگې په توګه یې د اشعارو کلیات، دستارنامه، طب نامه، فراقنامه، فضل نامه او نورو نومونه اخیستلی شو.

دمتن لنډیز:

تریو لک او څلرویش زره زیات او کم پیغمبران او د خدای استازي و. په دوی کې چا د نبیانو او چا د مرسلاتو مرتبه درلوده. دوی رښتیني او د غوره اخلاقو بېلګې وې. خلکو ته یې د خدای ﷻ د وحې په رڼا کې هدایت او لارښوونه کوله. په دغو ټولو کې محمد ﷺ ډېر غوره او د لوړې مرتبې خاوند دی، که څه هم ظاهراً دې نړۍ ته له نورو ټولو پیغمبرانو وروسته راغلی دی، په معنا کې له ټولو مقدم دی او نبوت په ده باندې ختم شوی دی.



۱- د ښوونکي له خوا د متن تر لوستلو او لازمو څرگندونو وروسته دې زده کوونکي متن په چوپه خوله په ډېر دقت سره ولولي، بیا دې له خو زده کوونکو څخه وغوښتل شي چې په وارسره متن په لوړ غږ دنورو ټولگيو الوپه وړاندې ولولي.

۲- ښوونکي دې د متن ستونزمن لغتونه له معنا سره پر تخته وليکي. بیا دې زده کوونکي په نوبت سره وروبولي چې هغه په مناسبو جملو کې وکاروي. ښوونکي دې د اړتیا په وخت کې مرسته ورسره وکړي. زده کوونکي دې پر تخته لیکل شوې جملې پخپلو کتابچو کې وليکي.

۳- زده کوونکي دې دوه دوه د تخته مخې ته وروبلل شي. یو تن دې د شعریو بیت ولولي او بل دې هغه معنا کړي. دا لړۍ دې په ټول ټولگي کې پلې کړای شي.

۴- زده کوونکي دې د ټولگي په وړاندې د شعر مفهوم پخپله ژبه بیان کړي.
۵- ښوونکي دې دا لاندې بیتونه پر تخته وليکي، زده کوونکو ته دې لارښوونه وکړي چې هغه په خپلو کتابچو کې وليکي او هغه دې تشریح کړي:

تر لک زیات پېغمبران دي
څوک نبيان څوک مرسلان دي
همه واړه نېک کردار دي
امینان دي وفادار دي
محمد په کې افضل دی
هم آخر دی هم اول دی

۶- په دې لاندې پوښتنو دې دلوست د زده کړې ارزونه وشي:

- پېغمبر چاته ویل کېږي؟
- نبي څوک دی؟
- وحې څه ته وايي؟
- پېغمبرانو به څنگه ټولې چارې د وحې په رڼا کې تر سره کولې؟
- حضرت محمد ﷺ ولې تر نورو پېغمبرانو افضل دی؟

کورنۍ دنده




زده کونکي دې د حضرت محمد ﷺ د غوره اخلاقو په اړه څو کرښې وليکي او په راتلونکي پښتو درسي ساعت کې دې هغه نورو ټولگيو الوته ولولي.

تر شیرین اسم دې جار شم محمد ﷺ
سرفراز دې په دیدار شم محمد ﷺ
سعادت د دواړو کونو زما دا دی
که دې خاورې د دربار شم محمد ﷺ
ستا ثنا به د لویي ویلای نه شم
که بلبله د سهار شم محمد ﷺ
(رحیمداد)



عبدالرحمن بابا (رح)



_ تاسې د پښتو په پخوانيو شاعرانو کې څوک پېژنئ!
 _ د مخه مو د عبدالرحمن بابا شعرونه لوستي، د هغه په هکله معلومات لرئ!
 د پښتو ادب تاريخ په دويمه يا منځنۍ دوره کې ډېر پياوړي شاعران تېر شوي، چې
 د ادبي آثارو په رامنځته کولو يې د پښتو ادبي پانگې ته ډېره بډاينه وربخښلې ده.
 ددغې دورې په نومياليو شاعرانو کې يو هم عبدالرحمن بابا دی، چې د خپل خواږه
 او عالي شعر له برکته يې لوړ نوم او شهرت په برخه شوی او په ولس کې يې دومره
 مقبوليت تر لاسه کړی، چې د ((بابا)) په لقب منلی او نمانځل شوی دی. په دې لوست
 کې نوموړی درېېژنو:

د پښتو خوږ ژبی شاعر او نومیالی عارف عبدالرحمن بابا (رح) په (۱۰۴۲) هجري قمري کې کال کې د پښتونخوا پېښور ښار د بهادر په کلي کې نړۍ ته سترگې پرانیستي وې. پلار یې عبدالستار نومېده او د مومندو پښتني قبیلې ته منسوب و.

عبدالرحمن بابا لومړني ديني علوم په خپل کلي او شاوخوا سیمو کې لوستي وو. په ځوانۍ کې د لوړو ديني علومو په زده کړې پسې کوهاټ ته ولاړ. هلته یې د مروجو ديني او ادبي علومو د زده کړې تر څنگ د هغه سیمې له مشهور عارف او روحاني شخصیت حاجي بهادر کوهاټي (رح) څخه په طریقت کې لاس نیوی کړی و. کله چې عبدالرحمن بابا د ديني علومو د زده کړې له بشپړولو وروسته خپل ټاټوبي پېښور ته راغی، نو د خپل پلرني کلي پر ځای یې په هزارخانه کې استوگنه غوره کړه. د ژوند تر پایه په همدې کلي کې اوسېدلی دی.

وايي چې عبدالرحمن بابا له کوچنيوالي څخه د لوړ ادبي ذوق او پیاوړي استعداد خاوند و. د څوارلسو پنځلسو کلونو په عمر یې په شعر ویلو پیل کړی او بیا په دې لړ کې د استادۍ پور ته رسېدلی دی. د ځانگړي ادبي مکتب خاوند دی. د خپل وخت او را وروسته زمانې ډېرو شاعرانو یې د ادبي لارې پېروي کړې ده.

د عبدالرحمن بابا په شعرونو کې د بېلا بېلو ديني، اخلاقي او نورو ټولنیزو مسایلو تر څنگ د پښتو ژبې د پخوانیو شاعرانو، لکه: میرزا خان انصاري، دولت لوانی، خوشحال خان خټک، او د دري ژبو شاعرانو: سنایي غزنوي، حافظ شېرزي او نورو نومونه یاد کړي او د هغوی ادبي پور او مقام یې ښودلی دی. له دې څخه څرگندېږي چې بابا د پښتو او دري ادبیاتو ښه ژوره مطالعه درلودله.

عبدالرحمن بابا د خپل پاڅه او خواږه شعر له برکته دومره شهرت او مقبولیت ترلاسه کړی چې هغه تراوسه د بل پښتون شاعر په برخه شوی نه دی. په افغان اولس کې د هغه د عزت، عقیدت او درناوي اندازه له دې هم معلومېږي، چې د «بابا» په درانه لقب یې منلی او نمانځلی دی.

د شعر او وینا محبوبیت یې تر دې اندازې دی چې د لویو، وړو، ښځو او نرو په خولو

او ژبو گرځي. شعرونه يې خلک په ورځنيو خبرو اترو کې د متلونو په بڼه کاروي او د يوه پاڅه باوري سند په توگه ورڅخه کار اخلي. د عبدالرحمن بابا شعر د زمانې او وخت له غوښتنو او د خلکو له مزاج سره برابر دی. د وعظ، نصيحت، سلوک او معرفت ډېرې ژورې معناگانې يې په شعرونو کې شته.

د عبدالرحمن بابا له شعرونو څخه دا څرگندېږي، چې د هغه مينه له الله (ج) سره هم ده او د هغه له مخلوق سره هم. بابا موږ ته د پند، عبرت، ننگ، غيرت، لوړ همت، قناعت، سخاوت زيار زحمت او رياضت خبرې هم کوي او د يو حکيم فلسفي او متفکر انسان په څېر له هر ډول تعصب، ځان غوښتنې، تنگ نظري، کرکې او کينې څخه د ځان ژغورنې لارې هم رابښي. بابا که له يوې خوا موږ ته د اخلاقي او روحاني رنځونو درمل را په گوته کوي، نو له بلې خوا د يو اجتماعي مصلح او خير غوښتونکي په شان د دنيوي او آخروي نېکمرغيو لارې چارې هم راته جوتوي.

د عبدالرحمن بابا په شعر کې دومره خوږ والی او کشش شته چې هر لوستی او نالوستی (باسواده او بې سواده) وگړی لو ستلو او اورېدلو ته راکاږي. د هغه د وينا ساده گي او رواني موږ اړيا سي چې د پند او خوند خبرې يې د زړه په مينه واوړو. د بابا په شعر کې هر چاته خپل در دونه او د ژوند رښتيني انځورونه ښکاري. همدغه يې د شعر عظمت، کرامت او اعجاز گڼلی شو. هغه دا حق لري چې په زغرده و وايي:

چې منکر پرې اعتراض کولی نشي
دا دې شعر دی رحمانه که اعجاز؟

عبدالرحمن بابا د شعرونو لوی ديوان لري. دغه ديوان څو څو ځله په افغانستان او پښتونخوا کې چاپ او خپور شوی او د خلکو په زړونو او کورونو کې يې ځای نيولی دی.

د وروستيو ادبي څېړنو له مخې عبدالرحمن بابا په (۱۲۸) هجري قمري کال

کې وفات شوی او د پېښور د هزار خانې په لویه هدیره کې ښخ دی. ډېر ارادتمندان یې زیارت ته ورځي او هر کال یې د پسرلي په لومړیو ورځو کې پر مزار ستره ادبي غونډه جوړېږي.

د شعر بېلگه:

دنيادار که مستغني په سيم او زر دی
بېهوده به زورور وځان ته وايي
هسې مه وایه چې زه يم په جهان کې
ځينې ځينې يې وليان پېغمبران کرل
جو دانې قدر يو لعل پکې پيدا شي
پيدا کړي خدای سړي په تفاوت دي
که د عمر و رفتن ته څوک نظر کا
چې يې سر په ځمکه ايښی وي و يار ته
تعجب زما د ډېرو اوبسکو مه کړه

هنر مندو څخه گنج د خپل هنر دی
د دنيا سړی که هر څو زورور دی
پيدا کړی خدای دسر د پاسه سردی
نه چې هر سړی ولي او پېغمبر دی
نور جهان واړه د تورو کانو غر دی
هسې نه چې جهان واړه برابر دی
دا به وايي چې آفتاب د نمازديگر دی
په آسمان باندې ختلی لکه لمر دی
ما موندلی په دا بحر کې گوهر دی

دربا خرڅه يې خدای مه کړه په غاړه

((رحمان)) کوږ دستار ترلی قلندر دی

دمتن لنډيز:

عبدالرحمن بابا د پښتو ژبې نوميالی خوږ ژبی شاعر دی، چې په (۱۰۴۲) هجري قمري کال کې د پښتونخوا پېښور په بهادر کلي کې زېږېدلی او په (۱۱۲۸) هجري قمري کال کې مړ دی. عبدالرحمن بابا د خپل ښکلي، خواږه او پاڅه شعر له برکته له لوړ نوم او شهرت نه برخمن دی. د خلکو په زړونو کې يې ځای نيولی او له همدغه درنښت له امله يې د ((بابا)) په درانه لقب منلی او نمانځلی دی. وينا يې د خلکو په خولو او ژبو کې گرځي او خلک يې په ورځنيو خبرو اترو کې د متلونو او پاڅه باوري سند په توگه کاروي. عبدالرحمن بابا د شعرونو لوی ديوان لري، چې په افغانستان او پښتونخوا کې څو څو ځله چاپ شوی دی.



۱- زده کوونکي دې متن په چوپه خوله ولولي، ستونز منې کلمې دې په نښه او ښوونکي دې د هغو په حل کې له زده کوونکو سره مرسته وکړي.

۲- زده کوونکي دې په نوبت سره د متن یوه یوه برخه ولولي.

۳- زده کوونکي دې په نوبت سره د ټولگي مخې ته راوبلل شي، چې د متن مفهوم په خپله ژبه ووايي.

۴- زده کوونکي دې په دوو ډلو ووېشل شي: یوې ډلې ته دې دنده وسپارل شي چې په متن کې صفتونه په نښه کړي او بله ډله دې د عبدالرحمن بابا د شعر مفهوم پخپلو عبارتو وليکي، د یوې ډلې استازی دې په نښه کړي صفتونه د تختې پرمخ وليکي او د بلې ډلې زده کوونکو استازی دې پخپلو عبارتونو د متن لیکلی مفهوم ټولگيوالوته ولولي.

صفت:

صفت ته ستاینوم هم وايي، په خپلواک ډول څه نه نوموي، خو د یو حالت څرنگوالی ښيي، یعنې صفت هغه کلمه ده چې د نوم څرنگوالی څرگندوي، لکه: روغ، ناروغ، ښه، بد، قوي، کمزوری، زړور، بې زړه، تازه، مړاوې، او نور.

۵- ښوونکي دې یو یو زده کوونکی تختې ته وروبولي، چې پر نښه شوي صفتونه په مناسبو جملو کې وکاروي.

۶_ بنوونکي دې د عبدالرحمن بابا دا لاندې دوه بیتونه پر تخته وليکي، له زده کونکو څخه دې وغواړي چې د هغې مفهوم په خپلو کتابچو کې وليکي:

دنيادار که مستغني په سيم و زر دی
هنرمندو سره گنج د خپل هنر دی
هسې مه وایه چې زه يم په جهان کې
پیدا کړی خدای د سر له پاسه سر دی

۷_ په دې لاندې پوښتنو دې دلوست د زده کړې ارزونه وشي.

- عبدالرحمن بابا په کوم کال کې زېږېدلی او په کوم کال کې مړ دی؟
- عبدالرحمن بابا خپلې لومړنۍ او لوړې ديني زده کړې په کومو سيمو کې سرته رسولې دي؟
- عبدالرحمن بابا ولې خلکو د بابا په درانه لقب لمانځلی او منلی دی؟
- د عبدالرحمن بابا قبر چېرته دی؟



زده کوونکي دې په کور کې د پښتو دکوم پخواني شاعر لنډ ژوند ليک وليکي او په راتلونکي پښتو درسي ساعت کې دې هغه ټولگيو الوته ولولي.

بدنيتي (ولسي كيسه)



– بدنيتي څه ډول عمل دی؟

– بدنيتي څه پايلې لري؟

د انسان هره کړنه د هغه په نيت پورې اړه لري، يا له نيت څخه سرچينه اخلي. ځينې وگړي داسې وي چې د ښه نيت او سپېڅلي ارادې څښتنان وي، څه چې ځانته غواړي او يا پر ځان يې لورېږي، د نورو په وړاندې هم همدغسې اراده لري. ځينې بيا داسې وي چې ځان غوښتنې يې سترگې ړندې کړې وي. هرڅه د ځان له پاره غواړي او پر نورو يې نه لورېږي. د هر چا په وړاندې ناوړه ارادې او شوم نيتونه لري. دغسې وگړي د خپلې دغه شومې ارادې او بدنيت له امله له ناوړه برخليک سره مخامخ کېږي. په دې لوست کې د بدو نيتونو د خاوندانو په اړه يوه كيسه لولو، چې هغوی څنگه د خپلو ناوړه اعمالو په سزا رسېدلي دي.

درې تنه له خپل کور وکلي راوتلي او په سفر روان وو، د لارې په اوږدو کې سره ملگري شول. ټوله ورځ يې مزل وکړ، مازيگر مهال يو کلي ته د شپې تېرولو لپاره ورستانه شول. د کلي په جومات کې يې شپه شوه. د شپې مهال چې د کلي خلک خپلو کورونو ته ولاړل، نو دوی پخپل منځ کې مشغولېدل. په خبرو خبرو کې يې يو له بله نه د سفر کولو د علت پوښتنه وکړه. يوه وويل: زما په کور کلي کې ښايسته ښايسته ځوانان دي، چې د هغوی ښکلي ښکلي لباسونه او اسبابونه وينم، نو هغه کتلی او زغملی نه شم، ځکه مې وغوښتل چې سترگې ورڅخه پناه کړم او کورکلی پرېږدم.

دويم وويل: زما هم همدغه حال دی. دريم وويل: تاسې له ما سره په غم کې شريک یئ. مطلب دا چې زموږ د درې واړو يو حال دی. په خبرو خبرو کې هغه لومړي وويل: زما خو دانيت دی چې له هيچا سره مې نېکي ونه کړای او هېڅوک زما له لاسه خوشاله او آرام نه شواي. دويم وويل: ته خو ډېر ښه سړی یې ستا خو بېخي بدنيتي نشته. بدنيتي خو زما ده چې بل څوک له چا سره ښه وکړي، نو زه پرې تر ډېرو ورځو خپه يم. دريم وويل: تاسو دواړه خو بېخي بزرگان یئ، زړونه موله کينې نه پاک دي، ځکه چې زما دومره کينه او بدنيتي ده چې وایم له ما سره هم څوک ښه ونه کړي، د نېکۍ او احسان نوم له جهانه ورک شي. شپه تېره شوه، سهار درې واړه له کلي روان شول. پرلاره يې د پيسو يوه کڅوړه و موندله. له لارې گوښه يو ځای کېناستل او ويې ويل: راځئ چې دا پيسې همدلته سره و وېشو او بېرته خپلو کورونو ته وروگرځو. خو هريوله ډېرې کينې او بدنيتۍ نه په دې نه راضي کېده چې بل ملگری يې برخه واخلي. نه يې هغه پيسې وېشلی شوې او نه يې پرېښودلی شوې.

يوه شپه او ورځ يې وږې تېرې او بې خوبه تېره کړه. آخر دې نتيجې ته ورسېدل، چې يو تن دې نږدې ښارته ولاړ شي او څه خواړه دې راوړي. هغه ملگری چې ښار ته په خوړو پسې ولاړ، له ځان سره يې وپتيله چې په خوړو کې به زهر واچوم، چې دواړه يې وخوري، پرې مړه شي او دا ټولې پيسې ده ته پاتې شي. دلته دواړه پاتې ملگرو مصلحت وکړ، چې ښارته په خوړو پسې تللی ملگری يې چې کله راشي، نو و به يې وژنو او پيسې

به بې موبډ دواړو ته پاتې شي. هغه ملگري يې په خوږو کې زهرگډ کړل، کله چې خپلو ملگرو ته راغی، دوی دواړو پرې برید وکړ او هغه يې وواژه. بيا يې پرېکړه وکړه، چې لومړی بايد خواږه وځوري، بيا به دواړه پيسې سره و وېشي. کله چې يې هغه په زهرو لږلي خواږه وځوړل هغوی دواړه هم مړه شول او ټولې پيسې ترې پاتې شوې.

دمتن لنډيز:

دا د دريو تنو کيسه ده، چې د بدونيتونو او بدو ارادو خاوندان وو. هريو هر څه يوازې د خپل ځان له پاره غوښتل او پر نورو يې نه لورېدل. پخپله خو به يې له چا سره نېکي نه کوله، خو د نورو په نېکۍ کولو به هم خپه کېدل. دوی په يوه سفر کې سره ملگري کېږي او کله چې د پيسو کڅوړه پيدا کوي د يوه هم دا نه لورېږي چې بل ملگري دې پکې ونډه ولري. دوی پخپلو منځو کې يو بل ته نيت بد وي. بالاخره درې واړه د خپلو شومو نيتونو قرباني کېږي او د پيسو کڅوړه ترې پاتې کېږي. موبډ بايد له دې کيسې څخه پند واخلو، هميشه نېکه اراده او ښه نيت ولرو. څه چې د خپل ځان لپاره غواړو د نورو لپاره يې هم وغواړو. يو بل ته د ښېگڼې د رسولو اراده ولرو او تل يو بل ته د مرستې لاس ورکړو. نيت مو بايد پاک او اراده مو بايد نېکه وي.

فعاليتونه



- ۱- زده کوونکي دې متن په چوپه خوله په غور او دقت ولولي او د متن ستونزمنې کلمې او مفاهم دې په نښه کړي.
- ۲- ښوونکي دې هغه ستونزمنې کلمې پخپله د زده کوونکو په وسيله او که هغوی نه شواي معنا کولای پخپله دې هغه معنا او توضيح کړي.
- ۳- زده کوونکي دې په نوبت سره د متن يوه يوه برخه د ټولگي په وړاندې ولولي.
- ۴- زده کوونکي دې وگومارل شي، چې متن يو ځل بيا له ځان سره په غور او دقت

ولولي او په هغو کې فعلونه په نښه او پخپلو کتابچو کې دې وليکي.

فعل: هغه کلمې ته وايي چې په يوه زمانه يا ټاکلي وخت کې د يوه کار يا يوې پېښې يا د يو حالت په راڅرګندېدو دلالت وکړي.
فعل د زمانې په لحاظ په تېر مهال(ماضي) او سمهال(حال) او راتلونکي مهال(مستقبل) وېشل کېږي. د هرې زمانې فعل په هماغه زمانه کې د يو کار په سرته رسولو يا د يو حالت په بيا نولو دلالت کوي.

۵_ زده کوونکي دې په نوبت سره پخپلو کتابچو کې ليکلي فعلونه د ټولګي په وړاندې ولولي. ښوونکي دې له هغو سره په سمون او بشپړتيا کې مرسته وکړي.

۶_ په دې لاندې پوښتنو دې د لوست ارزونه وشي:

- درې واړو ولي له کور وکلي څخه د سفر هوډ کړی و؟
- هغوی هريو د خپلو بدو نیتونو په اړه څه څرګندونې وکړې؟
- هغوی په لاره کې څه وموندل او بيا يې پرې څه وکړل؟
- په پای کې درې واړه څنګه ووژل شول؟
- د کيسې له پايلې څخه مو څه زده کړل؟

کورنۍ دنده



زده کوونکي دې د کورنۍ دندې په توګه دې ته ورته بله کيسه يا پېښه وليکي او د پښتو په بل درسي ساعت کې دې هغه نورو ټولګيوالوته ولولي.

پښتو نحوه



_ تاسې جمله پېژنئ؟ جمله له څه شي څخه جوړېږي؟
 _ جمله په خبرو اترو کې څه ارزښت او اهمیت لري؟
 _ که د جملو جوړښت سم نه وي په خبرو کې به څه ستونزې را منځته شي؟
 ژبه انسان ته یوه الهي پیرزویڼه ده، چې په ټولنه کې د وگړو ترمنځ د پوهونې او
 را پوهونې له پاره ډېره مهمه وسیله گڼل کېږي.
 ژبه له بېلا بېلو غبرونو څخه جوړه ده. له همدغو غبرونو څخه د کلمو بېلا بېل
 ډولونه (لکه نومونه، صفتونه، ضمېرونه، ادات، فعلونه او نور) جوړېږي. د کلمو د
 دغو بېلا بېلو ډولونو له یو ځای کېدو څخه جمله جوړېږي، چې هغه د ژبې د نحوي
 نظام اساسي برخه جوړوي. په دې لوست کې جمله او د هغې د جوړښت بېلا بېلې
 برخې او ډولونه در پېژنو.

نحوه عربي کلمه ده، لغوي معنایې لاره، روش او طرز دی، په اصطلاح کې د گرامر هغه برخه ده، چې په جمله کې د کلمو د مطابقت، اړیکو، ترتیب او ترکیب په هکله بحث کوي.

یوه بله پېژندنه یې داسې ده:

نحوه هغې پوهې ته ویل کېږي چې د یوې ژبې د جملو، عبارتونو، فقرو او ترکیبونو له جوړښت، ترتیب او تنظیم څخه بحث کوي. په عمومي ډول د یوې ژبې په گرامر کې باید د نحوې برخه د جملې په هکله دې لاندې پوښتنو ته سم او عملي ځوابونه ورکړي:

لومړۍ: د یوې ژبې تر ټولو کوچنۍ برخه کومه ده، یا په بله وینا هغه کوچنۍ واحدونه چې جمله جوړوي کوم دي.

دویم: دغه کوچنۍ برخې یا اجزاوې یو له بل سره څنګه یو ځای کېږي، تر څو جملې جوړې کړي.

درېم: کله چې د یوې جملې مورفیمونه په گرامري واحدونو ووېشل شي دغه کوچنۍ واحدونه څه نومېږي؟

نحوي واحدونه:

په گرامري معنا او مفهوم د یوې ژبې تر ټولو کوچنۍ واحد، چې د وېشلو وړ نه وي تګمېم یا نحوي واحد ورته وایي. د مثال په ډول، کله چې ووايو: دغه څوک ده؟ که د همدې سوالیه جملې په ځواب کې وویل شي: نجلی، په گرامري لحاظ بشپړ مطلب اداء شو. دلته ((نجلی)) یو تګمېم یا کوچنۍ نحوي واحد دی.

ترکیب:

ترکیب هم د نحوي واحدونو له جملې څخه دی، چې د جملو په جوړونه او رغونه کې ډېره ارزښتمنه ونډه لري. ترکیب د دوو یا زیاتو خپلواکو او نا خپلواکو کلمو ټولګه

ده، چې برخې يې يوه له بلې سره گرامري اړېکې لري. ترکيښونه لومړۍ په اسمي او فعلي ډلو وېشل کېږي. د اسمي ترکيښونو اساسي برخه اسم يا نوم وي او د فعلي ترکيښونو اساسي برخه فعل وي. اسمي ترکيښونه ډېر ډولونه لري، لکه: اضافي ترکيښونه، توصيفي ترکيښونه، عددي ترکيښونه، قيدي ترکيښونه، تاکيدي ترکيښونه او اداتي ترکيښونه.

فقره:

فقره هم يو نحوي واحد دی. د جملې اساسي ارکان مبتداء او خبر دواړه لري. خو کله کله په نحوي جوړښت کې د معنا له مخې د جملې د بلې برخې جز گرځي او ورپورې مقيدېږي.

د مثال په ډول: پسرلی راغی، يوه خپلواکه گرامري بڼه ده، خو که وويل شي: ((پسرلی چې راغی)) په دغه حالت کې په (چې) سره مقیده شوه او بايد بله گرامري بڼه ورپورې وتړل شي، چې معنایې پوره شي. په دې ډول: پسرلی چې راغی نړۍ ښکلې شوه. فقري د بڼې او اړېکو له مخې بېلا بېل ډولونه لري: کوچنۍ فقري او لويې فقري. لويې فقري بيا په خپلواکو او مقيدو فقرو وېشل کېږي. دا چې جمله تر ټولو ستر يا بشپړ نحوي واحد دی، نو دلته يې درېېژنو:

جمله:

جمله عربي کلمه ده. لغوي معنایې ټولگه يا مجموعه ده او په اصطلاح کې د الفاظو او کلمو يو داسې ترکيب چې يو بشپړ مفهوم افاده کړي جمله بلل کېږي. يا په بله وينا: جمله د يوې ژبې هغه خپلواکه گرامري بڼه ده، چې د جوړښت او معنا له مخې پوره او بشپړه وي. په جمله کې الفاظ او کلمې يوه له بلې سره نحوي اړېکې لري او خپلواکه پوره معنا او مفهوم وړاندې کوي.

د جملې د جوړښت توکي:

د يوې بشپړې جملې په جوړښت کې خپلواک توکي او مرستيال توکي ونډه لري. په

خپلواکو توکو کې خپلواکې کلمې، لکه: نومونه، څېز نومونه، صفتونه، نومخري (ضمرونه) او قیدونه راځي او په کومکي توکو کې ادا، لاحقې يا وروستاري او مختاري او داسې نور راځي.

د جملې اساسي برخې:
هره جمله دوي بنسټيزې او اساسي برخې لري: مبتداء او خبر.

۱_ مبتدا (مسند اليه يا فاعل):
مبتدا په گرامري توگه د يوې خپلواکې معنا لرونکې جملې برخه گڼل کېږي او په جمله کې د هغه په باب خبر ورکول کېږي. لکه په دې لاندې جملو کې:
لمر راوخوت، خلک خپل کار کوي. تيل توی شول.
په پورته جملو کې (لمر، خلک، تيل) د جملو مبتدواوې دي.

۲_ خبر (مسند - فعل):
خبر هم د جملې اساسي او مهمه برخه جوړوي. دا د جملې هغه برخه ده، چې د مبتداء حال څرگندوي. خبر د جوړښت له مخې په ساده او مرکب باندې بېلېږي.
خبر په دوه ډوله دی: اسمي خبر او فعلي خبر.
هغه جملې چې د خبر په برخه کې يې پوره فعل يا فعلي ترکيب راغلی وي د فعلي جملې په نوم يادېږي او هغه چې مبتدا او خبر دواړه نومونه وي اسمي جملې ورته وايي.
د پښتو د جملې په جوړښت کې يوه مهمه ځانگړنه داده چې مبتدا او خبر مطابقت او سمون سره لري. دا سمون د جملې د فعل او فاعل يا مبتدا او خبر ترمنځ له درېو اړخونو (د شخص، جنس او عدد) له مخې موجود وي.
د جملې ډولونه:

جمله د بڼې او جوړښت له مخې په ساده او مرکبه باندې وېشل کېږي.

۳_ ساده جمله: هغه جمله ده چې یو فاعل او یو فعل یا له یوې مبتدا او یو خبر څخه جوړه وي.

لکه: احمد راغی، لمړپرېوت.

۴_ مرکبه جمله: هغه ده چې له دوو یا زیاتو ساده جملو څخه جوړه وي.

لکه: لمر راوخوت، نړۍ رڼا شوه. احمد راغی، کتاب یې راوړ.

جمله د معنا له مخې په دوو سترو ډولونو وېشل کېږي، خبري، ناخبري.

۵_ خبري جمله: دې ډول جملې ته بیاني جمله هم وایي. د یو څیز د حال او کیفیت بیان او څرگندويي کوي.

یا په بله ژبه یو فکر د خبر په بڼه بیانوي، لکه: احمد شاه بابا د افغانستان نومیالی واکمن تیر شوی دی. زموږ ښوونکی ډېره وړتیا لري.

۶_ ناخبري یا انشایي جمله:

ناخبري جملې دا لاندې ډولونه لري:

امریه جمله:

چې د وینا وال موخه پکې د یوکار غوښتنه، د امر، حکم، هیلې، بلنې مشورې او اخطار په بڼه وي.

لکه: درس ولوله! کار وکړه.

د پوښتنې جمله:

د ویونکي مطلب او موخه پکې پوښتنه او له مقابل لوري څخه د ځواب غوښتنه وي، لکه: څه وخت راغلې؟ چېرته ځې؟ او نور

تعجبي جمله:

د حیرانتیا په حالت کې ویل کېږي. یا د حیرانۍ څرگندويي کوي.

لکه: څومره ښه خلک دي! څه کارونه یې ونه کړل!

تمنايي جمله:

د غوښتنې او هیلې مفهوم پکې نغښتی وي،
لکه: کاشکی لارشم! ارمان چې راغلی وای!
شکي احتمالي جمله:
چې مقصد او مطلب پکې ثابت نه وي او شخص په دوو کې حیران او دوه زېری وي،
لکه: ښایې زه هم ولاړشم، گوندې مرسته را سره وکړي.

ټینګاري جمله:

د تاکید او ټینګار په موخه او مقصد راځي،
لکه: خامخا به راځې، حتمي ورشه!

قسمیه جمله:

چې په یو کار باندې د خلکو د باور کولو له پاره په یو سپیڅلي ذات باندې قسم او
لوړه څرګندوي.
لکه: خداپر و څه به نه وایم، په خدای چې ورځم.

دعايیه جمله:

د خیر ښیګڼې غوښتلو او څرګندولو له پاره ویل کېږي.
لکه: څه الله دی مل شه! خدای دې په خپل مقصد کې کامیاب کړه.

دمتن لنډيز:

د نحوې لغوي معنا لاره او روش ده، په اصطلاح کې د گرامر هغه برخه ده، چې په جمله کې د کلمو مطابقت، اړیکو او ترکیب په هکله بحث کوي. په نحوې واحدونو کې تګمېم، ترکیب، فقره او جمله شامل دي. دا ټول د جملو په جوړښت کې رغنده ونډه لري. جمله تر ټولو ستر نحوې واحد دی. لغوی معنایې ټولګه یا مجموعه ده او په اصطلاح کې د کلمو یو داسې ترکیب دی چې بشپړ مفهوم افاده کوي. جمله دوې اساسي برخې لري: مبتدا او خبر. دا دواړه د جملې داسې برخې دي، چې له هغو پرته بشپړه جمله نه جوړېږي. جمله د بڼې او جوړښت له مخې په ساده او مرکبه وېشل کېږي. او د معنا له مخې جمله په خبري او نا خبري یا بیاني انشایي باندې وېشل شوې ده. انشایي جمله، قسمیه جمله او دعاییه جمله.

فعالیتونه



- ۱- زده کوونکي دې متن په چوپه خوله په غور او دقت سره ولولي. د متن ستونزمنې کلمې دې په نښه کړي.
- ۲- ښوونکی دې د زده کوونکو له خوا په نښه شوې ستونزمنې کلمې د تختې پر مخ ولیکي او هغه دې پر زده کوونکو یا پخپله معنا کړي.
- ۳- زده کوونکي دې په نوبت سره د متن یوه یوه برخه د ټولګي په وړاندې ولولي. ښوونکی دې د متن په سمون کې له هغو سره مرسته وکړي.
- ۴- دوه دوه زده کوونکي دې په نوبت سره د ټولګي مخې ته وروبلل شي. یو تن دې یوه بشپړه جمله پر تخته ولیکي او بل زده کوونکی دې په هغې کې د مبتداء او خبر برخه په گوته کړي.

۵- ښوونکی دې داسې کلمې چې د جملې بېل بېل توکي دي. په بې ترتیبه بڼه د تختې پر مخ وليکي، یو زده کوونکی دې تختې ته وروبولي چې له هغو څخه بشپړه جمله جوړه کړي. دا لړۍ دې تر پایه په ټولو زده کوونکو پلې کړای شي.

۶- زده کوونکي دې په دوو ډلو ووېشل شي او ودې گومارل شي چې یوه ډله د معنا له مخې د جملې ډولونه وليکي او د هر ډول له پاره دې درې جملې جوړې کړي. بله ډله دې د ناخبري یا انشايي جملې ډولونه او د هر ډول له پاره درې درې جملې جوړې کړي. د هرې ډلې استازی دې د جملې ډولونه او د هغو مثالونه د ټولگي په وړاندې ولولي. ښوونکی دې د اړتیا په مهال مرسته ورسره وکړي.

۷- په دې لاندې پوښتنو دې د لوست د زده کړې ارزونه وشي:

- د جملې اساسي او بنسټيزې برخې کومې دي؟
- جمله د جوړښت له مخې په کومو ډولونو وېشل کېږي؟
- جمله د معنا له مخې کوم ډولونه لري، نومونه یې واخلئ.
- د ناخبري یا انشايي جملې ډولونه کوم دي؟



زده کوونکي دې دمعنا له مخې د جملې د ډولونو له پاره پنځه پنځه جملې وليکي او په راتلونکي پښتو ساعت کې دې هغه نورو ټولگيو الوته ولولي.



ورزش (خبري اترې)



- ورزش څه ته وايي؟
- ورزش څه گټې لري؟
- څوک د څو لوبو نومونه اخيستلي شي؟
- کومه ورزشي لوبه مو ډېره خوښه پري؟
- ورزش په ژوند کې ستر روغتيايي ارزښت او اهميت لري. که له يوې خوا
- ورزش ډېره غوره بوختياده، نو له بلې خوا د انسان په فزيکي او روحي روزنې باندې
- ډېرې گټورې اغېزې لري. په دې لوست کې مو درته د ورزش په هکله د خبرو اترو
- په بڼه يو لړ معلومات وړاندې کړي، چې هم له ورزش سره اشنايي پيدا کړئ او هم
- مو پر پښتو ژبه د خبرو اترو کولو مهارت او ځواک پياوړی شي.

خبرې اترې (محاوره)

(زلمی او کاروان د ورزش په اړه خبرې اترې کوي)

زلمی: السلام علیکم کاروانه وروره!

کاروان: وعلیکم السلام هرکله راشي!

چېرته روان یې زلمیه وروره!

زلمی: تر تا پورې راغلم کاروانه! یو څو پوښتنې لرم.

وروره! ته څو یو تکړه ورزشکار یې کوم ورزش (لوبه) تر نورو غوره دی؟

کاروان: دا پوښتنه دې څنگه وکړه؟

زلمی: په ښوونځي کې د سپورت ښوونکي کورنۍ دنده راسپارلې چې په دې اړه

معلومات راټول کړم.

کاروان: ښه، چې داسې ده درته یې وایم. گوره وروره! هره لوبه پر خپل ځای غوره او

مهمه ده. چاته یوه او چاته بله غوره ښکاري.

زلمی: زموږ په هېواد کې کومې لوبې دود دي؟

کاروان: ډېرې لوبې دي، لکه: والیبال، فوټبال، هاګي، باسکټبال او ...

زلمی: هو! وزلوبه (بزکشي) غېږې نیول، سوک وهنه (بوکس) کراته او تکواندو

هم زموږ د هېواد په لوبو کې ځای لري. په دې وروستیو وختونو کې کرکټ هم رواج

موندلی دی.

زلمی: مشران وايي چې کرکټ پخوا زموږ په هېواد کې دود نه و.

کاروان: هو! دغه لوبه اوس اوس رواج شوېده او په پوره بريالیتوب مخ په وړاندې

روانه ده. افغاني لوبغاړو یې نړېوال شهرت او مقام تر لاسه کړی دی.

زلمی: د لوبو په اړه یو څه نور معلومات راکولی شې؟

کاروان: اوس خو وخت نه لرم بله ورځ به معلومات درکړم.

زلمی: سمه ده، کور دې ودان، کاروانه وروره بیا به سره وگورو.

دويمه مرکه (د لومړۍ مرکې په تعقيب)

زلمی: ستړی مه شې کاروانه وروره!

کاروان: بناد اوسې زلمیه وروره! عمر دې ډېر شه!

څنگه را پېښ شوی زلمی جان!

زلمی: غواړم چې خپله وعده پوره کړې او د لوبو په اړه نور معلومات هم راکړې.

کاروان: ولې نه؛ خو ستاله لوبو سره څنگه مینه پیدا شوه؟

زلمی: کورنۍ دندې ته د معلوماتو د را ټولولو په وخت کې مې په یوه مجله کې

د ورزش ډېرې گټې ولوستې چې یوه یې د بدن روغتیا ده. ځکه مې مینه ورسره پیدا شوه.

کاروان: هو ورزش کول د روغې ستې بنسټ جوړوي، خو چې په منظم ډول

وشي.

زلمی: د دې خبرې څه معنا؟

کاروان: معنایې داده چې هر ډول ورزش چې کوي، نو اصول به یې زده کوي او قضا

کوي به یې هم نه.

زلمی: کاروان جان دا وزلوبه یا بزکشي هم ورزش کېدای شي؟

کاروان: ولې نه، وزلوبه هم ورزش دی؛ خو هر څوک یې نشي کولی، ځکه چې

خطرناکه ده او خاص لوبغاړي یې ترسره کوي.

زلمی: ما چې په تلوېزيون کې وليده ډېره خطرناکه معلومه، سخت یې وډار کړم.

کاروان: تلوېزيون او مخامخ لیدل یې بیا ډېر توپیر لري. که پر میدان دې وليده، نو

پر لوبغاړو به یې آفرین ووايي.

زلمی: کاروانه وروره! غېږې نیول خو به ورزش نه وي؟

کاروان: ته اشتباه مه کوه غېږې نیول هم ورزش دی.

زلمی: چې داسې ده، نو حمید خو هم ورزشکار دی، ځکه هغه هم غېږې نیسي.

کاروان: کومه لوبه یې گټلې ده که نه؟

زلمی: هو! هره لوبه یې گټلې ده؛ هغه تراوسه چانه دی خملولی؛ ډېر مشهور دی.

کاروان: د کوم کلب غړیتوب لري؟

زلمی: نه! په هېچا پورې نه دی تړلی پخپل سر آزادې لوبې کوي.

کاروان: که چېرې د کوم کلب غړی شي، نو لا به بریالی شي.

زلمی: دا څنگه؟

کاروان: دا په دې چې د لوبې په فني اصولو به پوه شي، نور به هم تکړه شي او د

لوبې اتل به شي.

زلمی: چې داسې ده، نو زه به یې له تاسره مخ کړم ته به یې پوه کړې.

کاروان: ولې نه! زه هر وخت لارښوونې او مرستې ته تیار یم.

زلمی: ښه کاروانه وروړه زه اوس ځم، چې نور درسونه ولولم.

کاروان: الله دې مل شه.

د متن لنډيز:

په دې متن کې زلمی او کاروان د ورزش او د هغه د څرنگوالي او گټو په اړه خبرې کوي. زلمی د ورزش په هکله له کاروان څخه معلومات اخلي. کاروان سربېره پر دې چې د بېلابېلو لوبو په پېژندنه کې له زلمي سره مرسته کوي. د ورزش فکري او جسمي گټې هم ورته بیانوي او هغه ته ډېر په زړه پورې معلومات په لاس ورکوي.



۱- زده کوونکي دې لوست يو ځل په چوپه خوله ولولي، چې د لوستلو مهارت يې پياوړی شي. بيا دې يو يو زده کوونکی د لوست يوه يوه برخه په لور آواز ولولي.

۲- دوه دوه زده کوونکي دې په وار سره د نورو مخې ته ودرېږي، لوست دې د زلمي او کاروان په ځای په لور آواز ولولي.

۳- زده کوونکي دې لاندې کلمې تر لیکلو وروسته معنا او په جملو کې وکاروي.

بنیاد	– لوبغاړی	– روغه سټه
اتل	– فني	– کلپ

۴- دوه کسان دې پخپله خوښه د يوې لوبې په اړه خبرې وکړي، نور دې ورته غوږ ونيسي.

۵- زده کوونکي دې په دوو ډلو ووېشل شي: يوه ډله دې د محلي اوسیمه ییزو لوبو نومونه وليکي او بله ډله دې د نړیوالو لوبو نومونه وليکي. بيا دې دوه تنه د ډلو په استازیتوب په ټولگي کې دغه نومونه واوروي.

۶- په لاندې جملو کې صفتونه پيدا کړئ:

• زلمی، زړگی او ځیرک په یوه ټولگي کې لوست وایي، هغوی هره ورځ یو ځای بنسټونځی ته ځي.

- حامد نوی موټر اخیستی، د هغه د موټر رنګ سور دی.
- تورپېکی او ښاپېری د ایمل خويندې دي. دوی دواړه تورې جامې اغوندي.

۷- لاندې کلمې او د هغو مترادف په خپلو کتابچو کې وليکئ:

دود	بنیاد	بنیاد
بريالیتوب	مینه	فرق
ودان	گټه	بريالی

۸- زده کوونکي دې د بېلابېلو لوبو په اړه په وار سره خبرې وکړي او گټې دې بیان کړي.




زده کوونکي دې د وزلوبې (بزکشي) په اړه له خپلو مشرانو، کتابونو یا نورو منابعو څخه معلومات تر لاسه کړي او بیا دې هغه په بل درسي ساعت کې خپلو ټولگيوالوته واوروي.

ورزش که له یوې خوا ستاسې روغتیا ته گټه لري، نو له بل پلوه ستاسې ترمنځ د دوستۍ او صمیمیت اړیکې هم ټینګوي.



نصیحت



- خوک ویلی شي چې نصیحت څه ته وایي؟
- نصیحت اوریدل او پرې عمل کول څه گټه لري؟
- د چا نصیحت باید واوریدل شي؟
- نصیحت د عالمانو، پوهانو او مشرانو ویناوې دي. په دغو ویناوو کې د نیکو او غوره چارو د سرته رسولو له پاره هڅونې کېږي. همدارنگه پکې له ناوړه کارونو څخه د منعه کولو له پاره هم لازمي لارښوونې شوې وي.
- پوهان او مشران دغه ډول ویناوې د خپلې پوهې او تجربو په رڼا کې د خپل مکلفیت او مسوولیت له مخې نوروته کوي. په دې لوست کې د عبدالقادر خان خټک یو شعر لولو چې ډېر غوره نصیحتونه پکې نغښتي دي:

مه شه خوښ د پاچاهۍ په تخت ختلو
 هميشه يې غم كوه د پريوتلو
 چې يې اوس كړې په مظلومو رډې رډې
 غافل مه شه د دې سترگو د وتلو
 چې پيشه يې هميشه دل آزارې وي
 د هغو مخونه نه دي د كتلو
 ځكه تل كړې په زر دوزو جامو كبر
 چې غافل يې د كفن د اغوستلو
 د اجل د ستورو تاخت ناگهاني دى
 چې هېڅ كور يې نه خلاصېږي له نتلو
 هغه زړه عبدالقادره چې مړه وي
 په گوگل دننه نه دى د ساتلو
 (عبدالقادر خان خټک)

عبدالقادر خان خټک:

د پښتو ژبې نوميالی او خوږ ژبی شاعر، د خوشحال خان خټک زوی په
 (۱۰۶۳) هجري قمري کال کې د پښتونخوا، پېښور په اکوړه خټک کې زېږېدلی
 و. تر (۱۱۲۵) هجري قمري کال پورې يې ژوند يقيني دی. د لوړې پوهې او ادبي
 استعداد څښتن و. په نظم او نثر کې يې ډېر کتابونه ليکلي او ژباړلي دي. ځينې آثار
 يې، چې اوس موږ په واک کې لرو، دادي: د اشعارو ديوان (حقيقه خټک) گلدسته،
 يوسف زليخا، څلوېښت حديثونه، قصيده برده.

د متن لنډيز:

شاعر وايي چې د پاچاهۍ تخت ته په ختلو او لوړ مقام ته په رسيدلو مه خوشحاليږه، د دې په فکر او غم کې اوسه چې خامخا به يوه ورځ رانسکورېږي. ته چې نن په زور زياتې پر خلکو سترگې راباسې، له دې څخه مه غافلېږه چې دا سترگې به دې يوه ورځ څوک راوباسي. د هغه چا چې پيشه او دنده د خلکو ازارول وي، له هغې څخه بايد خلک کرکه وکړي او په بده سترگه ورته وگوري. ته چې نن په دې زرينو لباسونو کې په کبر او غرور گرځې، داسې ښکاري چې مرگي دې هير دی او له کفن څخه غافل يې، اجل پر هر چا ناڅاپه بريد کوي او د هغه له منگولو هيڅوک نه خلاصېږي. هغه زړه چې د خدای جل جلاله په ياد ژوندی نه وي، درد او احساس پکې نه وي، هغه دساتلونه دی.

فعاليتونه



- ۱- د ښوونکي له متن لوستلو او لازمو څرگندونو وروسته دې زده کوونکي متن په چوپه خوله په دقت سره ولولي.
- ۲- زده کوونکي دې په وار سره متن د ټولگي په وړاندې ولولي، ښوونکي دې د اړتيا په مهال مرسته ورسره وکړي.
- ۳- دوه دوه زده کوونکي دې د ټولگي مخې ته راوبلل شي، يو دې د شعريو بيت لولي او هغه بل دې د هغه معنا او مفهوم نورو ټولگيوالو ته وايي. دا لړۍ دې په ټول ټولگي کې پلې کړای شي.
- ۴- زده کوونکي دې وگو مارل شي چې متن په غور ولولي او په هغه کې فعلونه په نښه کړي. ښوونکي دې په نښه کړي فعلونه د تختې پر مخ وليکي او زده کوونکي دې په نوبت سره تختې ته ورشي او هغه دې په مناسبو جملو کې وکاروي.

فعل: هغه کلمې ته وايي چې په يوه زمانه يا ټاکلي وخت کې د يوکار يا يوې پېښې په کېدو يا د يو حالت په راڅرګندېدو دلالت کوي. لکه کول، خوړل، تلل، غورځول....

فعل د زمانې په لحاظ په درې ډوله دی: تير مهال (ماضي) او سمهال (حال) راتلونکي مهال (مستقبل)

۵- په دې لاندې پوښتنو دې د لوست د زده کړې د کچې ارزونه وشي:

- د زېږونو آرازول څه ډول عمل دی؟
- کبر او غرور څه ډول عمل دی؟
- څوک چې ظلم او زور زياتی کوي انجام به يې څه وي؟
- کوم زړه ته مېر زړه ويلی شو؟


کورنۍ دنده



زده کوونکي دې د متن ددې لاندې بیت توضیح او تشریح په څو کرښو مقاله کې ولیکي او راتلونکي پښتو درسي ساعت کې دې هغه نورو ټولګیوالو ته ولولي:

چې پېشه يې هميشه دل آزاري وي
د هغو مخونه نه دي د کتلو

زرغونه کاکړه (رح)



– تاسې د هېواد په پخوانيو نومياليو ميرمنو کې د چا له نامه سره آشنا ياست؟

– آيا کومه پخوانۍ پښتنه شاعره پېژنئ؟

زموږ هېواد په خپله غېږ کې ډېر نوميالي زامن او لوڼې روزلي دي، چې هغوی د علم، فرهنگ، سياست، حکمت او نورو په ډگرونو کې ډېرې وياړلې کړنې او کارنامې لري. زموږ د هېواد په دغو نومياليو کې يوه هم زرغونه کاکړه (رح) وه، چې له لوږې پوهې او هنر څخه برخمنه وه. په دې لوست کې يې درې پېژنو.

زرغونه کاکړه د ملا دين محمد لور وه. د کندهار په پنجوايي کې اوسيدله. د زوکړې کال يې (۸۸۴) هجري قمري اټکل شوی دی.

زرغونې کاکړې مروجه ديني علوم، د نظم او نشر کتابونه له خپل پلار څخه لوستي وو. وروسته يې له علم او ادب سره د زياتې مينې له امله د ډېرو ديني او ادبي کتابونو مطالعه وکړه. د خطاطۍ هنر يې هم زده و. زرغونه د دين په احکامو، د علم، عرفان، فصاحت او بلاغت په مسایلو ښه پوهېده. دغې عالمې او فاضلې مېرمنې له سعدالله خان نورزي سره واده کړی او د ژوند شپې او ورځې يې په عبادت او رياضت تېرولې.

زرغونې کاکړې په (۹۰۳) هجري قمري کال د شيخ مصلح الدين سعدي شېرازي مشهور کتاب «بوستان» پښتو ته ژباړلی و. د پټې خزانې مؤلف محمد هوتک وايي چې زما پلار د زرغونې کاکړې د پښتو بوستان يوه نسخه، چې نوموړې په خپل ښکلي خط ليکلې وه، په (۱۱۰۲) هجري قمري کال کې ليدلې او لوستلې وه.

محمد هوتک په پټه خزانه کې د زرغونې کاکړې د علم، اخلاقو او فضيلت ډېره ستاينه کړې ده او ليکلي يې دي چې: زرغونې کاکړې هر ډول خطونه ليکلی شول او کتابانو به د هغې د ښکلي خط له مخې خط زده کاوه. زرغونه کاکړه ډېره ښه شاعره هم وه. ډېر شعرونه يې درلودل او د خپل وخت په ادبپالو کې يې پوره نوم او شهرت درلود.

د زرغونې د شعرونو ديوان او د شعر نورې بېلگې تر اوسه نه دي تر لاسه شوي. يو شعر يې محمد هوتک د خپل کتاب پټې خزانې په وسيله تر موږ را رسولی دی. د پښتو ادبياتو تاريخ دويم ټوک ليکوال د زرغونې کاکړې د ژوند حالاتو او د شعر په هکله ليکلي دي: «که موږ په پښتو ادب کې د اخلاقي شاعرانو له پاره يوه مخصوصه ډله ومنو، نو زرغونه کاکړه به په خپل پښتو بوستانه سره د هغوی په سر کې ولاړه وي. موږ زرغونه د شيخ سعدي (رح) د بوستان په منظومه ترجمه د اخلاقي شاعرانو له ډلې څخه بللی شو.»

زرغونه کاکړه په خپل عصر کې لويه عارفه، عالمه، فاضله مېرمن او د پښتو ژبې پياوړې شاعره وه.

دلته يې د شعريوه بيلگه لولو:

حكايت

اورېدلې مې قصه ده چې له شاتو نه خوږه ده
د اختر په ورځ سهار بايزيد چې ورویدار
له حمامه را وتلی په کوڅه کې تیریدلی
ایرې خاورې چاله بامه راچپه کرلې ناپامه
مخ او سريې سوککړ په ایرو په خاورو خړ
بايزيد په شکر کینو سو د خپل مخ په پاکيدو سو
وې چې زه وړيم د اور چې په اور کې سم نسکور
له ایرو به څه بدوړمه يابه لږ شکوه کومه
هو پوهانو ځان ایرې کړ له لوينې يې ځان پرې کړ
څوک چې ځانته گوري تل خدای ته نشي کړای کتل
لويي تل په گفتار نه ده لوی خبره پکار نه ده

تواضع به دې سر لور کاه

تکبر به دې تل ځور کا

د متن لنډيز:

زرغونه کاکړه د ملا دين محمد کاکړ لور زموږ د هېواد يوه نوميالی عالمه او فاضله مېرمن وه. په (۸۸۴) هجري قمري کال يې د کندهار د پنجوايي په سيمه کې سترگې نړۍ ته پرانستې وې. له سعدالله خان نورزي سره يې واده کړی او د ژوند شپې او ورځې يې د حق په عبادت او رياضيت تېرولې. زرغونه کاکړه د پښتو ژبې شاعره هم وه. د شيخ سعدي (رح) بوستان يې په پښتو نظم ژباړلی و. ښه خطاطه هم وه.



- ۱- زده کوونکي دې متن په چوپه خوله په دقت سره ولولي، ستونزمنې کلمې دې په نښه کړي. ښوونکي د هغه د تخته پر مخ د زده کوونکو په مرسته او یا پخپله حل او توضیح کړي.
- ۲- زده کوونکي دې په نوبت سره د متن یو پر یو پرگراف د (ټولگي) په وړاندې ولولي. ښوونکي دې له هغوی سره د اړتیا په مهال مرسته وکړي.
- ۳- زده کوونکي دې پر دوو ډلو ویشل شي او دې ته دې وگومارل شي چې یوه ډله په متن کې خاص نومونه او بله عام نومونه په نښه کړي. د هرې ډلې استازی دې د خپل گروپ په نښه کړي خاص او عام نومونه د تخته پر مخ ولیکي. ښوونکي دې د هغو په اړه لاندې څرگندونې وکړي:

خاص نوم: هغه نوم دې چې یو خاص شخص، یا ځای او څیز نوموي، لکه: زرغونه کاکړه، احمد شاه بابا
عام نوم: چې په عامه توګه یو شي یا څیز نوموي، لکه: قلم، کال او نور.


- ۴- یو یو زده کوونکي دې د ټولګي مخې ته راوبلل شي چې د زرغونې کاکړې د شعر مفهوم ټولګیوالو ته ووايي. ښوونکي دې په سمون کې مرسته وکړي.
- ۵- په دې لاندې پوښتنو دې د لوست د زده کړې ارزونه وشي:
 - زرغونه کاکړه د چا لور او دکوم ځای اوسیدونکې وه؟
 - د زرغونې کاکړې احوال موږ ته چا، دکوم کتاب په وسیله را رسولی دی؟
 - زرغونې کاکړې کوم کتاب په پښتو نظم ژباړلی دی؟
 - زرغونې کاکړې له شاعرۍ پرته بل کوم هنر زده کړی و؟



زده کوونکي دې دکومې بلې ښځینه پښتو شاعرې په هکله لنډ معلومات ولیکي او هغه دې په راتلونکي پښتو درسي ساعت کې ټولګیوالو ته ووايي.



ملي يووالی



– ملي يووالی څه ته وايي؟

– که د يوې سيمې يا هېواد وگړي په خپلو کې تړون او يووالی ونه لري له کومو

ستونزو سره به مخامخ شي؟

افغانستان د ټولو استوگنو قومونو گډ کور دی. زموږ د هېواد وگړي گډ تاريخ او

کلتور لري او د تاريخ په اوږدو کې دې مېشتو قومونو په گډه له خپل هېواد او ټاټوبي

څخه ساتنه کړې او خپل ملي يووالی يې په هر حالت کې ساتلی دی.

په دې لوست کې ملي يووالی درپېژنو، په ارزښت او اهميت يې بحث کوو.

هغه خلک چې په يوه ټاکلې جغرافيوې سيمه کې استوگنه لري، گډ تاريخ، شريک فرهنگ، عنعنات او ملي وياړونه لري، يو ملت بلل کېږي. د نړۍ پرمخ ټول ملتونه او هېوادونه له بېلابېلو قومونو او قبيلو څخه جوړ دي. دوی د گډ برخلیک خاوندان دي. تر يوه بيرغ لاندې را ټول او په يوه نامه يادېږي.

زموږ گران هېواد افغانستان د يو واحد ملت په توگه د ټولو افغانانو گډ کور دی. دا چې ټولو په دې ستر او تاريخي کور کې سترگې نړۍ ته غړولي او د دې هېواد په سپېڅلو اوبو او هوا کې را لوی شوي، د يو افغان په نامه يادېږي، نو بايد يو له بل سره مينه او پخپلو منځو کې ژور ملي تړون، ټينگ يووالی ولري او د يوه بيرغ لاندې ژوند وکړي.

زموږ د هېواد اوسيدونکو د تاريخ په اوږدو کې گډ ژوند کړی دی. ټولو له خپلې خاورې، ملي نواميسو او ځمکنۍ بشپړتيا څخه په گډه دفاع او ساتنه کړې ده.

دا هېواد پر موږ ټولو افغانانو حق لري چې دودانی، سوکالۍ، سراسري سولې امن او ملي وحدت د ساتلو په لاره کې يې هر ډول سربښندنو ته چمتو اوسو.

په هېواد کې د ملي يووالي د ټينگښت او پياوړتيا له پاره دا تر هر څه اړينه او ضروري ده، چې هر ډول توپيرونه له منځه یوسو. يو بل ته بايد د وروړولۍ غېږه پرانيزو په ټولو ملي چارو کې د يو واحد ملت په توگه ثابت دريځ ولرو.

که د نړۍ لويو او پر مختللو هېوادونو ته وگورو، نو راته څرگندېږي چې هغوی تر هر څه لومړی هغه بېلابېل توپيرونه، چې د دوی د ملي يووالي په زبان تمامېږي، له منځه وړي دي. پر ځای يې په پوره يووالي د علم، پوهې او ټکنالوژۍ خواته مخه کړې ده. د نړۍ د غوږ پر مختللو ولسونو بشري او انساني کرامت ته په درناوي پخپلو کې د ملي يووالي پياوړې روحیه رامنځته کړې ده.

په يوې ټولنې يا هېواد کې د ملي يووالي په له منځه تللو سره هغه هېواد او ټولنه له سترې گډوډۍ سره مخامخ کېږي. د ملي وحدت د نشتوالي په صورت کې د حق او

رېښتينولۍ روحیه کمزورې کېږي. زور زیاتي او نابرابري له یوې ورځې څخه بلې ته زیاتوالی مومي. تر څنګ یې د خوابډیو، خپل منځي شخړو او د ښمنیو لمنه پراخېږي. په دې ترتیب د هېواد بهرنیو د ښمنانو ته د هر ډول لاس وهنو لارې چارې برابرېږي. موږ باید دخپل ملي یووالي په ارزښت او اهمیت پوه شو، دا په ژوره توګه درک کړو، چې زموږ د هېواد ودانۍ او نیکمرغي په همدغه ملي یووالۍ کې نغښتې ده. باید چې د ملي یووالي د ساتنې له پاره پراخې او هر اړخیزې هلې ځلې وکړو. د ځاني ګټو او غوښتنو پر ځای د ملي ګټو درناوی وکړو. په پوره هوښیارۍ او ځیرکتیا باید هغه عوامل معلوم کړو او له منځه یې یوسو، چې زموږ ملي یووالي ته زیان رسوي بنسټونه یې کمزوري کوي او دوخت په تیریدو یې له منځه وړي.

د متن لنډیز:

ملي یووالی د هر هېواد د پرمختګ، سوکالۍ او نیکمرغۍ له پاره ډېر ضروري دی، نو د ساتلو او ټینګښت له پاره یې باید کلکې او هر اړخیزې هڅې او کوښښونه وشي. که په کوم هېواد کې د ملي وحدت مزي سست یا وشلېږي، نو هغه له سترو ګډوډیو او بې شمېره بد مرغيو سره مخامخ کېږي. د همدغه ملي وحدت د نشتوالي په صورت کې بهرنیو دښمنانو ته د ډول ډول لاس وهنو لارې چارې برابرېږي.

فعالیتونه



- ۱- د ښوونکي له متن لوستنې او لازمو څرګندونو وروسته دې زده کوونکي متن په غور او دقت په چوپه خوله ولولي.
- ۲- زده کوونکي دې په نوبت سره د متن یو پر یو پرګراف د ټولګي په وړاندې ولولي.

ښوونکی دې د اړتیا په مهال مرسته ورسره وکړي.

۳- زده کوونکي دې په نوبت سره د ملي وحدت، د هغه د ارزښت او اهمیت په هکله نورو ټولګیوالو ته خبرې وکړي.

۴- ښوونکی دې دا لاندې پوښتنې د تختې پر مخ ولیکي او له زده کوونکو څخه دې وغواړي چې د هغو ځوابونه پخپلو کتابچو کې ولیکي:

- ملي یووالی څه شی دی؟
- ملي یووالی څه ګټې لري؟
- بې اتفاقي یا نفاق څه زیانونه لري؟
- د ملي یووالي د ټینګښت له پاره څه شي ته ډېره اړتیا ده؟
- تاسې به د ملي یووالي د ټینګښت له پاره څه کارونه وکړئ؟

۵- د ګرامر له مخې په دې لاندې جملو کې له سمې جملې څخه په پنسل کرښه چاپېره

کړئ:

الف: افغانستان د ټول افغانانو ګډ کور دی.

ب: افغانستان د ټولو افغانان ګډ هېواد دی.

ج: افغانستان د ټولو افغانانو ګډ کور دی.

کورنۍ دنده



زده کوونکي دې د ملي یووالي په هکله څو کرښې مقاله ولیکي او په راتلونکي پښتو درسي ساعت کې دې هغه نورو ټولګیوالو ته ولولي.



د پښتو نثر لنډه تاريخچه



- څوک ویلی شي چې نثر څه ته وايي؟
- نظم او نثر څه توپیر سره لري؟
- د پښتو نثر کوم پخوانی لیکلی کتاب در معلوم دی؟
- د نثر لغوي معنا شیندل، پاشل او تیتول دي او په ادبي اصطلاح کې هغه لیکنه ده چې د وزن او قافيې له قید او بند څخه آزاده وي.
- هره ژبه دوه ډوله آثار لري: یو یې منظوم آثار دي، چې په شعر لیکل شوي او بل یې منشور آثار دي، چې په نثر لیکل شوي دي. پښتو ژبه دا دواړه ډوله آثار لري، دلته موږ په دې لوست کې د پښتو نثر پر لنډه تاریخي بهیر بحث کوو:

پښتو ژبه ډېر لرغونې تاريخ او بډايه فرهنگي شتمني لري. د فرهنگي شتمنۍ ډېره ستره برخه په نظم او نثر ليکلي او شفاهي ادبيات دي، چې د تاريخ په اوږدو کې رامنځته شوي دي. دغه ادبيات د شعر او نثر په بېلا بېلو کالونو کې خوندي دي. سره له دې چې د پښتو ژبې د منظمو او منثورو آثارو ډېره برخه د زمانو د پېښو په بهير کې ضايع شوې ده، بيا هم هغه چې له دغو توپانونو خوندي پاتې دي او موږ يې په واک کې لرو د پښتو ژبې د فرهنگي بډاينې ښه څرگندويي کولی شي.

د پښتو نثري آثارو د تاريخي بهير په لړ کې لومړنی معلوم ليکوال ابو محمد هاشم ابن الزيد السرواني (۲۲۳ هـ.ق. زوکړې) دی، چې د ((سالمو وږمه)) په نوم يې د پښتو نثر يو کتاب ليکلی دی. دغه کتاب تر اوسه نه دی تر لاسه شوی، د پټې خزانې ليکوال محمد هوتک موږ ته دغه کتاب او د هغه ليکوال راپېژني.

دغه کتاب د عربي اشعارو د فصاحت او بلاغت په باره کې ليکل شوی دی. له ابو هاشم سرواني څخه وروسته بل معلوم ليکوال، چې په پښتو نثر يې د ((تذکره الاولياء)) په نوم له (۶۱۲ هـ.ق.) کال څخه وروسته يو کتاب ليکلی هغه سليمان ماکو دی. د دغه کتاب د سرخو پاڼې اوس زموږ په واک کې دي. په دغو څو تر لاسه شويو پاڼو کې څلور نوميالي پښتانه شاعران او عارفان معرفي شوي دي.

څرنگه چې د سليمان ماکو تذکره الاولياء موږ ته د پښتو نثر لومړنۍ بېلگه په لاس راکوي، نو له دې امله دغه کتاب د پښتو ژبې په ادبي تاريخ کې له ستر ارزښت او اهميت څخه برخمن دی. دغه نثر په موضوعي لحاظ د تاريخي نثرونو په ډله کې راځي، خو د جوړښت له مخې ساده نثر دی. ډېر کرکېچ او پېچلي ترکيبونه نه لري، درانه لغات هم په کې نه دي استعمال شوي او جملې يې لنډې لنډې دي.

له سليمان ماکو څخه وروسته بيا تر لسمې هجري پېړۍ پورې بل نثري کتاب په لاس کې نه لرو. البته د پټې خزانې ليکوال موږ د ځينو ليکوالو او د هغوی د نثري کتابونو له نومونو سره آشنا کوي، چې په هغو کې د شيخ کټه ((لرغوني پښتانه)) د محمد بن علي

بستي ((تاريخ سوري)) د ملا الله يار ((تحفة صالح)) د يادونې وړ دي، چې په اوومه، اتمه او نهمه هجري پېړۍ کې ليکل شوي دي.

له لسمې هجري پېړۍ څخه را وروسته بيا موږ د پښتو نثر ډېر ليکلي کتابونه لرو. په هغو کې په لسمه هجري پېړۍ کې د بايزيد روښان ليکلی اثر ((خير البيان)) او دا خوند درويزه ((مخزن الاسلام)) کتابونو نومونه يادولی شو. چې دا دواړه کتابونه په پښتو مسجع نثر ليکل شوي او ديني موضوعات پکې راغلي دي.

خيرالبيان او مخزن الاسلام دواړه په مسجع يا قافيه وال نثر ليکل شوي دي، خو دا چې خيرالبيان دمخه ليکل شوی او مخزن الاسلام اخوند درويزه د هغه د نثر ليکنې په تعقيب څو کاله وروسته تاليف کړی، نو ځکه بايزيد روښان د مسجع نثر ليکنې بنسټ ايښودونکی بلل شوی دی.

د مسجع نثر ليکنې دغه لاره د بايزيد روښان او اخوند درويزه پلويانو پاللې، وده او پرمختيا يې ورکړی او تر ډېرې مودې يې دوام موندلی دی.

په يوولسمه هجري پېړۍ کې خوشحال خان خټک او د هغه دکورنۍ غړو په نثر کې ځينې کتابونه ليکلي او ژباړلي دي. د خټکو دوره چې د پښتو ادب يوه زرينه دوره بلل کېږي، پښتو نثر ليکنې په کې د يادونې وړ ستاينې وړ وده او پرمختيا موندلې ده. د دې دورې د پښتو نثر کتابونو کې د خوشحال خان خټک د بياض پر نثرونو سربېره د هغه ((دستارنامه)) د عبدالقادر خان خټک ((گلدسته)) د افضل خان خټک ((تاريخ مرصع)) او ((عيار دانش)) د گوهر خان خټک ژباړلي سيرت ((قلب السير)) او نورو نومونه د يادونې وړ دي. دا کتابونه په ساده او روان پښتو نثر ليکل شوي دي، چې په نورو ادبي ښېگڼو سربېره يې د نثر ساده گي، رواني، وگړنۍ محاورې ته نږدېوالی له ډېرو مهمو ځانگړنو څخه دي. وروسته د هوتکو د واکمنۍ په دوران کې پښتو نثر ليکنې ډېر پرمختگ کړی دی. دملا نور محمد غلجي ((نافع المسلمين)) او د محمد هوتک ((پټه خزانه)) ددې دورې د نثر مشهور کتابونه دي، چې نافع المسلمين په مسجع نثر او پټه خزانه په ساده روان نثر

ليکل شوې ده. د احمدشاه بابا د واکمنۍ په مهال هم پښتو نثر وده او پر مختيا موندلې ده. د پيرمحمد کاکړ ((معرفت الافغاني)) او د خان علوم ((د احمدشاه بابا د اشعارو پښتو شرحه)) د عبدالله فتاوی احمد شاهي په همدغه دوره کې ليکل شوي کتابونه دي.

د ديارلسمې هجري بېړۍ په وروستيو کې د نوي او معاصر ادب د رامنځته کيدو لارې چارې برابرې شوي دي. د دې دورې ليکوالو په نثر کې د ساده ليکنې لاره خپله کړې ده او د پخواني متکلف او مسجع نثر ليکلو پر خلاف عام، د اولس محاورې ته نږدې کليوالي او ولسي اصطلاحات، محاورې او متلونه هم پخپلو نثري ليکنو کې کارولي او هڅه يې کړې ده چې خپل نثري آثار د خلکو د پوهونې له پاره د هغوی په ژبه وليکي. د دې ډول نثري آثارو په لړ کې د بېلگې په توگه د نورمحمد نوري افغاني ((غونچه روه)) (۱۲۸۰ هـ.ق. تاليف) د مولوي احمد ((گنج پښتو)) آدم خان درخانی، د ميراحمدشاه رضواني ((شکرستان افغاني)) او ((بهارستان افغاني)) کې راغلي نثرونه او همدارنگه د ميا حسيب گل کاکاخېل ژباړلی ناول ((نقش نگين)) او د ميا محمد يوسف ژباړلی ناول ((توبة النصوح)) نومونه يادولی شو. دغه نثرونه په سادگۍ او روانۍ سربېره ادبي او هنري ارزښتونه هم لري او د نويو هنري نثرونو څرکونه پکې تر سترگو کېږي.

وروسته بيا د پښتو نثر هر اړخيزه وده او پرمختيا موندلې ده. د ساده او ژور نالستي نثرونو تر څنگ نوي هنري ادبي ژانرونه هم په پښتو ژبې او ادب کې دود شوي دي. دلته د هغو ادبي نثري ژانرونو نومونه اخلو چې په پښتو ژبه او ادب کې دود او موږ يې په خپلو ادبياتو کې ډېرې بېلگې لرو.

لنډه کيسه، ناول، رومان، ډرامه، طنز، ادبي توبه، ادبي ليکونه، ادبي راپورتاژ، ادبي يونليک (سفرنامه)، ادبي ځان پېښې، ادبي ژوند ليک (بيوگرافي)، تکل، ادبي انځور، فلمي سناريو او نور. اوس د پښتو نثر د ودې او پرمختيا يون په ډېرې چټکۍ سره روان دی او ډول ډول نثري آثار چاپ او خپرېږي.

د متن لنډيز:

پښتو ژبه بډايه فرهنگي زېرمه لري، چې د هغې ستره برخه د دې ژبې منظوم او منشور ليکلي او شفاهي ادبيات جوړوي. د پښتو ژبې ډېر ليکلي آثار د زمانې په خونړيو پېښو کې له منځه تللي او ډېر لږ ورڅخه خوندي پاتې شوي دي. د پښتو نثر لومړنې کتاب چې موږ يې له نامه سره آشنا يو هغه د ابوهاشم سرواني ليکلی اثر «(سالو وږمه)» دی، چې پټې خزانې موږ ته را معرفي کړې. وروسته په اوومه هجري پېړۍ کې سليمان ماکو «(تذکرۃ الاولياء)» ليکلی او بيا په لسمه هجري پېړۍ د بايزيد روښان او اخوند دروېزه او د دې دواړو پيروانو په پښتو نثر کتابونه ليکلي دي. تر دې وروسته خوشحال خان او د هغه کورنۍ د نثر کتابونه ليکلي دي. د ديارلسمې هجري پېړۍ په وروستيو کې د پښتو ساده نثر ليکنه عامه شوې او ډېر پښتو کتابونه ليکل شوي دي. په اوسنۍ او معاصره دوره کې پښتو نثر ډېره وده او پرمختيا موندلې او د نثر بيلا بيل ډولونه عام شوي او په هره برخه کې زيات شمير آثار رامنځته شوي دي.

فعاليتونه



- ۱- زده کوونکي دې متن په چوپه خوله په غور او دقت سره ولولي. ستونزمنې کلمې دې په نښه کړي.
- ۲- ښوونکي دې د زده کوونکو په نښه کړې کلمې پر زده کوونکو او يا په خپله معنا او د تڅتې پر مخ وليکي.
- ۳- زده کوونکي دې په وارسره د متن يو يو پرگراف ولولي. ښوونکي دې د اړتيا په مهال مرسته ورسره وکړي.

۴- زده کوونکي دې په دوو ډلو و وېشل شي او دې ته دې وگو مارل شي چې متن په غور سره ولولي. يوه ډله دې په متن کې د کتابونو نومونه او بله دې د اشخاصو نومونه په نښه کړي. د هرې ډلې استازی دې هغه په نښه کړي نومونه د تختې پر مخ وليکي. ښوونکي دې د هغو په هکله زده کوونکو ته لازمي څرگندونې وکړي.

۵- زده کوونکي دې په وار سره د ټولگي په وړاندې د لوستل شوي متن مفهوم په خپلو الفاظو او عبارتونو نورو ټولگيوالو ته ووايي.

۶- په دې لاندې پوښتنو دې د زده کوونکو د زده کړې ارزونه وشي:

- د پښتو نثر لومړنی کتاب څه نومېږي او چا ليکلی دی؟
- تذکرة الاولياء چاليکلی او څه ډول کتاب دی؟
- د پښتو نثر د پنځو پخوانيو کتابونو نومونه واخلئ؟
- د پښتو نثر د پنځو پخوانيو ليکوالو نومونه واخلئ؟
- بايزيد روښان او اخوند درويزه خپل کتابونه (خيرالبيان او مخزن الاسلام) په کوم ډول نثر ليکلي دي؟
- خوشحال خټک او د هغه پېروانو خپل کتابونه په کوم ډول نثر ليکلي دي؟
- د هنري نثر د ځينو ډولونو نومونه واخلئ.



زده کوونکي دې د پښتو نثريو کتاب په څو کرښو کې معرفي کړي او هغه دې په راتلونکي پښتو درسي ساعت کې نورو ټولگيوالو ته ولولي.



د بديع علم - لومړۍ برخه لفظي ادبي صنعتونه



— څوک د بديع علم پېژني؟

— د بديع علم له کومو ادبي صنعتونو څخه بحث کوي؟

ادبي فنون يو لړ ټاکلي اصول او موازين دي، چې د هغو په وسيله د ادبي آثارو لفظي او معنوي نښگنې پېژندل کېږي.

بديع هغه پوهنه ده چې د وينا او کلام له ښکلا او هغو ادبي صنايعو څخه بحث کوي، چې نظم او نثر ته ښکلا وربښي.

بديع له دوه ډوله ادبي صنعتونو څخه بحث کوي: يو ته يې لفظي او بل ته يې معنوي صنعتونه وايي. په دې لوست کې لفظي ادبي صنعتونه درېژنو:

ادبي فنون په عام مفهوم يو لړ ټاکلی اصول او موازين دي. د دغو موازينو په وسيله د ادبي آثارو لفظي او معنوي بڼيگنې يا په بله وينا بڼکلاوې، هنري او ادبي ارزښتونه پېژندل کېږي. يا ادبي فنون هغه موازين تشرېح کوي چې د هغو په وسيله کولی شو د ادبي آثارو لفظي او معنوي بڼکلاوې وپېژنو.

ادبي فنون درې سترې څانگې لري: معاني، بيان او بديع
دا چې موږ دلته لفظي صنايع درېږنو، دا صنايع د ادبي فنون د ((بديع)) په څانگې پورې اړه لري. د مخه تر دې چې د شعر دغه صنعتونه دروېږنو، لازمه ده چې د بديع علم په لغوي او اصطلاحي معنا پوه شو.

د بديع لغوي معنا نوی، تازه او حيرانونکی شی دی او په ادبي اصطلاح هغه پوهنه ده، چې د وينا او کلام له بڼکلا او هغو صنايعو څخه بحث کوي، چې نظم اونثرته بڼکلا وربښي. د بديع د علم وضعه کوونکی عبدالله بن معتز دی. نوموړي په (۲۷۴ هجري قمري) کال په دې اړه په عربي ژبه يو مفصل کتاب تاليف کړ او ورور دغه پوهنه نورو ژبو ته خپره شوه. د بديع د علم موضوع فصیحه او بلغیه ادبي ویناده او هغه څه ته چې د بليغې وينا د بڼکلا سبب کېږي ادبي صنعتونه وايي.

ادبي صنعتونه په دوه ډوله دي: لفظي صنعتونه او معنوي صنعتونه
دلته لفظي صنعتونه درېږنو:

لفظي صنعتونه هغه دي چې د وينا بڼکلا په کلمو پورې اړه ولري. که د غو کلمو ته دمعنا په خوندي ساتنه بدلون ورکړو د وينا بڼکلا له منځه ځي. د لفظي صنعتونو شمير زيات دی، د ځينو نومونه يې دادي: تجنیس او د هغه بيلا بيل ډولونه، قلب، ذوالقوافي، اشتقاق، ترصیع، سياق الاعداد، المربع، تکرار، تضمین، معما، منقوط، غیر منقوط، سجع او داسې نور

دلته څو مشهور لفظي صنعتونه د مثالونو په ترڅ کې درېږنو:

۱- تجنیس:

په لغت کې هم جنس کولوته وايي او په اصطلاح کې هغه ادبي صنعت دی چې د شعر

په یو بیت یا نیم بیټي کې دوی یا زیاتې داسې کلمې راشي چې په لیک او لوست کې ټولې سره یوځای او یا یوڅه سره ورته او په معنا کې سره بیلې وي.

تجنیس دا لاندې ډولونه لري:

(۱) تام تجنیس (۲) ناقص تجنیس (۳) زاید تجنیس

(۴) مرکب تجنیس، خطي تجنیس، مرفوع تجنیس او نور.

دلته د تام تجنیس یو مثال راوړو:

فراق په ما خوري د زړگي ويني:

آشنا مې نشته الله مې ويني

(پيرمحمد کاکړ)

په پورته بیت کې ((ویني)) کلمه په دواړه نیم بیتو کې راغلې ده. په لومړي نیم بیټي کې ((ویني)) د دري د (خون) په معنا او په دویم کې ((ویني)) د لیدلو په معنا دی. چې تام تجنیس بلل کېږي.

۱- قلب:

په لغت کې سرچپه کولوته وايي، د بدیع د علم په اصطلاح په یوه وینا کې د دوو یا زیاتو داسې کلمو راوړل وي، چې توري یې په نوعه او عدد کې سره یو او په ترتیب کې سره اوبښتي وي. قلب په څلور ډوله دی: قلب کل، قلب بعض، قلب مستوي، قلب منجنج.

دلته د قلب کل یو مثال راوړو:

زلفې په مخ کره خم په خم

کینه و ماته مخ په مخ

کینه و ماته مخ په مخ

زلفې په مخ کره خم په خم

په پورته مثال کې گورو چې (خم) په (خم) او (مخ) په (مخ) کلمې سرچپه شوي دي او

دکلمې دواړه توري سره اوښتې دي، نو ځکه يې قلب کل بولي.

۲_ المريع:

هغه نظم يا شعر ته وايي چې يو شاعر يوه رباعي داسې راوړي چې عمودي او افقي يو ډول ولوستل شي.

د يار له غمه په زړه افگار يم
له غمه څه وایم دردمند يم خوار يم
په زړه دردمند يم هر گوره بیمار يم
افگار يم خوار يم بیمار يم زار يم
پورتنی شعر عمودي او افقي يو شان ولوستل کېږي.

۳_ تضمين:

د سند او مثال په توگه شاعر د خپل کلام د تقويې له پاره د مضمون د تام ارتباط په صورت کې د بل چا د نظم يوه ټوټه، نیم بيتی، بیت، یا خوبیتونه په خپل شعریا نظم کې را وړلوته تضمین وایي. دا لاندې ډولونه لري: ابداع یا رفوتضمین، استعانه، مصرع تضمین له تصرف سره تضمین، بې تصرفه تضمین. دلته د ابداع یا دفوتضمین يو مثال راوړو:

((دا په مخ يې د خط لیکه دو تا راغله))

که کعبې لره مشکينه قبا راغله

پورته بیت د بېدل هشنغري دی، مگر لومړی نیم بيتی يې دحمید راخیستی دی. د حمید د شعر ټول بیت په دې ډول دی:

دا په مخ يې د خط لیکه دوتا راغله

گویا مخ لره دې توره بلا راغله

بېدل ورڅخه لومړی نیم بيتي تضمین کړی دی.

۴_ ترصیع:

ترصیع عربي کلمه ده، په لغت کې د جواهرو کینولو ته وایي، په ادبي اصطلاح کې هغه

صنعت دی چې شاعر خپل یو بیت په څو برخو ویشي. هره برخه د بلې برخې په مقابل کې داسې راوړي، چې په وزن کې سره برابر وي. لکه د رحمان بابا دا لاندې بیت:

په حالت د عاشقانو نظر بویه
په زیارت د شهیدانو گذر بویه

په دې بیت کې (حالت – زیارت) (عاشقانو – شهیدانو) او (نظر – گذر) یو د بل په مقابل کې راغلي دي.

۵_ ذوالقوافي:

هغه شعر دی چې له دوو څخه زیاتې قافيې ولري او که د قافيو ترمنځ ردیفونه هم ولري، نو بیا یې ذوالقوافي مع الحواجب بولي. لکه په دې لاندې بیت کې:

چا د شرف ورکې د لیلا نه جلاب لري کړ
چا د ژوند سفر کې د حیانه شباب لري کړ

په پورته بیت کې ((ور – سفر))، ((لیلا – حیا)) ((جلاب – شباب)) د قافيې کلمې دي او (لري کړ – لري کړ) یې د ردیف په توګه راغلی دی.

دمتن لنډیز:

بدیع په لغت کې نوي تازه او حیرانونکي څیز ته وايي او په ادبي اصطلاح کې هغه علم دی چې د وینا او کلام له ښکلا او هغو صنایعو څخه بحث کوي چې نظم یا نثر ته ښکلا وربښي.

ادبي صنعتونه په دوه ډوله دي: لفظي صنایع او معنوي صنایع

لفظي صنایع: هغه دي چې د وینا ښکلا په کلمو پورې اړه ولري، که هغو ته د معنا په خوندي ساتنه بدلون ورکړو د وینا ښکلا له منځه ځي. د لفظي صنایعو شمیر ډېر دی، ځینې مهم یې دادي: تجنیس او دهغه ډولونه، قلب، ذوالقوافي، سیاق الاعداد تضمین، معما، سجع او نور.



- ۱- زده کوونکي دې متن په چوپه خوله په ډېر غور او دقت سره ولولي.
- ۲- یو یو زده کوونکی دې د ټولګي په وړاندې د متن یوه یوه برخه په لور غږ ولولي،
ښوونکی دې د اړتیا په مهال مرسته ورسره وکړي.

۳- زده کوونکي دې په دوو ډلو وېشل شي او دې ته دې وګومارل شي چې د یوې ډلې زده کوونکي له متن څخه یو بیت پر تخته ولیکي او د بلې ډلې زده کوونکي دې پکې هغه موجود ادبي صنعتونه وښيي او لازم توضیحات دې ورکړي.

۴- په لاندې پوښتنو دې د لوست د زده کړې ارزونه وشي:

- ادبي فنون څه ته وايي؟
- ادبي فنون څو څانګې لري؟
- بدیع په لغت او اصطلاح کې څه ته وايي؟
- بدیع علم له کومو ادبي صنعتونو څخه بحث کوي؟
- لفظي صنعتونه تعریف کړئ؟
- د څو مشهورو لفظي صنعتونو نومونه واخلئ؟



زده کوونکي دې د کورنۍ دندې په توګه د درو لفظي صنعتونو له پاره یو یو مثال او نمونه پیدا او په راتلونکي درسي ساعت کې دې هغه نورو ټولګیوالو ته ولولي.



د بديع علم - دويمه برخه معنوي صنعتونه



– معنوي صنعتونه څه ته وايي؟

– کوم علم له معنوي صنعتونو څخه بحث کوي؟

بديع په لغت کې نوي، تازه او حيرانونکي څيز ته وايي او په ادبي اصطلاح کې بديع علم د ادبي فنونو يوه ډېره مهمه څانګه ده، چې د وينا او کلام له لفظي او معنوي بنسټونو څخه بحث کوي. د مخه مو په يولوست کې لفظي صنعتونه در وپېژندل، په دې لوست کې معنوي ادبي صنعتونه، چې د بديع د علم يوه مهمه برخه ده، درپېژنو.

بدیع علم د ادبي فنونو له دریو څانگو (بیان، معاني، بدیع) څخه یوه ډېره اړینه او اساسي څانګه ده، چې دهغې په وسیله د وینا یا کلام بڼکلا معلومېږي. د بدیع علم له دوو ډلو ادبي صنعتونو څخه بحث کوي:

لفظي صنعتونه او معنوي صنعتونه.

لفظي صنعتونه مو د مخه په یو لوست کې در وپېژندل په دې لوست کې معنوي صنعتونه درپېژنو.

معنوي صنعتونه هغه ادبي صنعتونه دي چې په هغو کې د وینا یا کلام بڼکلا په معنا پورې اړه لري. که کلمې ته د معنا په ساتنه بدلون ورکړو بیا هم بڼکلا پر خپل ځای پاتې کېږي.

د معنوي صنعتونو شمیر زیات دی، د ځینو نومونه یې دادي:

تضاد یا طباق، ایهام، لف و نشر، عکس و تبدیل، عارفانه تجاهل، التفات، جمع، تفریق، مراعات النظیر، ارسال المثل، تعجب، متحمل الضدین، مبالغه، حسن تعلیل، تنسیق الصفات، استدلال، مخاطبه، هجو، رجوع، او داسې نور.

دلته ځینې ډېر مشهور معنوي صنعتونه د مثالونو په ترڅ کې درپېژنو:

۱- طباق:

په یو کلام یا شعر کې، چې متقابل الفاظ، لکه رڼا او تیاره، شپه او ورځ، ژړا او خندا، مرګ او ژوند، خوشالي او خپګان، تور او سپین او داسې نور یو ځای سره راوړل شي، د طباق صنعت ورته وايي: د مثال په ډول د عبدالقادر خان خټک دا لاندې بیت وګورئ:

چې یې تلمه په خدا خدا دیدارته
اوس یې درومم په ژړا ژړا مزار ته

یا

زه په سرو سترګو ژړا کړم چې ته درومي
ته له ما چې رخصتېږې په خدا ځې

په پورته شعرونو کې د خدا او ژړاکلمو په ذکر سره طباق موجود دی. طباق په درې ډولونو: اسمي، فعلي، ايجابي او سلبې طباق باندې ويشل شوی دی.

۲_ مراعات النظر:

که چېرې په يوه جمله يا د شعر د بيت په يوه مسره کې د کوم شي يادونه وشي او په وروسته جمله يا نيم بيتي کې د هغه ياد شوي شي نور مناسبات او ملايمات وويل شي، نو دغه ډول بنايست ته مراعات النظر ويل کېږي، لکه د خوږدل شاعر په دې بيت کې:

د زړه شمع مې د عشق له غوږو ډکه

ژر پرې لگه د محبوب د ديدن اوره

يا لکه علي خان چې وايي:

د بنايست مرغه د خط په پرو والوت

د عاشق په زړه يوه نرمه هوا راغله

کله چې شاعر په لومړي نيم بيتي کې د شمعي يادونه کړې، نو د هغې مناسباتو او ملايماتو يعني اور او غوږو ته هم اشاره کوي، نو په يو بيت کې د داسې متناسبو الفاظو، چې يو له بل سره تناسب ولري، را وړلوته د مراعات النظر ادبي صنعت وايي.

همدارنگه علي خان په پورته بيت کې د مارغه کلمه راوړې ده، نو د هغې سره يې مناسبت: پر، الوت، نرمه هوا چې د الوتلو سره پيدا کېږي، ټول ذکر کړي دي، نو د مراعات النظر صنعت يې بولو.

۳_ لف او نشر:

که يو شاعر په يو بيت يا مسره کې ځينې مطالب دا جمال په صورت راوړي او په بله مسره يا بيت کې د هغې هريو متعلق څه بله معنا راوړي شي لف او نشريې بولي. يا په بله وينا:

که یو شاعر یو ځل څو شیان په کلام کې ذکر کړي او د هغې تعبیر بیا په ترتیب یا وړاندې وروسته بڼه باندې وکړي لف او نشر یې بولي. لکه دالاندې بیت:

مخ که دې گلشن دی یا خراغ دی یا سورگل
زه باندې بورایم، یا پتنگ یم یا بلبل

دلته وینو چې شاعر په لومړۍ نیم بیت کې د (گلشن، خراغ او سورگل) یادونه کړې ده او په دویم نیم بیټي کې یې د هغوی مطابق (بورا، پتنگ او بلبل) یاد کړی دی، چې یو له بل سره مناسبت لري. لف او نشر په مرتب او غیر مرتب لف او نشر باندې وېشل کېږي.

د مرتب لف و نشر بېلگه هم وگورئ:

دا څه یار دا څه جانان دا څه اغیار دی

دا څه گل دا څه بلبل دا څه زغن دی

په پورته بیت کې په لومړۍ نیم بیټي کې یې یار، جانان او اغیار یاد کړي او د هغوی تعبیر په دویم نیم بیټي کې په ترتیب سره: گل، بلبل او زغن باندې شوی دی، چې دغې بنایست ته مرتب لف و نشر ویل کېږي.

۴_ عکس او تبدیل:

کله چې شاعر د لومړۍ مسرۍ یا فقرې کلمې په دویمه مسرۍ یا فقره کې راوړي او د معنا تضاد ورڅخه رامنځته شي د عکس او تبدیل ادبي صنعت ورته ویل کېږي، لکه په دې لاندې بیتونو کې:

ماپه سل کرته یاد کړې ته رانغلې

زه به سل کرته درشم که تا یاد کړم

سخي که لک ورکا وده ته کک وي

بخیل که کک ورکا وده ته لک وي

د پورته بیتونو په لومړي بیت کې د اول نیم بيتي کلمې په دویم نیم بيتي کې سره اوښتي دي او د معنا تضاد يې را منځته کړی دی. سل کرته يا دول یو کرت نه ورتلل. او سل کرته تگ یو کرت يا دول د صنعت په لحاظ عکس و تبدیل دی.

او همدارنگه په دویم مثال کې د سخي لک ورکول کک گڼل او د بخیل کک ورکول لک گڼل سره تضاد لري او له بلې خوا د بیت د لومړي نیم بيتي کلمې په دویم نیم بيتي کې سره اوښتي او د عکس و تبدیل صنعت ورڅخه جوړشوی دی.

۵_ حسن تعلیل:

د یو وصف له پاره د یوه غیرحقيقي، مگر لطیف او مناسب سبب، چې شاعر د یو صنعت له پاره داسې علت پیدا کړي، چې په اصل حقیقت کې یې سبب نه وي، مگر د لطافت او حسن له کبله یې دغه صنعت ته نسبت کیدای شي. لکه حمید مومند چې وایي:

چې نظريې د گلرخ ساقی پر مخ شو
د نرگس له لاسه جام پریوت نسکور شه

یا:

وغږوه سترگې زلفې لرې د رخسار کړه
ستا لیدو ته رېږدي لمر په پانو کې د گلو

که دې پورته بیت ته وگورو، نو دهغه محبوب لیدنه، چې د شرابو جام هم په لاس کې ولري، د نرگس پر گل دومره اغېز کوي چې خپل جام یې له لاسه پرېوځي او نسکورېږي.

په دویم بیت کې شاعر دیار مخ لیدل د لمر د رېږدېدلو او خوځېدلو علت گڼلی دی، که څه هم په حقیقت دغه علت نشي کېدلی، خو ډېر ښه لطافت لري.

۶- رجوع:

رجوع په لغت کې بیرته راگرځیدلونه وایي او په ادبي اصطلاح هغه ادبي صنعت دی، چې یو څوک یو مطلب یو ځل څرگند کړي او بیا په وروستی جمله یا نیم بیتي کې د یو خاص غرض له پاره خپله کړې خبره باطله کړي او له خپل مطلب څخه وگرځي، لکه خوشال خان خټک چې وایي:

که ښه وایم و چاته هم یې بد نیسي په زړه کې
یا بخت دی د مغلو یا زما څه عقل کم دی
نه بخت دی د مغلونه زما څه عقل کم دی
داکُل واره پیري ده، چې مې کار درهم برهم دی

که دا پورته دوه بیتونه وگورو وینو چې خوشحال خان خټک یو ځل خپلې کم بختۍ او کم عقلۍ ته اشاره کوي او وروسته بیا له خپل مطلب څخه گرځي او د هر څه اصلي لامل او علت پیري او ضعیفي بولي.

۷- عارفانه تجاهل:

کله چې د یو نزاکت او لطافت له پاره شاعر خپل ځان په یوه شي ناخبره واچوي. په داسې حال کې چې ښه پرې خبر او ور معلوم وي. په شعر او ادب کې دې ته د عارفانه تجاهل ادبي صنعت ویل کېږي.

لکه علي خان چې وایي:

دا د دلبر مخ دی چې له شاله نیم لیده شي
یا زېړوتی نمر دی چې لیده شی نیم له غره

یا، لکه دا بیت:

دا یې خط دی چې پر مخ دی گرځېدلی
که زنگیان دي په حرم کوي طواف

په پورته بیت کې معشوقې خپل ښکلی مخ په ښکلي ژېړ شال کې پټ کړی دی، خو لږه ښکلي برخه ورڅخه په یوه گوښه کې ښکاري، چې د ژېړ شال عکس ورباندې پریوتی دی، نو شاعر ځان ناخبره غورځوي او وایي چې زه نه پوهېږم چې دا دمازیگر لمر دی او که زما د محبوب ښکلی مخ.

۸- تلمیح:

تلمیح په لغت کې په مالګه کولوته وایي او په ادبي اصطلاح کې هغه ادبي صنعت دی چې شاعر په خپل شعر کې یوې تاریخي پېښې او حکایت ته اشاره کړې وي. لکه:

مگر وژاره فرهاد بیا سیل د زرکو
چې په سرو سترگو راځي له کوهستانه
یا:

د زړه تخت دې ځکه ونيوو دیوانو
چې دې گوته د سلیمان لاره له لاسه
یا:

که رقیب مې نږدې نه پرېږدي محبوب ته
د یوسف د کمیس بوی بس دی یعقوب ته
په لومړۍ بیت کې د شیرینې عاشق فرهاد، په دویم کې د سلیمان علیه السلام نگین او په دریم کې د یوسف علیه السلام او حضرت یعقوب علیه السلام واقعوته اشاره ده.

د متن لنډیز:

د بدیع علم د ادبي فنونو یوه مهمه څانګه ده، چې د وینا او کلام له لفظي او معنوي صنعتونو څخه بحث کوي. معنوي صنعتونه هغه دي چې په هغو کې د وینا یا کلام ښکلا په معنا پورې اړه لري. که کلمې ته د معنا په حفظ بدلون ورکړو بیا هم ښکلا پر خپل ځای پاتې کېږي. د معنوي صنعتونو شمیر زیات دی. ځینې ډېر مشهور یې دادي: تضاد یا تطبیق، ایهام، لف او نشر، مبالغه، تنسیق الصفات، استدلال، مخاطبه، هجو، استخدام، رجوع اونور.



۱- زده کوونکي دې متن په چوپه خوله ولولي او ستونزمنې کلمې دې په نښه کړي.

۲- ښوونکي دې د متن ستونزمنې کلمې پر زده کوونکو او ډېرې ستونزمنې دې پخپله معنا کړي.

۳- زده کوونکي دې د متن یوه یوه برخه ولولي، ښوونکي دې د اړتیا په مهال مرسته ورسره وکړي.

۴- زده کوونکي دې په دوو ډلو وویشل شي: دیوې ډلې یو زده کوونکي دې له متن څخه یو بیت پرته وليکي او د بلې ډلې زده کوونکي دې په هغه کې موجود ادبي صنعت معلوم کړي او لازمي څرگندونې دې ورکړي. دا لړۍ دې په دواړو ډلو تطبیق شي.

۵- په دې لاندې پوښتنو د لوست د زده کړې ارزونه کېږي:


- ادبي فنون څه ته وایي؟
- ادبي فنون کومې څانګې لري؟
- بدیع په لغت او ادبي اصطلاح کې څه ته وایي؟
- د بدیع علم له کومو ادبي صنعتونو څخه بحث کوي؟
- معنوي صنعتونه تعریف کړئ.
- د پنځو معنوي صنعتونو نومونه واخلئ.



زده کوونکي دې د کورنۍ دندې په توګه د خپلې خوښې د دریو معنوي ادبي صنعتونو له پاره له متن پرته نور مثالونه پیدا او په راتلونکي پښتو درسي ساعت کې دې هغه نورو ټولګیوالو ته ووايي.



خير البيان



– تاسې د پښتو په پخوانيو نثري کتابونو کې کوم کتابونه پېژنئ؟

– تاسې د خيرالبيان په نوم د کوم کتاب نوم اوريدلی؟

– تاسې بايزيد روښان پېژنئ؟

د پښتو ادب منځنۍ يا کلاسيکه دوره د پښتو ادب په تاريخ کې يوه ځلانده ادبي

دوره ده، چې ډېر پياوړي ادبي غورځنگونه پکې رامنځته شوي دي. ډېر علمي

او فرهنگي شخصيتونه په دغه دوره کې را ځليدلي دي. يو له دغو نوميايو او

فرهنگيايو شخصيتونو څخه بايزيد روښان دی. روښان په پښتو، دري، عربي او

هندي ژبو په نظم او نثر کې زيات شمير آثار ليکلي دي. په پښتو آثارو کې يې يو

(خيرالبيان) نومېږي. دلته يې په دې لوست کې درپېژنو.

بایزید روښان د قاضي عبدالله زوی و، په قوم اورمړ پښتون و. کورنۍ یې له وزیرستان څخه هندوستان ته تللې وه. روښان هلته په ۹۲۶ هجري قمري کال سترگې نړۍ ته پرانیستې وې. نوموړي د علومو له زده کړې وروسته یوه د طریقت او عرفان لاره رامنځته کړه. ډېر مريدان او پلویان یې وموندل او وروسته دغه روحاني او تصوفي غورځنگ ملي او سیاسي بڼه خپله کړه. بایزید د عرفان او تصوف ترڅنگ دوخت د مغولي واکمنۍ په وړاندې ملي مبارزه پیل کړه او ددغې مبارزې په بهیر کې په (۹۸۵ ه.ق.) کال کې وفات شو.

بایزید روښان (۹۲۶ - ۹۸۵ ه.ق.) زموږ د هېواد پیاوړی علمي - فرهنګي او سیاسي شخصیت و. نوموړي د خپلې علمي، عرفاني لارې د تبلیغ او د خپلو پیروانو د لارښوونې له پاره په پښتو، دري، عربي او هندي ژبو ډېر آثار لیکلي دي، چې په هغو کې یو ډېر مشهور اثر ((خیرالبیان)) نومېږي. سره له دې چې د بایزید روښان ددې اثر په هکله یا د ونې د پښتو په پخوانیو منظومو او منثورو آثارو او همدارنګه د بهرنیو ختیځپوهانو په لیکنو کې شوې وې، خو په خپله دغه کتاب زموږ په لاس کې نه و. له ښه مرغه چې ددغه ارزښتناک اثر یوه قلمي نسخه بهرنیو ختیځپوهانو له ځان سره اروپا ته وړې او د جرمني د تبونګین د پوهنتون د کتابتون د خطي نسخو په مجموعه کې خوندي وه. د پېښور د پښتو اکېډیمي مشر مولانا عبدالقادر دا نسخه په ډېرو کړاوونو په نوموړي کتابتون کې تر لاسه کړه، د هغې یوه کاپي یې له ځان سره پښتونخوا ته یوړه او د پښتو اکېډیمي له خوا د مولانا عبدالقادر د پېژندګلۍ، څرګندونو او د مولانا عبدالقدوس قاسمي له سربزې او تعلیقاتو سره په (۴۳۱) مخونو کې خپور شو. همدارنګه د همدې قلمي نسخې یوه عکسي کاپي عبدالرؤف بینوا ترلاسه کړې وه. د هغې له مخې په افسیت او عکسي بڼه د کابل پوهنتون د ژبو او ادبیاتو پوهنځي له خوا په (۱۳۵۳) لمريز کال چاپ او خپور شو. د خیرالبیان د تالیف کال نه دی معلوم. هغه قلمي نسخه چې په کابل او پېښور کې ورڅخه د خیرالبیان کتاب خپور شوی، ټول (۳۳۴) مخونه لري. دغه نسخه په (۱۰۶۱) هجري قمري کال خطاطي شوې ده. د خیرالبیان دا چاپ شوې

نسخه په څلورو (پښتو، دري، عربي او هندي) ژبو ده، چې ډېره برخه يې پښتو، په ځينو ځايونو کې په دري ژبه څرگندونې او په عربي ژبه د قرآن آياتونه، نبوي حديثونه، ځينې عربي مقولې او په ځينو برخو کې يې د هندي ژبې په پنجابي لهجه ځينې څرگندونې راغلي دي.

په دې وروستيو کلونو کې د هندوستان د حيدرآباد د دکن په سالار جنگ موزيم کې د خيرالبيان يوه بله بشپړه قلمي نسخه و موندل شوه. دغه نسخه په (۱۰۷۹) هجري قمري کال کې خطاطي شوې او ټول مطالب په څلور واړو ژبو په برابره اندازه پکې راغلي دي. په څلورو ژبو د خيرالبيان ليکلو په هکله پخپله پير روښان داسې وايي: ((گوره کړی مې دی خيرالبيان په څلور ژبې موافق له قرآن، پکې دی بيان د ربنتيا، دروغ، د حلال او حرام، د کره نه کره په هر مقام، په تادي وي اعلان)) د خيرالبيان پښتو برخه په مسجع او قافيه لرونکي نثر ليکل شوې ده. استاد پوهاند عبدالشکور رشاد پخپلو څېړنو کې د هغې ځينې برخې نظم بللي دي. مسجع نثر په لسمه هجري پېړۍ کې بايزيد روښان په پښتو کې دود کړی دی. بايزيد روښان په مسجع نثر د خيرالبيان کتاب وليکه. کله چې اخوند دروېزه د بايزيد روښان مخالفت ته راپورته شو د خيرالبيان په مقابل کې يې خپل کتاب (مخزن الاسلام) هم د بايزيد روښان په څير په مسجع نثر وليکه. بيا نورو ليکوالو هم ددغه مسجع نثر ليکنې لار تعقيب کړه او نږدې دوه سوه کاله يې دوام موندلی دی.

خيرالبيان ټول څلوېښت بابونه لري، چې بيلابيل ديني، عرفاني او فقهي مسايل پکې تر (۱۲۱) لويو وړو سرليکونو لاندې راغلي دي. د دې کتاب د ځينو مطالبو سرليکونه دادی:

د لمانځه د فرايضو، واجباتو او سنتونو بيان، د غسل بيان، د تيمم بيان، د اوداسه بيان، د نجاست د مکروهاتو، اوامرو او نواهيو بيانونه، د روژې، زکات او حج بيانونه، د نفس، ژوند، مرگ، عذاب، د گور، ايمان، ذکر خفي او همدارنگه د روښاني تصوفي عرفاني لارې اتو مقامونو، لکه: شريعت، طريقت، حقيقت، معرفت، وصلت، وحدت او

سکونت په هکله بحثونه راغلي دي.

د خيرالبيان زيات ارزښت او اهميت په دې کې دی چې دا د پښتو ژبې لومړنی زوږ بشپړ تر لاسه شوی کتاب دی، چې په لسمه هجري پېړۍ کې ليکل شوی دی. د زمانې له پېښو او توپانو خوندي پاتې دی. اوس موږ د دې کتاب قلمي او چاپي نسخې په لاس کې لرو او په پښتو ژبه يې د مطالبو له لوستلو گټه اخلو. بل دا چې دا کتاب موږ ته د روښان تصوفي او عرفاني لاره راپېژني. موږ ددغه نوميالي علمي او فرهنگي شخصيت له افکارو او نظرياتو سره آشنا کوي او راته د نوموړي علمي او ادبي مقام راجوتوي.

دلته د خيرالبيان د متن پيلامي يوه بيلگه لولو:

بسم الله الرحمن الرحيم

((په نامه د خدای چې بخشاینده دی مهربان. معنا: په نامه د خدای چې په خدایۍ دی عیان، آغاز د کتاب او

بایزیده! زما ډېر ستر صفت وکښه. خوښي مې پیدا شي چې زما ډېر ستر صفت وايي آدمیان. گوره! زما تسبیح وايي چې زما په زمکه دي (یا) په آسمان. نشته هیڅ بیرون، چې زما تسبیح وايي، ته باور وکړه په دا بیان))

(۲)

((نبي ويلي دي عليه السلام:

مرگ به ورشي و سړي ته ناگهان، نشته د سړي په دنیا کې تل د تله مقام یا هسې گني چې لویه عزیزی په نښته ده، د قهر په راتلل ده، د تیغ په وهل ده، چې وژني آدمیان. گوره دا هسې چارده حرام))

د متن لنډيز:

خيرالبيان د بايزيد روښان له مشهورو آثارو څخه دی، چې د خپلې عرفاني او تصوفي لارې د تبليغ او د خپلو مريدانو او پيرانو د لارښوونې له پاره يې ليکلي دي. ددې کتاب قلمي نسخې تر لاسه شوي او د هغو له مخې په کابل او پېښور کې چاپ شوی دی. ددې کتاب ارزښت او اهميت په دې کې دی، چې د پښتو لومړنۍ بشپړ پخوانۍ تر لاسه شوی کتاب دی، چې په لسمه هجري پېړۍ کې ليکل شوی، د زمانې له حوادثو خوندي پاتې او تر موږ رارسيدلی دی. دا کتاب موږ د روښان پير له افکارو او نظرياتو سره آشنا کوي او د نوموړي، علمي عرفاني او ادبي مقام موږ ته راجوتوي.

فعاليتونه



۱- ښوونکی دې متن ولولي، ستونزمنې کلمې او مفاهيم دې زده کوونکو ته توضيح او د بايزيد روښان د پېژندنې په اړه دې لازمي څرگندونې وکړي.

۲- زده کوونکي دې وگومارل شي چې يو ځل متن په پوره غور او دقت په چوپه خوله ولولي.

۳- زده کوونکي دې په وار سره د متن يوه يوه برخه د ټولگيوالو په وړاندې ولولي. ښوونکی دې د اړتيا په مهال د سمون له پاره مرسته وکړي.

۴- زده کوونکي دې په دريو ډلو وويشل شي او دې ته دې وگومارل شي چې: يوه ډله په متن کې ((پښتو)) کلمې، بله ډله ((عربي)) کلمې او دريمه ډله ((دري)) کلمې په نښه کړي. د هرې ډلې استازي دې په نښه کړې کلمې د تختې پر مخ په جلا ډول وليکي.

۵- دوه دوه زده کوونکي دې په نوبت سره د تختې مخې ته ورشي، یو تن دې یوه کلمه معناکړي او بل دې هغه په مناسبه جمله کې وکاروي. دا لړۍ دې په ټولگي کې تر پایه تعقیب شي.

۶- زده کوونکي دې په نوبت سره د ټولگي په وړاندې د متن مفهوم په خپلو الفاظو ووايي. بنسټونکي دې د اړتیا په مهال له هغوی سره مرسته وکړي.

۷- په دې لاندې پوښتنو دې د لوست ارزونه وشي:

- خیرالبیان چا لیکلی دی؟
- خیرالبیان څه ډول کتاب دی؟
- په خیرالبیان کې له پښتو پرته په نورو کومو ژبو کې مطالب راغلي دي؟
- خیرالبیان په کومو ځایونو کې چا چاپ کړی دی؟
- خیرالبیان د متن مفهوم په خپلو الفاظو وواياست؟
- په خیرالبیان کې کوم مسائل راغلي دي؟
- خیرالبیان په کوم ډول نثر لیکل شوی دی؟
- بایزید روښان څوک و؟



زده کوونکي دې د کورنۍ دندې په توگه د پښتو د نظم یا نثر کوم پخوانی کتاب تر لاسه او د هغه په هکله دې لنډ معلومات ولیکي. د پښتو لوست په راتلونکي ساعت کې دې هغه د ټولگيو الو په وړاندې ولولي.



عبدالرحمان پژواک



– په معاصرو شاعرانو او لیکوالو کې څوک پېژنئ؟

– داسې شخصیتونه در معلوم دي چې په پښتو او دري دواړو ژبو یې ادبي آثار لیکلي

دي؟

زموږ د هېواد په معاصره دوره کې ځینې داسې لیکوال شته، چې شخصیت یې گڼ

ارځونه لري. د علم او فرهنگ په ډگر کې وتلې او منلې څیرې دي. منظوم او منثور ادبي

آثار یې لیکلي دي او هم بې کلونه د هېواد په سیاسي چارو کې فعاله ونډه لرلې ده. په

دغسې شخصیتونو کې یو هم عبدالرحمان پژواک و. نوموړي په پښتو او دري ژبو کې په

لس گونو منظوم او منثور آثار لیکلي دي. دلته یې په دې لوست کې درېږنو.

عبدالرحمان پژواک د قاضي عبدالله زوی، د ننگرهار ولايت د سره رود د ولسوالۍ اوسیدونکی و. پژواک په (۱۲۹۷) لمریز کال، هغه مهال چې پلاریې د غزني په ولايت کې د قضاء دنده درلوده، په دغه ښار کې سترگې نړۍ ته وغړولې. کله چې را لوی شو لومړنۍ مروجې زده کړې یې پخپله علم پاله کورنۍ کې وکړې، بیا د ننگرهار د سره رود د مطلع دانش په ښوونځي کې شامل شو. څه موده یې د خوږ یانیو په ښوونځي او د کابل د ښار د انداربیو په ښوونځي کې زده کړې وکړې. ثانوي زده کړه یې په (۱۳۱۴) لمریز کال د کابل په حبیبې ښوونځي کې پای ته ورسوله. د لوړو زده کړو له پاره د کابل په طب پوهنځي کې شامل شو. دوه کاله یې دغلته د روغتیايي علومو زده کړه وکړه. د پلار له وفات نه وروسته دې ته اړشو چې لوړې زده کړې نیمگړې پرېږدي او ماموریت ته مخه کړي. د استاد پژواک لومړی ماموریت په (۱۳۱۶) لمریز کال د کابل ادبي انجمن د تاریخ په څانگه کې د انگلیسي ژبې د ژباړونکي په توگه پیل شو. کله چې پښتو ټولنه جوړه شوه په هغه کې یې خپله دنده تر سره کوله، او په (۱۳۲۰) لمریز کال ددغې لوړې علمي او فرهنګي ادارې مشر شو.

سربیره پر دغه دنده یې د مطبوعاتو د مستقل ریاست د خپرونو د دویمې څانګې د مدیر، د مطبوعاتو د لوی مدیر او د باختر آژانس د لوی مدیر په توگه سترې فرهنګي دندې هم تر سره کړي دي.

عبدالرحمان پژواک د هغه لوړ علمي، سیاسي استعداد، وړتیا او ذوق له مخې، چې له سیاسي مسایلو سره یې درلود، په (۱۳۲۵) لمریز کال د بهرنیو چارو په وزارت کې د اطلاعاتو لوی مدیر شو. وروسته په لندن کې د افغانستان د سفارت دوهم سکرتر او مطبوعاتي اتاشه شو. ورپسې په واشنگټن کې د افغانستان د لوی سفارت مطبوعاتي استازی، سفیر او بلاخره دوه لسيزې په ملګرو ملتونو کې د افغانستان دایمي استازی او بیا د څه وخت له پاره د ملګرو ملتونو د عمومي غونډې مشري هم ورترغاړه شوه. په هندوستان کې یې د افغانستان د لوی سفارت دنده هم تر سره کړې ده. عبدالرحمان پژواک

کلونه کلونه خپل هېواد ته په سیاسي ډگر کې د یادونې او ستاینې وړ خدمتونه وکړل. نوموړی که په سیاسي ډگر کې په خدمت هم بوخت و، له ادب او فرهنگ سره یې خپله مینه پالنه او په دغه موده کې یې هم ډېر آثار لیکلي دي. په هېواد کې د (۱۳۵۷) لمریز کال له پېښو وروسته استاد پښتو اک رسمي دولتي دنده پرېښوده او څه موده وروسته له هېواد نه ووت.

په (۱۳۷۰) لمریز کال په زړه بوډی او ناروغ حالت کې پېښور ته ولاړ او په (۱۳۷۴) لمریز کال د جوزا په ۱۸ هورې ومړ، جنازه یې هېواد ته راوړل شوه او پخپل پلرني ټاټوبي، د ننگرهار په سره رود کې خاورو ته وسپارل شو.

عبدالرحمن پښتو اک سربیره پردې چې د هېوادنومیاالی سیاسي شخصیت و، د پښتو او دري ژبو پیاوړی لیکوال او شاعر هم و. د هېواد او نړۍ په مطبوعاتو کې په زیات شمیر خپرو شویو مقالو سربیره یې شاوخوا شل لیکلي او ژباړلي منظوم او منثور آثار په پښتو او دري ژبو چاپ شوي او ځینې ناچاپ آثار هم لري. دلته یې د ځینو چاپ شویو آثارو نومونه اخلو:

کلمه داره روپی، (پښتو منظومه ډرامه) افسانه های مردم کابل، (لنډې کیسې) افغانستان کهن، عروج بارکزیها، پیشوا، باغبان (د ټاگور د اثر ژباړه) زن از نگاه محمد صلی الله علیه وسلم، حدیث خون، بانوی بلخ، میهن من او نور.

د عبدالرحمان پښتو اک پښتو شعرونه له دري شعرونو سره یو ځای په بیلو بیلو مجموعو کې چاپ شوي دي. همدارنگه یې کیسې او ډرامې هم لیکلي دي. کلمه داره روپی د پښتو لیکلي پښتو ډرامه ده، چې په آزاد شعري لیکلې او په (۱۳۳۷) لمریز کال پښتو ټولنې چاپ کړې ده.

دلته يې د پښتو شعريوه بيلگه لولو:

هم هغسې په خندا کې هنر نشته
په ژړا کې هم له سره اثر نشته
که دې غاړه لکه غر ونيسې هسکه
په نيلى تيغ د افق کې جوهر نشته
د ژوندون نه به کوم خوب پرېشانه، نه وي
دا دنيا ده ناراحتۍ بستر نشته
دا چې خاورې شوم د مينې لار کې ښه دى
خو د چا زما په خاورې گذر نشته
دا خبر به څوک زمانه يارته يوسي
چې بيلتون کې مې له ځانه خبر نشته
زه پټواک يم په پېچومو کې لوى شوى
دا چې چوپ يم دلته غر او کمر نشته

د متن لنډيز:

عبدالرحمان پټواک د پښتو او دري ژبو پياوړى ليکوال، شاعر او د هېواد نوميالى سياستوال و. نوموړى په (۱۲۹۷) لمريز کال کې زېږېدلى او په (۱۳۷۴) لمريز کال کې د هجرت په چاپيريال پېښور کې ومړ. جنازه يې هېواد ته راوړل شوې او د ننگرهار په سره رود کې خاورو ته سپارل شوى دى. عبدالرحمان پټواک په پښتو او دري ژبو د نظم او نثر ډېر علمي، ادبي، او سياسي کتابونه ليکلي او کلونه کلونه يې د هېواد په سياسي ډگر کې په بهرنيو هېوادونو کې د افغانستان د لوى سفير او نږدې دوې لسيزې په ملگرو ملتونو کې د افغانستان دايمي استازى و. نوموړي له دغې لارې هېواد ته ستر سياسي او ملي خدمتونه کړي دي.



۱- زده کوونکي دې متن په چوپه خوله په غور ولولي، ستونزمنې کلمې او مفاهيم دې له ښوونکي څخه وپوښتي. ښوونکي دې هغوی ته ځوابونه ووايي.

۲- زده کوونکي دې په نوبت سره د متن لږه لږه برخه د ټولگيوالو په وړاندې ولولي. ښوونکي دې د اړتيا په مهال له هغوی سره په سمون کې مرسته وکړي.

۳- زده کوونکي دې د ټولگي په وړاندې د پږواک د علمي، ادبي او سياسي شخصيت په اړه خبرې وکړي.

۴- زده کوونکي دې په دوو ډلو ووېشل شي او دې ته دې وگومارل شي چې يوه ډله په متن کې «مفرد نومونه» او بله «جمع نومونه» په نښه کړي. د ډلو استازي دې هغه جلا جلا دتختې پر مخ وليکي.

مفرد نوم: هغه نوم دې چې يو څيز نوموي، لکه: غر، ځمکه، گل، ځنگل او نور
جمع نوم: هغه نوم دی چې له يو څخه ډېر څيزونه يا شیان نوموي، لکه: غرونه، گلونه،
ځنگلونه، اونور

۵- زده کوونکي دې دتختې ته وروبلل شي چې هغه مفرد او جمع نومونه يو يو په مناسبو جملو کې وکاروي.

۶- زده کوونکي دې په نوبت د ټولگي مخې ته ورشي او د لوست عمومي مفهوم دې په خپلو الفاظو کې ټولگيوالو ته ووايي.

۷- بنوونکي دې د عبدالرحمان پښواک د شعر دا لاندې بیتونه پر تخته ولیکي، زده کوونکو ته دې لارښوونه وکړي چې د هغو مفهوم، تشریح او توضیح په خپلو کتابچو کې ولیکي:

د ژوند نه به کوم خوب پرېشانه نه وي
دا دنیا ده ناراحتیه بستر نشته
دا خبر به څوک زمانه یار ته یوسي
چې بېلتون کې مې له ځانه خبر نشته

۸- په دې لاندې پوښتنو دې د لوست د زده کړې ارزونه وشي:

- عبدالرحمن پښواک د چا زوی او په کوم کال، چیرې زېږېدلی و؟
- عبدالرحمن پښواک کومې فرهنګي دندې ترسره کړي دي؟
- پښواک کومې سیاسي دندې سرته رسولي دي؟
- پښواک په کوم کال چیرې مړ شو او چیرې خاورو ته وسپارل شو؟
- پښواک کوم کتابونه لیکلي یا ژباړلي دي؟
- کلمه داره روپی د پښواک څه ډول اثر دی؟

کورنۍ دنده



زده کوونکي دې د کورنۍ دندې په توګه دکوم بل پښتون فرهنګي یا سیاسي شخصیت په هکله لنډ معلومات ولیکي او د پښتو لوست په راتلونکي ساعت کې دې هغه د ټولګي په وړاندې ولولي.



مېرمن حمیده



— د پښتو په اوسنیو ښځینه شاعرانو کې څوک پېژنئ؟

— دکومې پښتنې ښځینه شاعرې شعرونه او آثار مولوستي دي؟

د پښتو په معاصره ادبي دوره کې موږ پخپل ادبي فرهنګي بهیر کې ډېرې پیاوړې لیکوالې او شاعرانې لرو. دغو لیکوالو او شاعرانو د خپلو منظومو او منشورو ادبي آثارو په پنځولو او لیکلو د پښتو ادب دودې او پرمختیا له پاره ارزښتمن کارونه کړي دي.

په دغو نومېالیو ادبي او فرهنګي میرمنو کې یوه هم نومېالۍ شاعره او لیکواله مېرمن حمیده وه، چې په دې لوست کې یې درېږنو.

مېرمن حميده د ارواښاد حضرت شاه، چې د تيرگريو پاچا صاحب په نوم مشهور و، اديبه، عالمه او فاضله لور وه. په (۱۲۹۷) لمريز كال يې د كونړ ولايت د شينكوړك د سيمې په يوې عالمې او روحاني كورنۍ كې سترگې نړۍ ته غړولې وې.

حميدې خپلې مروجې دوديزې زده كړې د خپلې كورنۍ له مشرانو او استادانو څخه تر سره كړې وې، له علم او ادب سره د زياتې مينې او علاقې او د خپلې كورنۍ د علمي او فرهنگي چاپېريال له امله يې د ادبي او ديني علومو مطالعې ته دوام وركړ. حميده د علم او ادب لوړو پوړيو ته ورسېده، له كمال او فضيلت څخه برخمنه شوه.

مېرمن حميدې له كوچنيوالي څخه په شعر ويلو پيل كړی و. ورور يې سيد شمس الدين مجروح پياوړی علمي فرهنگي شخصيت و. هغه د دې مېرمنې په روزنه كې پوره ونډه لرله. حميدې به ليكنې كولې او له شعر او ادب سره يې مينه د زړه په وينه پاللله. له هماغه لومړيو وختونو څخه يې شعرونه د هېواد په خپرونو كې خپرېدل.

په شعرونو او نثري ليكنو كې يې د سپېڅلې اسلامي عقيدې، افغاني پټ، عزت، غيرت هېواد پالنې ملي روحيه څرگندېږي. همدارنگه يې اخلاقي مسايل او د افغاني مېرمنو حقونه او ټولنيزې ستونزې په ډېره ژوره توگه د شعر او ادب په خوږه او رنگينه ژبه په زړه پورې بڼه بيان كړي دي.

نوموړې د خپل ماما له زوی عبدالغفور خان سره، چې يو نظامي منصبدار و، واده كړی و او د گډ ژوند ثمره يې څو اولادونه دي.

دغې نوميالۍ مېرمنې سره له دې چې په ځوانۍ كې د زړه په ناروغۍ اخته او له دې امله يې له كړاوه ډك ژوند درلود، خو بيا هم د علم، ادب ډېره لېواله او مينه واله وه. هغې د هغه وخت د مشهور وېښتو ليكوالو: گل پاچا الفت، قيام الدين خادم، پوهاند رښتين او نورو ادبي آثار مطالعه كول او خپلو منظومو او منثورو ليكنو ته يې په پوره ذوق دوام وركاوه. همدغه يې د ژوند لويه بوختيا وه.

دغې نوميالۍ مېرمنې د ورپېښې ناروغۍ له امله د (۱۳۳۹) لمريز كال د وږي د مياشتې په (۱۵) نېټه له ژونده سترگې پټې كړې. د كونړ په شينكوړك كلي كې خاورو ته سپارل شوې ده.

د مېرمن حميدې د نظم او نثر كوم ځانگړی كتاب نه دی چاپ شوی، خو ډېر شعرونه او

ليکنې يې د هېواد په مطبوعاتو، په ځانگړې توگه د ننگرهار په ورځپاڼه او کابل مجله کې خوندي دي، چې هغه موږ ته د نوموړې د لوړې شاعرۍ اوليکوالۍ څرگند وي کوي.
د شعر بېلگه:

ای زما که نصیبه!

ماوېل زړه به مې خالي شي لږ له غمه
دواړه سترگې به مې وچې شي له نمه
د بنادم نو په ټولگي به شمه ياده
زمانه به را سره ځي په لار سمه
هميشه به مې خنداوي غم به نه وي
نه به ځان سره ژړېږم لکه شمه
په مراد به مې د زړه هره آرزووي
بيگانه به يم دنيا له لويه غمه
نور د صبر په نغمه په زړه لږ کړم
زمانې نه مې د سود نشي څه تمه
شپه د هجر شوه اوږده د خدای دپاره
بنکلی مخ دې رانېکاره که صبحدمه
په نسيم د اوسيلو به دې راوېښ کړم
ای زما په خوب بیده نصیبه کمه!

د متن لنډيز:

مېرمن حميده د پښتو ژبې معاصره ليكواله او شاعره وه. نوموړې په (۱۲۹۷) لمريز كال د كونړ ولايت په يوه عالمه، فاضله روحاني كورنۍ كې زېږېدلې او را لويه شوې وه. زده كړې يې د خپلې كورنۍ له استادانو څخه وكړې او د خپل ځانگړي ذوق او علاقې له مخې يې ديني او ادبي علومو مطالعې ته دوام وركړی و. شاعري او ليكوالي يې د ځوانۍ له لومړيو څخه پيل كړې او د پخواني پورته يې رسولې او په ادبي كړيو كې له لوړ نوم او شهرت څخه برخمنه شوې وه. په (۱۳۳۹) لمريز كال په كابل كې وفات شوې ده. د شعرونو يا نثرونو ځانگړي كتابونه يې نه دي چاپ شوي، خو د وخت په موفوتو خپرونو (مجلو او اخبارونو)، په ځانگړې توگه ننگرهار ورځپاڼه او كابل مجله كې يې ډېر شعرونه چاپ شوي دي، چې موږ ته د نوموړې د غوره شاعرۍ او ليكوالۍ څرگندويي كوي.

فعاليتونه



- ۱- زده كوونكي دې متن په چوپه خوله ولولي، ستونزمنې كلمې او مفاهيم دې په نښه كړي.
- ۲- ښوونكي دې زده كوونكو ته ستونزمنې كلمې، مفاهيم پر هغو او يا پخپله معنا او پرتخته وليكي.
- ۳- زده كوونكي دې په نوبت سره تختې ته وروبلل شي، چې هغه معنا كړي، لغتونه په مناسبو جملو كې وكاروي.
- ۴- ښوونكي دې زده كوونكي يو يو د ټولگي مخې ته راوبولي، چې د متن مفهوم په خپلو الفاظو نور وټولگيولو ته ووايي.
- ۵- زده كوونكي دې وگومارل شي چې يو ځل بيا متن له ځان سره په غور او دقت ولولي او په هغه كې صفتونه په نښه كړي.

۶- زده کوونکي دې په متن کې په نښه کړي صفتونه ښوونکي ته ووايي. ښوونکي دې د هغو یو توحید شوی لست د تختې پر مخ ولیکي.

صفت:

صفت یا ستاینوم په خپلواک ډول څه نه نوموي، خو د یو حالت څرنگوالی ښيي. یعنې صفت هغه کلمه ده چې د نوم څرنگوالی روښانوي، لکه: روغ، ناروغ، ښه، بد، ښکلی، بدرنگ، پیاوړی، کمزوری اونور.

۷- زده کوونکي دې په نوبت سره تختې ته وروبلل شي، چې هغه صفتونه په مناسبو جملو کې وکاروي.

۸- زده کوونکي دې په نوبت سره د متن یو یو پرگراف د نورو ټولگیوالو په وړاندې ولولي. ښوونکي دې د اړتیا په وخت کې مرسته ورسره وکړي.

۹- ښوونکي دې د مېرمن حمیدې د شعر دا درې بیتونه پر تخته ولیکي او له زده کوونکو دې وغواړي چې د هغو عمومي مفهوم په خپلو کتابچو کې ولیکي:

ما ویل زړه به مې خالي شي لږ له غمه
دواړه سترگې به مې وچې شي له نمه
د ښاد منو په ټولگي به شمه یاده
زمانه به راسره ځي په لار سمه
همېشه به مې خندا وي غم به نه وي
نه به ځان سره ژړېږم لکه شمه

۱۰- په دې لاندې پوښتنو دې د لوست د زده کړې ارزونه وشي:

- مېرمن حمیده د چالور، په کوم کال چیرې زېږېدلې وه؟
- مېرمن حمیدې خپلې زده کړې چیرې او له چانه کړې وې؟
- مېرمن حمیدې د خپل مهال د کومو لیکوالو او شاعرانو آثار مطالعه کول؟
- د مېرمن حمیدې د نظم او نثر بیلگې چیرې خپرې شوي دي؟
- د مېرمن حمیدې د شعرونو ټولگه چاپ شوې ده؟
- مېرمن حمیده په کوم کال زېږېدلې او په کوم کال مړه شوې ده؟
- مېرمن حمیده څه ډول مېرمن وه؟

کورنۍ دنده




زده کوونکي دې پخپله خوښه د کومې بلې اوسنۍ یا پخوانۍ پښتو شاعرې یا لیکوالې لنډ ژوند لیک ولیکي په راتلونکي پښتو درسي ساعت کې دې هغه نورو ټولگیوالو ته ولولي.

دریا د دیندارۍ نه مې توبه ده
مسلمان زړه ازاری نه مې توبه ده
یو نیالگۍ د مینې ږدي بل یې بېخ کاږي
د دې پتې بېخ کنۍ نه مې توبه ده
(مېرمن سایره)



امير حمزه شينواری



– د پښتو په اوسنيو شاعرانو او ليکوالو کې څوک پېژنئ؟

– دکومو او سنيو شاعرانو د نظم او نثر کتابونه مولوستي دي؟

د پښتو ادب په معاصره ادبي دوره کې ډېر پياوړي علمي او فرهنگي شخصيتونه لرو. هغوی د منظمو او منثورو علمي او ادبي کتابونو په ليکلو علم او فرهنگ ته زيات خدمتونه کړي دي. دغو فرهنگي شخصيتونو د پښتو معاصر ادب په وده او پرمختگ کې ارزښتمنه ونډه لرلې ده.

يو له دغو نومياليو اديبانو او علمي فرهنگي شخصيتونو څخه امير حمزه شينواری دی، چې په دې لوست کې يې درېږنو.

امير حمزه خان شينواری د ملک باز ميرخان زوی، پر (۱۹۰۷) ميلادي کال د پښتونخوا د خيبر په لواړگي سيمه کې سترگې نړۍ ته پرانيستې وې. د پنځو کلونو په عمر يې د لواړگي په مدرسه کې د دوديزو علومو په زده کړه پيل وکړ. بيا وروسته يې د پېښور په اسلاميه کالج کې د عصري او ديني علومو زده کړه پيل کړه او تر لسم ټولگي يې هلته خپلو زده کړو ته دوام ورکړ. په لسم ټولگي کې يې زده کړې نيمگړې پرېښودې، رسمي ماموريت يې پيل کړ. څه موده يې د پېښور د پاسپورټ په دفتر کې دنده درلوده. بيا له هغه ځايه دريلوې ادارې ته ولاړ. څو کاله يې هلته دنده تر سره کړه. د ماموريت په ټوله موده کې يې خپلو علمي او ادبي مطالعاتو ته دوام ورکړ او د پياوړي علمي، فرهنگي شخصيت خاوند شو. له شعر او شاعرۍ سره يې له کوچنيوالي نه ډېره مينه لرله. په لومړيو کې يې په اردو ژبه شعرونه ويل او دده د خپلې وينا له مخې د ښوونځي له پنځم ټولگي څخه يې د شعر په ويلو پيل کړی. نوموړي به په ډېره مينه خپل دغه ذوق پاله. کله چې پر (۱۹۳۰) ميلادي کال يې پلار مړ شو، د لواړگي له سيمې څخه پېښور ښار ته ولاړ. په همدغه وختونو کې يې له عرفان او تصوف سره ډېره مينه پيدا شوه. د پېښور د نوميالي روحاني شخصيت سيدستار شاه پاچا ارادتمند شو. د خپل پير په سپارښتنه او لارښوونه يې پښتو شاعري او ليکوالي پيل کړه. ډېر ژر د خپل لوړ ادبي ذوق او پياوړي استعداد په برکت د پښتونخوا په ادبي ټولنو او فرهنگي کړيو کې د لوړ نوم او شهرت خاوند شو. نوموړي خپل فرهنگي خدمتونه د پښتونخوا د ښار پښتو ادبي جرگې څخه پيل کړل. وروسته، کله چې په پېښور کې ((پښتو بزم ادب)) ادبي ټولنه جوړه شوه، حمزه شينواری يې مرستيال او بيا د همدې ټولنې مشر شو. په همدې وختونو کې يې د ((رڼا)) په نامه يوه ادبي مجله هم خپروله. تر څنگ يې د رحمان ادبي جرگې غړيتوب هم درلود. کله چې پر (۱۹۵۰) ميلادي کال په پېښور کې ((اولسي ادبي جرگه)) جوړه شوه، ((بزم ادب)) ادبي ټولنه هم ورسره يو ځای شوه، حمزه شينواری ددې ادبي جرگې په مشرانو کې و. نوموړي له دغې لارې د ځوانو ليکوالو په روزنه کې ارزښتمنه ونډه تر سره کړه. حمزه شينواری په شعر کې د لوړ استعداد او وړتيا له مخې په ادبي ټولنو کې د ((پښتو غزل بابا)) په لقب وياړل

شوی دی. حمزه شینواری په علمي او ادبي نثر لیکنه کې هم د پیاوړي استعداد خاوند و. ډېرې نثري علمي ادبي لیکنې، لنډې کیسې، ډرامې، طنزونه، تکلونه، سفرنامې، ادبي راپور تاژونه او د منثور ادب نور ډېر ډولونه یې لیکلي دي. د حمزه شینواري د منظوم ادب بیلابیل ژانرونه هم دوخت په راډیو یي او چاپي خپرونو (مجلو او اخبارونو) کې خپاره شوي دي. د پښتو لومړنۍ فلم دده د لیکلې کیسې «للی او مجنون» له مخې پر (۱۹۴۱) میلادي د هندوستان په بمبي کې جوړ او نندارې ته وړاندې شو.

حمزه شینواري له سلگونو علمي او ادبي مقالو سربیره په نظم او نثر کې په لسگونو لیکلي او چاپ شوي آثار لري، چې دلته یې د ځینو کتابونو نومونه اخلو:

په منظومو کتابونو کې د بیلگې په توګه: غزونې، یون، پربونې، پسرلی په آینه کې، بهیر، ژوند او یون د خیبر وېمې اونور، چې دا ټول اوس په کابل کې د اطلاعاتو او فرهنګ وزارت له خوا په دریو ټوکونو کې د «د امیر حمزه شینواري کلیات» په نوم چاپ شوی دی. په نثري کتابونو کې یې د تجلیات محمدیه، د حجاز کاروان (سفرنامه)، نوی پښتون (سفرنامه) نوې چپې (ناول) انساني آنا او پوهه، د خوشحال خټک یو شعر، ژورفکرونه (تکلونه) اونور یادولی شو.

حمزه شینواری د پښتو د معاصر ادب په وده او پرمختیا کې د ستاینې وړ ونډه لرلې ده. نوموړي د ادب په ډېرو څانګو، په ځانګړې توګه شاعرۍ کې د لوړ نوم او شهرت څښتن دی. پښتو غزل یې لوړ پورته رسولی دی، له همدې امله «د پښتو غزل بابا» په درانه لقب ویاړل شوی او نمانځل شوی دی.

دغه پیاوړی عالم، شاعر او لیکوال د (۱۳۷۲) لمریز کال د سلواغې د میاشتې په ۲۹ نېټه د ۸۷ کلونو په عمر وفات او د پښتونخوا په لواړګي کې خاوروته وسپارل شو.

غزل

یاره چې آسمان ته دې بانه گوري
سترگې دې زما په مخ کې څه گوري
ښکلی نظر ستا چې بې قراره دی
زړه ترینه ورک شوی دی که زړه گوري
شونډې دې خواږه خواږه ستونه کړي
سترگې دې آشنا ولې تراخه گوري
سترگې دې د سترگو په لار زړونه وږي
څوک د تورې شپې به چیرته غله گوري
غل د محبت غلطیدای نشي
څوک چې په محفل کې چاته نه گوري
خُشکې چې ارمان مې چينې سترگې کړې
لار د زړه په تل کې مې اوبه گوري
زه ((حمزه)) په زړه هم ورکتی شم
څه پرې که آشنامې په لیمه گوري

د متن لنډيز:

حمزه شينواری د پښتو د معاصر ادب ځلانده ستوری دی. په (۱۹۰۷) میلادي کال د پښتونخوا د لوارگي په سیمه کې زېږېدلی. لومړنۍ ديني علومو زده کړه يې د خپلې سيمې له عالمانو او بيا عصري زده کړې يې تر لسم ټولگي پورې د پېښور په اسلاميه کالج کې تر سره کړي دي. ځينې رسمي او شخصي دندې يې هم ترسره کړي، خو د خپل ذوق له مخې يې د ديني او ادبي علومو مطالعاتو ته دوام ورکړ، پياوړی، شاعر ليکوال او د لوړو فلسفي افکارو خاوند شو. په شعر او ادب کې داسې پورته ورسيد، چې د پښتو غزل د بابا په لقب و وياړل شو. د نظم او نثر په لس گونو کتابونه يې ليکلي او چاپ شوي دي، چې په منظومو آثارو کې يې د غزونې، پريونې، يون، بهير، پسرل په آئينه کې، د خېبر وېمې او په منثورو آثارو کې يې د تجليات محمديه، د حجاز کاروان، نوی پښتون، نوې چيې، انساني انا او پوهه، د خوشحال خټک يو شعر او نور د بېلگې په توگه يادولی شو.

فعالیتونه



۱- زده کوونکي دې متن په چوپه خوله په غور او دقت سره ولولي، ستونزمنې کلمې دې په نښه کړي.

۲- ښوونکی دې د زده کوونکو په نښه کړې کلمې د تختې پر مخ وليکي، ځينې دې د زده کوونکو په وسيله او هغه چې زده کوونکي يې په معنا او مفهوم نه پوهېږي، پخپله دې معنا او توضيح کړي.

۳- زده کوونکي دې په نوبت سره د متن يو يو پارگراف د ټولگي په وړاندې ولولي. ښوونکی دې د اړتيا په مهال مرسته ورسره وکړي.

۴- زده کوونکي دې په دوو ډلو ويشل شي او دې ته دې وگومارل شي چې متن په غور او دقت ولولي. يوه ډله دې په متن کې خاص نومونه او بله دې عام نومونه په نښه

کړي، د هرې ډلې استازی دې د نورو په استازیتوب هغه جلا جلا د تختې پر مخ وليکي. ښوونکي دې د اړتیا په مهال د خاصو او عامو نومونو د لست په بشپړولو کې له زده کوونکو سره مرسته وکړي.

خاص نوم: هغه دی چې یو ځانگړی وگړی (شخص)، څیز یا ځای نوموي، لکه احمدشاه بابا، ننگرهار، پېښور او نور.
عام نوم: چې په عام ډول شیان نوموي، لکه: گل، غر، پوهنتون او نور

۵_ زده کوونکي دې په نوبت سره تختې ته وروبلل شي، چې یو خاص یا عام نوم په مناسبه جمله کې وکاروي.

۶_ زده کوونکي دې په نوبت سره د ټولگي په وړاندې د لوست مفهوم په خپلو الفاظو ووايي.

۷_ د لوست د زده کړې ارزونه دې په دې لاندې پوښتنو وشي:

- حمزه شینواری څه ډول شخصیت و؟
- حمزه شینواری په کوم کال چېرې زېږېدلی و؟
- د حمزه شینواري د پنځو منظمو آثارو نومونه واخلئ.
- د حمزه شینواري د پنځو نثري کتابونو نومونه واخلئ.
- حمزه شینواری کله وفات او چیرې ښخ دی؟

کورنۍ دنده



زده کوونکي دې د کورنۍ دندې په توگه په متن کې د امیر حمزه شینواري د شعر مفهوم په لنډه توگه وليکي او د پښتو په راتلونکي درسي ساعت کې دې هغه نورو ټولگيوالوته ولولي.

د پښتو ادبياتو لرغونې دوره



- تاسې پوهېږئ چې د ادب تاریخ څه ته وايي؟
- د ادبياتو په تاریخ کې مو د ادبي دورو نوم اوریدلی؟
- د پښتو ادب لرغونې دوره څه معنا او مفهوم لري؟
- د ادب یا ادبياتو تاریخ په بیلابیلو دورو کې د یوې ژبې د ادبیاتو دودې او پرمختیا جریان څېږي. د هرې ژبې ادبیات په تاریخي لحاظ په څو بېلابېلو دورو ویشل کېږي. ادبي تاریخ لیکونکو د پښتو ژبې ادبیات په تاریخي لحاظ په دریو سترو دورو ویشلي دي:
- (۱) لرغونې دوره (۲) منځنۍ یا کلاسیکه دوره (۳) اوسنۍ یا معاصره دوره
- په دې لوست کې د پښتو ادب لرغونې دوره درې پېژنو.

ادبي تاريخ د تاريخ په اوږدو کې د يوې ژبې د ادبياتو دودې او پرمختيا څرنگوالی بيانوي. د ادبياتو تاريخ د يوې ژبې ادبيات په بېلابېلو دورو وېشي. د ادبياتو د تاريخ هره دوره خپلې ځانگړنې لري، چې د هغو له مخې يوه دوره له بلې جلا کېږي. د پښتو د ادبي تاريخ ليکونکو د پښتو ژبې ادبيات په درې سترو دورو بيل کړي دي:

لومړۍ دورې ته يې د پښتو ادبياتو لرغونې دورې نوم ورکړی دی. دويمې دورې ته منځنۍ يا کلاسيکه دوره وايي او درېمه دوره يې معاصره يا اوسنۍ ادبي دوره نومولې ده. د پښتو ادب منځنۍ او معاصره دورې به په راتلونکو ټولگيو کې ولولئ. دلته د پښتو ادب لرغونې دوره درې پېژنو.

موږ د پښتو ادبياتو ډېر لرغوني آثار په لاس کې نه لرو. هغه څه چې په لاس کې يې لرو له اسلام څخه په راوړسته زمانې پورې اړه لري. څرنگه چې د يوې ژبې د ادبي تاريخ دورې د موجودو آثارو له مخې ټاکل کېږي، نو ځکه موږ د پښتو ادب تاريخ لومړنۍ يا لرغونې دوره له دويمې هجري پېړۍ څخه را پيل شوې گڼو. دا چې له دويمې هجري پېړۍ څخه تر (۱۰۰۰) هجري کال پورې موږ ته دلې شمير شاعرانو او ليکوالو د نظم او نثر آثار په لاس راغلي دي، نو ځکه د ادبي تاريخ ليکونکو دغه د اوو يا اتو پېړيو ادبيات ټول په يوه دوره کې شامل کړي دي.

د پښتو ادب لرغونې دوره د اميرکروړ سوري د تر لاسه شوي شعر څخه را پيل کېږي. دغه شعر، چې يوه وياړنه يا حماسي سندره ده، د دوهمې هجري پېړۍ په لومړۍ نيمايي کې ويل شوی دی. دا شعر موږ ته د محمد هوتک د پټې خزاني په وسيله را رسيدلی دی.

اميرکروړ د امير پولاد سوري زوی و. نوموړی پر (۱۳۹ ه.ق.) کال د غور په منديش کې پاچا او پر (۱۵۴ ه.ق.) کال د پوشنج په جگړو کې مړ شو. اميرکروړ سربيره پردې چې يو عادل پاچا او واکمن و، د پښتو ژبې شاعر هم و. د نوموړي کوم شعر، چې پټې خزاني موږ ته را رسولی دی، مطلع يې داسې ده:

زه یم زمري په دې نړۍ له ما اتل نسته
په هندوسند و پر تخار او پر کابل نسته
بل په زابل نسته _ له ما اتل نسته

له اميرکروړ وروسته، چې د پښتو ژبې کوم بل شاعر او ليکوال موږ ته را معلوم
دی هغه ابو محمد هاشم سرواني دی. نوموړي په (۲۳ هـ.ق.) کال د هلمند په سروان
کې زېږېدلی و. لومړنۍ زده کړې يې په خپله سيمه کې کړې او بيا عراق ته تللی و. په
(۲۹۴ هـ.ق.) کال بېرته خپل هېواد ته راغلی او په (۲۹۷ هـ.ق.) کال مړ دی. د ابو هاشم
يو شعر، چې د خپل استاد ابن خلا د عربي شعريې پښتو ته را ژباړلی دی، موږ ته را پاتې
دی. د شعر مطلع داسې ده:

ژبه هم ښه ويناکاندې چې وينه
د خاوند په لاس کې زر او در همونه

په پټه خزانه کې راغلي چې ابو محمد هاشم ابن زيد السرواني د ((سالمو وږمه)) په نامه
په پښتو نشر کې يو کتاب هم ليکلی و. خو دا د پښتو نشر لومړنی کتاب تر اوسه نه دی ترلاسه
شوی.

په دريمه هجري پېړۍ کې موږ د بېټ نيکه په نامه يو بل عارف او پښتون شاعر پېژنو.
د نوموړي يو عرفاني شعر او د ژوند لنډ حالات موږ ته د سليمان ماکو د ((تذکرة الاولياء))
نومي کتاب په وسيله را رسيدلي دي. د شعر لومړي بيتونه يې دادي:

لويه خدايه لويه خدايه ستا په مينه په هر ځايه
غرو لار دی درناوي کې ټوله ژوي په زاري کې
دلته دي د غرو لمنې ز موږ کېږدی دي پکې پلنې

دا وگړي ډېر کړې خدايه
لويه خدايه _ لويه خدايه

تذكرة الاولياء او پټه خزانه موږ ته په همدغه دريمه او څلورمه هجري پېړۍ کې د شيخ اسماعيل او خربنبون په نامه دوه نور شاعران هم راپېژني. په پورتنیو کتابونو کې د دغو شاعرانو د شعرونو بېلگې هم خوندي دي. په همدغه زمانه کې د نصرلودي او شيخ رضي لودي په نامه دوه نور پښتانه شاعران هم تير شوي دي.

په پنځمه هجري پېړۍ کې موږ د شيخ اسعد سوري په نامه يو پياوړی شاعر پېژنو. نوموړي د خپل معاصر واکمن امير محمد سوري وېرته ويلې ده، چې مطلع يې داده.

د فلک له چارو څه وکړم کوکار
زموږ لوي هر گل چې خاڼدي په بهار

تر دې وروسته د ښکارندوی غوري په نامه يو شاعر را معلوم دی، چې په شپږمه هجري پېړۍ کې يې د واکمن شهاب الدين غوري په ستاينه کې يوه قصيده ويلې ده. د قصيدې مطلع داسې ده:

د پسرلي ښکلونکي بيا کرل سينگارونه
بيا يې ولونل په غرونو کې لالونه

د ادبياتو د تاريخ په دغه دوره کې د ملک يار غرشين په نامه شاعر هم لرو، چې د سلطان شهاب الدين غوري معاصر دی. د نوموړي يو شعر را پاتې دی، چې په هندوستان کې يې د غوريانو د سوبو په مهال افغاني غازيان هڅولي دي. ددغه شعر لومړۍ کرۍ داسې ده:

څښتن مومل دی اوس موږ غل دی هېواد د بل دی
غازيانو گورۍ څښتن مومل دی

تايمني هم د همدغه زمانې شاعر دی، چې يو شعريې د شهاب الدين غوري په ستاينه کې ويلی او موږ ته را رسيدلی دی. د شعر لومړۍ بيت داسې دی:

نن زه غږېږم په صفت د سلطان
چې دی بادار غازي ملک د جهان

د سليمان ماکو په نامه يو پښتون ليکوال پېژنو، چې د اوومې هجري پېړۍ په لومړيو

کې له (۶۱۲ هـ.ق.) کال را وروسته يې د «تذکرة الاوليا» په نامه په پښتو نثر کې يو کتاب ليکلی دی. ددې کتاب د سر څو پاڼې ترلاسه شوې دي. په هغو پاڼو کې يې د پښتو څلورتنه پخواني شاعران راپېژندلي او د هغې د شعر بيلگې يې هم خوندي کړي دي. د پښتو دغه پخواني شاعران: بېټ نیکه، شيخ اسمعيل، ملک يارغرشين او قطب الدين بختيار کاکي دی. سليمان ماکو د اوومې هجري پېړۍ په لومړيو کې د کندهار په ارغسان کې اوسيده. د بارک خان سايزی ماکو زوی و.

پر افغانستان باندې د چنگېز دیرغل په زمانه کې د بابا هوتک او د هغه زوی ملک يارهوتک په نامه دوه نور پښتانه شاعران لرو. ددوی د شعرونو يوه يوه بيلگه موږ ته را پاتې ده. د بابا هوتک د حماسي سندرې مطلع چې پښتانه يې پکې دیرغلگرو په وړاندې مقاومت ته هڅولي دي، داده:

پر سور غر بل راته نن اوردی وگړپه جوړ راته پیغور دی
په کلي کور باندې مغل راغی هم په غزني هم په کابل راغی

شيخ متي هم د همدغې زمانې شاعر دی. نوموړی په (۶۸۸ هـ.ق.) کال دکلات دترنک د سیند په غاړه وفات شوی او دکلات پرغونډۍ ښخ دی. شيخ متي يوه عرفاني سندره موږ ته د پټې خزانې په وسيله را رسيدلې ده. د شعر مطلع يې داده:

په لویو غرو هم په دښتو کې په لوی سهار په نیمو شپو کې
په غاړه غږ او په شپیلکو کې یاد ویر ژلیو په شپیلو کې

ټول ستا د یاد نارې سورې دي

دا ستاد مینې نندارې دي

په اتمه هجري پېړۍ کې د اکبر زمينداوري په نامه خوږ ژبې شاعر لرو. وايي چې دغه شاعر د شعرونو لوی دیوان درلود، خو له بدمرغه چې د زمانې توپاني سيلو له ځان سره وړی دی. د اکبر يو مثنوي او څو غزلې خوندي دي. د يوې غزلې لومړی بيت يې دادی:

د خپل ځان له حیرانيه څه ویل کړم
د عشق ویر به تل په خپله پتول کړم

خلیل خان نیازی او سلطان بهلول لودي دواړه د نهمې هجري پېړۍ شاعران دي، چې په هندوستان کې اوسیدل. زرغون نورزی هم د همدغې زمانې شاعر دی، چې د کندهار اوسیدونکی و. د نوموړي یوه ساقي نامه راپاتې ده، چې څو لومړي بیتونه یې دادي:

ساقی پاڅه پیاله را کړه مروړ یار مې پخلا کړه
اوبه تویې په لمبو کړه اور مې مړ په دې اوبو کړه
پسرلی سو غونچه کل کا زلفې تاوې د سُنبل کا

د نهمې هجري پېړۍ په وروستیو او د لسمې پېړۍ په لومړیو کې درې پیاوړې ښځینه شاعرانې هم پېژنو. لومړۍ زرغونه کاکړه ده، چې د ملادین محمد کاکړ لور او د کندهار د پنجوايي اوسیدونکې وه. نوموړې پیاوړې شاعره او ښه خطاطه وه. په (۹۰۳ ه.ق.) کال یې د شیخ سعدي شیرازي ((بوستان)) پښتو ته ژباړلی دی. د یو حکایت څو بیتونه یې دادي:

اوریدلې مې قصه ده چې له شاتو هم خوږه ده
د اختر په ورځ سهار بایزید چې ورویدار

بله شاعر رابعه نومیدله، چې د مغلي واکمن ظهراالدین بابر معاصره وه. د شعرونو دیوان یې درلود، خو اوس ورک دی. دا لاندې څلوریزه یې پټې خزاني خوندي کړې او تر موږ یې را رسولې ده:

آدم یې ځمکې وټه راستون کا په اور د غم یې سوی لړمون کا
دوزخ یې روغ کا پر مخ د ځمکې نوم یې د هغه دلته بیلتون کا

بي بي نيكېخته هم د دغې زمانې شاعره ده. پر (۹۶۹ هـ.ق.) كال يې د ((ارشاد الفقراء)) په نامه يو كتاب په پښتو ژبه ليكلي، چې محمد هوتک يې په پټه خزانه کې نمونې خوندي کړې دي. يوه بيلگه يې داده:

په زړه بناد شي اى مؤمنه! په ظاهر په باطن سپينه
ظاهر زهد په اخلاص کړه په زړه ټينگ شه له يقينه
شکر صبر په هر حال کړه خود نماى مه شه خود بينه

دوست محمد کاکړ هم د لسمې هجري پېړۍ د لومړۍ نيمايي شاعر دى، چې پر (۹۲۶ هـ.ق.) كال يې د ((غرغښت نامې)) په نوم په نظم يو كتاب ليکلى دى. شيخ بوستان برېڅ هم د همدغه زمانې شاعر دى. د ((بستان الاولياء)) په نامه يې پښتو كتاب ليکلى دى. په لرغونې دوره کې سربيره له پورتنيو شاعرانو او ليکوالو، څخه، چې موږ يې د ژوند او آثارو په باب لنډې لنډې څرگندونې وکړې، محمد هوتک پخپل اثر ((پټه خزانه)) کې د ځينو نورو ليکوالو او دهغو د آثارو نومونه اخيستي دي، لکه د شيخ کټه ((لرغوني پښتانه))، د محمد بن علي البستي، تاريخ سوري او نور، خو دا چې پخپله دغه آثار او دهغو د ليکوالو په باب معلومات نه دي ترلاسه شوي، نو ځکه يې په اړه څه نه وايو. د پښتو لرغونې دوره، چې د دويمې هجري پېړۍ د لومړۍ نيمايي څخه پيل او تر (۱۰۰۰) هجري قمري پورې را رسېږي، په عمومي ډول ددې دورې ځانگړنې په لنډه توگه داسې ښودلې شو:

۱- په لومړۍ دوره کې موږ د ډېرو لږو شاعرانو او ليکوالو د منظومو او منشورو آثارو ډېرې لږې بيلگې په لاس کې لرو.

۲- که د دغه دورې آثار د کميت په لحاظ لږ دي، خو په کيفي لحاظ يې ځينې آثار ډېر لوړ ارزيايي کيداي شي. لکه: د غوري دورې قصيدې، د شيخ متي مناجات، د اکبر زمينداوري شعرونه او نور.

۳- په دغه دوره کې ادبي آثارو د شکل او موضوع له مخې وده او پرمختيا موندلې

ده. قصيده، غزل، خلوريزه، مثنوي او نور شعري فورمونه پښتو ادب ته راغلي دي. ديني، اخلاقي، عشقي، حماسي، او عرفاني مسایل په شعر او ادب کې بيان شوي دي.

۴- په دغه دوره کې ژباړه دود شوې، د ابو هاشم سرواني ژباړلی شعر او د زرغونې کاکړې پښتو بوستان يې غوره بيلگې دي.

۵- د دربارونو له خوا پښتانه شاعران او ليکوالان روزل شوي، غوره بيلگې يې د سوربانو، غوريانو او لوديانو په دربارونو کې پښتو پالنه ده.

۶- ددغې دورې زياتره د نظم او نثر آثار مود ته د ((تذكرة الاولياء)) او ((پتي خزاني)) په وسيله را رسيدلي دي.

۷- د دې دورې په آثارو کې که له يوې خوا د پښتو زاړه لغات او ترکيونه راغلي، له بلې خوا پرې د دري او عربي ژبې اغېزه هم څه ناڅه ښکاري.

د متن لنډيز:

لرغونې دوره د پښتو ادبياتو د تاريخ لومړۍ دوره ده. دغه دوره له دويمې هجري پېړۍ څخه پيل او (۱۰۰۰) هجري قمري پورې رسېږي. ددې دورې ډېر لږ آثار د زمانې له توپانونو څخه پاتې او تر مودې را رسيدلي دي. ددې دورې په نومياليو شاعرانو او ليکوالو کې د امير کروړسوري، بېټ نيکه، شيخ اسمعيل، شيخ خربښون، شيخ اسعد سوري، ښکارندوی غوري، شيخ تيمن کاکړ، شيخ متي، نصرلودي، شيخ رضي لودي، بابا هوتک، سليمان ماکو، اکبر زمينداوري، زرغون خان، رابعه، بي بي نيکبخته، زرغونه کاکړه، دوست محمد کاکړ او نور دي.

ددې دورې د زياتره شاعرانو د ژوند په باب معلومات او د آثارو بيلگې مود ته د سليمان ماکو د پښتو اثر ((تذكرة الاولياء)) او د محمد هوتک د ((پتي خزاني)) په وسيله را رسېدلي دي.



- ۱- زده کوونکي دې په غور سره متن ولولي او ستونزمنې کلمې دې په نښه کړي.
- ۲- ښوونکي دې ستونزمنې کلمې پر زده کوونکو معنا او که هغوی یې نشي حل کولی پخپله توضیح کړي.
- ۳- زده کوونکي دې په نوبت سره د متن یو یو پراگراف ولولي. ښوونکی دې د اړتیا په مهال مرسته ورسره وکړي.
- ۴- زده کوونکي دې په دوو ډلو ووېشل شي او دې ته دې وگومارل شي چې متن یو ځل بیا په غور ولولي. یوه ډله دې په متن کې د اشخاصو نومونه او بله ډله دې د کتابونو نومونه ولیکي. د هرې ډلې استازی دې هغه د تختې پر مخ ولیکي. ښوونکی دې د هغه لست په بشپړولو کې مرسته وکړي او د ځینو شاعرانو، لیکوالو او کتابونو په اړه دې لازمي څرگندونې وکړي.
- ۵- زده کوونکي دې په نوبت سره د ټولګي مخې ته راوبلل شي، چې د پښتو ادب د لرغونې دورې ځانګړنې په خپلو الفاظو کې نورو زده کوونکو ته ووايي.
- ۶- ښوونکی دې د بېټ نیکه د مناجات دا لاندې بند پر تخته ولیکي او له زده کوونکو دې وغواړي چې د هغه مفهوم او معنا په خپلو کتابچو کې ولیکي.

لویه خدایه لویه خدایه ستا په مینه په هر ځایه
 غر ولاړ دی درناوی کې ټوله ژوي په زاری کې
 دلته دي د غرو لمنې زموږ کېږدی په کې پلنې

دا وګرې ډېر کړې خدایه

لویه خدایه لویه خدایه

دلته لېر زموږ اوربل دی وور کورگی دی وور بورجل دی
 مینه ستا کې موږ مېشته یو بل د چاپه مله تله نه یو
 هسک او مخکه نغښته ستا ده د مړو وده له تا ده

دا وگړي ډېر کړې خدایه
 لویه خدایه لویه خدایه

۷- ښوونکی دې په دې لاندې پوښتنو د لوست ارزونه وکړي:

- د پښتو ادب تاریخ په څو دورو وېشل شوی دی. نومونه یې واخلئ.
- لرغونې دوره له کومې پېړۍ څخه پیل او ترکومه وخته رارسېږي؟
- د پنځو لرغونو شاعرانو نومونه واخلئ.
- د درو ښځینه پښتو شاعرانو نومونه واخلئ.
- د څو لرغونو کتابونو نومونه واخلئ.
- د دې دورې د شاعرانو په شعرونو کې مو د چا شعر خوښ شو؟
- که دکوم شاعر د شعر بیت مو زده شوی وي ویې وایئ.
- دلرغونې دورې د ادبیاتو څو څانگړنې وایئ.



زده کوونکي دې د کورنۍ دندې په توگه په متن کې د راغلي یو شاعر په هکله معلومات
 ولیکي او د پښتو لوست په راتلونکي ساعت کې دي هغه نورو ټولگيو الوته ولولي.



د لویو جرگو تاریخچه



– ویلی شئ چې جرگه څه ته وايي؟
 – تاسې په کور وکلي کې لیدلي چې د یوې ستونزې د حل لپاره مشران را ټول شي او دهغه په باب پریکړه وکړي؟
 جرگه هغې غونډې ته وايي چې د قبیلوي، قومي، ولسي او ملي مسایلو د حل او خپرلو لپاره جوړېږي. جرگه ځانگړي اصول او مقررات لري. جرگه په دوه ډوله ده. یوې ته یې کلیوالي جرگه او بلې ته یې لویه جرگه وايي. په دې لوست کې جرگه، دهغې اصول او مقررات او د جرگو ډولونه درپېژنو او دلویې جرگې د تاریخچې په هکله معلومات درکوو.

د جرگې د کلمې معنا او مفهوم په هغې غونډې اطلاق کېږي، چې د پریکړې او فیصلي صلاحیت لري او حکم یې د منلو وړ وي.

په عام ډول د جرگې اصطلاح د هغې غونډې لپاره کارول کېږي چې د ځانگړو قومي، ولسي او ملي مسایلو د حل او خپرلو لپاره جوړېږي.

افغاني ولسي جرگې خپل ځانگړي اصول، قوانین او کړنلاره لري. په هره سیمه کې د جرگو مرکو خلک معلوم، منل شوي او پېژندل شوي وي. دغو خلکو ته په ولسي اصطلاح جرگه مار، مرکچیان یا مشران ویل کېږي. جرگه خاص مشرنه لري، مشران او د نظر خاوندان د یوې پېښې د حل لپاره سره راغونډېږي. کله چې راغونډ شي معمولاً په دایروي بڼه کېښي. د پورته اړوندې امتیاز پکې نه وي، پر موضوع باندې بحث په آزاده بڼه دوام مومي. هر څوک په خپل وار پر اړونده موضوع باندې خبرې او تبصره کوي. په جرگه کې هر څوک له ټولنیز پور یا دریغ (موقف) او امتیاز څخه پرته خپل نظر څرگندوي.

جرگه زموږ په ولسي او ملي عنعناتو کې ډېر لوړ ځای او ستر اهمیت لري. په تاریخي لحاظ په افغاني ټولنه کې له ډېرې لرغونتیا څخه برخمنه ده. له تاریخي څېړنو څخه جوتېږي چې لرغونو آریایانو به خپلې زیاتره ټولنیزې کوچنۍ او سترې مسلې د جرگو مرکو له لارې حل کولې.

آریایانو په عمومي توگه دوه ډوله جرگې درلودې، چې یوې ته یې «سیمتي» او بلې ته «سبها» ویله. په لومړۍ کې به د قبیلې سپین ږيري او مشران راغونډیدل او دویمې یې کلیواله بڼه درلوده. یا په بله وینا «سیمتي» په اوسني مفهوم د مشرانو جرگې رول درلود او د قبیلې سترې مسئلې، لکه: د مشرتاکل، له خپل ټاټوبي څخه دفاع او داسې نورې به یې حل کولې او «سبها» د یوې وړې کلیوالي جرگه گۍ یا مرکې دنده درلوده، چې په کوچنیو کورنیو او کلیوالي مسایلو به یې غور کاوه. همدغه جرگې مرکې افغانانو تر ننه د یو غوره میراث په توگه ژوندۍ ساتلي او په ملي عنعناتو کې یې ډېر ستر ارزښت او اهمیت لري.

په عام مفهوم اوس زموږ په هېواد کې جرگې په دوو بڼو جوړېږي: يو په کليواله او سيمه ييزه سطحه د کورنيو، خيلونو، قبيلو او قومونو تر منځ دراو لارو شويو شخړو او مسايلو د هوارولو لپاره، چې دې ډول جرگې ته ((کليوالي)) يا ((سيمه ييزې)) جرگې وايي.

بل په ملي سطحه د يو ستر ملي مقصد او مرام لپاره جوړې شوې جرگې دي، چې هغوته د ((لويې جرگې)) نوم ورکړل شوی دی.

لويې جرگې زموږ د هېواد په تاريخ کې له ډېر ستر ارزښت او اهميت څخه برخمنې دي. دغه ډول جرگې زموږ د هېواد په تاريخ کې په ملي کچه هېواد ته دورپېښو ستونزو او کړکېچونو، لکه: د مشرتابه ټاکلو، د بهرنيو يرغلونو په وړاندې د پاڅونونو او نورو سترو ملي مسايلو د حل و فصل لپاره جوړې شوي دي. هرې يوې جرگې پخپل وخت او ځای ډېرې ارزښتناکې اغېزې او پايلې (نتيجې) لرلي او ملت يې په ډېرو حساسو او نازکو حالاتو کې له سترو بحرانونو څخه ژغورلی دی. د دغو لويو جرگو په لړ کې د بيلگې په توگه د ميروس خان نيکه دوخت درې لويې جرگې يادولی شو. لومړۍ جرگه پر (۱۱۰۵ هـ.ق.) کال د کوکران په کلي کې جوړه شوې وه، دويمه په (۱۱۱۹ هـ.ق.) کال په مانجه کې او دريمه په همدغه کال په کندهار کې جوړه شوې وه. دغو جرگو ملت د بهرنيو په وړاندې پاڅون ته چمتو او ميرويس نيکه يې د ملي مشر په توگه ټاکلی دی. د شير سرخ د مزار لويه جرگه (۱۷۴۷ م.) کال چې احمدشاه بابايي د ملي مشر او واکمن په توگه وټاکه. همدارنگه پر افغانستان د انگرېزانو له يرغل څخه وروسته په (۱۸۴۱ م.) کال د ملي مجاهدينو لويه جرگه، چې ملت يې پاڅون ته چمتو او د پاڅون مشرتوب يې وټاکه. همدارنگه د امير شيرعلي خان دو اکمنۍ لويه جرگه چې پاچا پکې نوې کابينه (صدراعظم او وزيران) وټاکل. د امير حبيب الله خان دوخت لويه جرگه، چې په لومړۍ نړيواله جگړه کې يې د افغانستان يې طرفي تصويب کړه او ورپسې د امير امان الله خان، دو اکمنۍ په مهال څلور لويې جرگې جوړې شوې دي: په لومړۍ لويه جرگه (۱۹۲۰ م.) کې هېواد او خلک د خپلواکۍ ساتنې له پاره چمتو کړای شول. په دويمه لويه جرگه کې (۱۹۲۳ م.) کال د

هېواد لومړنۍ اساسي قانون تسويد شو. په دريمه جرگه کې (۱۹۲۴م.) کال د کورني اړدوړ د آرامولو لپاره تدبيرونه ونيول شول او په څلورمه لويه جرگه کې (۱۳۰۷) لمريز کال اروپا ته د امان الله خان د سفر پايلې وڅېړل شوې. د نادرخان د واکمنۍ په مهال لويې جرگې (۱۳۰۹) لمريز کال د هېواد اساسي قانون تسويد کړ. او د محمد ظاهر شاه د واکمنۍ په مهال په (۱۹۴۱م.) کال لويې جرگې په دويمه نړيواله جگړه کې د هېواد د برخې نه اخستلو پريکړه وکړه او د (۱۳۴۳) لمريز کال لويې جرگې د هېواد نوی اساسي قانون تسويد کړ. او همدارنگه تر اوسه پورې نورې جوړې شوې لويې جرگې، چې هرې يوې پر خپل وخت ځانگړې ارزښت او اهميت لرلی دی.

د پايلې او نتيجه په توگه وايو چې لويې جرگې د افغاني ټولنې د ملي تفاهم يوه ډېره مهمه او اغېزناکه وسيله ده، زموږ پر ملت او ټولنې ډېرې ژورې ټولنيزې، رواني او روحاني اغېزې لري. همدې جرگو د پېړيو په پوښو کې د ډېرو سترو کړکېچونو پرمهال هېواد ژغورلی او له ستونزمنو حالاتو سره د مقابلي لپاره يې چمتو کړی، نو موږ بايد ددغې عنعنې درناوی وکړو او ژوندۍ يې وساتو.

د متن لنډيز:

د جرگې اصطلاح د هغې غونډې لپاره کارول کېږي چې د ځانگړو، قبيلوي، قومي، ولسي او ملي مسايلو د حل او څېړلو لپاره جوړېږي. افغاني جرگې ځانگړي اصول او مقررات لري، په ولس کې د جرگې کسان معلوم دي، هغوی راغونډېږي، پر ستونزه باندې آزادانه بحث کوي او خپله پريکړه اعلانوي. جرگې په دوه ډوله دي: يوې ته يې کليوالي او بلې ته لويې جرگې وايي. لويو جرگو زموږ د هېواد د معاصر تاريخ په وروستيو دريو پېړيو کې په ډېرو حساسو اوناکو حالاتو کې ارزښتمن رول تر سره کړې دی.



۱- زده کوونکي دې متن له ځان سره په چوپه خوله ولولي. ستونزمنې کلمې دې په نښه کړي.

۲- زده کوونکي دې په نوبت سره په نښه کړې ستونزمنې کلمې ووايي. ښوونکي دې هغه پرتخته وليکي. ځينې دې پخپله پر زده کوونکو معنا کړي او هغه چې زده کوونکي يې نشي معنا کولی، پخپله دې معنا کړي او د متن په هکله دې لازمي توضحي خبرې وکړي.

۳- زده کوونکي دې د نورو ټولگيوالو په وړاندې د متن يوه يوه برخه ولولي. ښوونکي دې د اړتيا پرمهال لازمه مرسته وکړي.

۴- زده کوونکي دې د ټولگي مخې ته وروبلل شي چې د متن عمومي معنا او مفهوم پخپلو الفاظو ووايي.

۵- زده کوونکي دې په دوو ډلو ويشل شي: يوه ډله دې وگومارل شي چې په متن کې صفتونه په نښه کړي او بله ډله دې قيدونه. بيا دې د هر ډلې استازی د ټولگي په وړاندې خپل په نښه کړي قيدونه او صفتونه ولولي. ښوونکي دې هغه پرتخته وليکي.

قيدونه: هغه کلمې يا ژبني توکي دي چې په جمله کې د فعل معنا څرگندوي، يا د فعل د پېښېدلو څرنگوالي ښيي لکه: ښوونځی ته ژر لاړشه. په دې جمله کې ژر قيد دی.

صفتونه: هغه کلمې دي چې په خپلواک ډول څه نه نوموي، خو د يو حالت څرنگوالي ښيي. يعنې دا چې صفت د نوم معنا څرگنده او روښانوي، لکه: روغ، ناروغ، ښکلی، بدرنگ، بد، ښه، سپين، تور او نور.

۶- ديوې ډلې زده کوونکي دې په نوبت سره تختې ته وروبلل شي، چې پر تخته لیکل شوي قیدونه او د بلې ډلې زده کوونکي دې لیکل شوي صفتونه په مناسبو جملو کې استعمال کړي.

۷- زده کوونکي دې د یوې موضوع د حل لپاره د جرگې په دود راټول او جرگه دې تمثیل کړي.

۸- په دې لاندې پوښتنو دې د لوست د زده کړې د کچې ارزونه وشي:

- جرگه څه شی دی؟
- څو ډوله جرگې پېژنئ؟
- زموږ په لرغوني هېواد (آريانا) کې څو ډوله جرگې موجودې دي، نومونه یې واخلئ؟
- لومړنۍ لویه جرگه چې په تاریخ کې موږ ته معلومه ده، د کوم واکمن په وخت کې جوړه شوې وه؟
- احمد شاه بابا د کومې لویې جرگې له خوا د افغانستان د واکمن په توګه وټاکل شو؟
- د اعلیحضرت امان الله خان په وخت کې څو لویې جرگې جوړې شوې او هغه کومې وې؟
- د کوم واکمن په وخت کې لویې جرگې په دویمه نړیواله جګړه کې د افغانستان بې طرفي تصویب کړه؟

کورنۍ دنده



زده کوونکي دې د کورنۍ دندې په توګه د لوست مفهوم پخپلو الفاظو ولیکي او په راتلونکي پښتو درسي ساعت کې دې هغه د نورو ټولګیوالو په وړاندې ولولي.



په پښتو ادب کې لنډه کیسه



— تاسې کیسه پېژنئ؟

— کله موداسې کیسه لوستې یا اوریدلې چې د ژوند رښتیني واقعیتونه پکې

ډېرښه بیان شوي وي؟

انسان په فطري ډول دکیسې اورولو او اوریدلو ذوق لري. دغه دکیسې اورولو

او اوریدلو هیله او غوښتنه هغه ځانگړنه ده چې د انسان په خټه کې اخیښل شوې ده.

له همدې امله ده چې د بشري تاریخ په اوږدو کې د کیسو بېلابېل ډولونه رامنځته

شوي دي. د کیسې په ډولونو کې یو مهم ډول لنډه کیسه ده، چې په دې لوست کې یې

در پېژنو او په پښتو ادب کې یې پر تاریخي بهیر بحث کوو.

د لنډې کيسې يوه ډېره عامه پېژندنه داسې ده چې: ((لنډه کيسه هغه نثري داستان دی چې لنډ وي او له نيم ساعت څخه تر دوو ساعتو پورې ختم شي.)) ځينې ليکوال بيا وايي چې لنډوالی د لنډې کيسې لپاره يوازینی شرط نه دی، بلکې ددې ترڅنگ ځينې نورې ځانگړتياوې هم لري او هغه داچې: منظمه او مشخصه طرحه لري. يواصلي کرکټر په کې وي، لنډه وي، بې ضرورته خبرې پکې نه ځايېږي او ټولې برخې يوه له بلې سره متقابلې اړيکې لري او يوه اغېزه بڼندي.

لنډه کيسه داوسني پر مختللي عصر زېږنده او پيدا واده. څومره چې بشري ټولنې له يوې ورځې څخه بلې ته په ذهني او مادي لحاظ د پرمختگ پړاوونه وهلي دي په هماغه اندازه د انسانانو ضرورتونه او مصروفيتونه هم زيات شوي دي. پروني انسان، چې ډېر وزگار وختونه او فرصتونه يې لرل، نو شپې شپې به يې دمينې او محبت په روماني کيسو او دجنگونو او ننگونو په حماسي کيسو سباکولې او يابه يې د بڼاپيريانو او ديوانو خيالي او موهومي اوږدې اوږدې کيسې لوستلې او اورېدلې له دغوکيسو څخه به يې خوندونه، پندونه او انتباه اخيستله او هم به يې د کيسې اورېدنې تنده پرې خړوبوله.

خو داوسنۍ زمانې انسان د ژوندانه په بهير کې د ډېرو بوختياووله امله دا کار نشو کولی، نو څرنگه چې د کيسو يا پېښو اورېدنه او ځان خبرونه، لوستنه او ځان پرې پوهونه د انسان د ذهن فطري غوښتنه ده له همدې امله دوخت په تېرېدو او د حالاتو په بد ليدو هغو اوږدو اوږدو کيسو او داستانونو د اوسنۍ لنډې کيسې بڼه خپله کړه. څرنگه چې اوس لنډه کيسه د خلکو ډېره خوښېږي يو ډېر ستر لامل يې د وخت د ضايع کېدو مخنيوی او سپما ده.

دغه ډول کيسې لوستونکي يا او رېدونکي په لږ وخت کې لوستلی يا اورېدلی شي او ورڅخه دخوند، پند او انتباه دنده په ډېره اسانه او اغېزناکه توگه تر سره کيدلی شي. په اوسني معاصر مفهوم د لنډې کيسې ليکنې پيلامه د نولسمې پېړۍ په لومړيو دوو لسيزو کې په اروپا کې پيل شوې او بيا نورې نړۍ ته د يوې اغېزناکې ليکنې لارې په توگه خپره شوې ده.

لنډه کيسه پښتو ادب ته دليکنې د يوه ډول په توگه د شلمې پېړۍ په دويمه لسيزه کې راغلې ده. لومړنۍ پښتون ليکوال چې د لنډې کيسې پرليکنه يې خپل قلمي ځواک آزمويلى، سيد راحت زاخيلي دى، چې په ۱۹۱۷ ميلادي کال يې د ((کونډه نجلۍ)) په نوم لومړنۍ پښتو لنډه کيسه ليکلې او چاپ کړې ده.

په پښتونخوا کې له سيد راحت زاخيلي څخه وروسته ځينو نورو ليکوالو هم د نثري ادب دې ډول ته مخه کړې او غوره لنډې کيسې يې ليکلي دي. چې په هغو کې د ميا آزادگل په ۱۹۲۶م. کال کې ليکلې کيسه ((د مري پيغام)) د بدرينو د سر بلند خان د ((نواب صاحب آشنايي)) يادولۍ شو. لنډې کيسې په همدغو وختونو کې ليکل شوې او خپرې شوې دي. همدارنگه په دغه دوره کې د سيد رسول رسا، حمزه شينواري. ايس اي رحمان کاکاخېل، مفلس دراني، اديب سرحدي او نورو نومونه د يادونې وړ دي، چې د پښتونخوا په افغان، پښتون، اسلم او نورو مجلو او اخبارو نوکې يې ډېرې غوره او معياري لنډې کيسې چاپ شوي دي. په را وروسته کلونو کې د لنډې کيسې ليکنې په پښتو نڅواکې ډېره وده او پر مختيا موندلې، په خپرونو کې د لنډې کيسې په خپرېدو سرپرېه ليکوالو د لنډو کيسو ډېرې ټولگې هم چاپ کړي دي. په افغانستان کې د پښتونخوا په پرتله د لنډې کيسې ليکنه وروسته دود شوې ده. لومړنۍ پښتون ليکوال چې په افغانستان کې يې لنډه کيسه ليکلې، پوهاند عبدالحى حبيبي دى. نوموړي لومړنۍ پښتو لنډه کيسه د ((توريالى پښتنه)) په نوم ليکلې او پر ۱۳۱۵ لمريز کال په طلوع افغان کې خپره شوې ده.

وروسته بيا ځينو نور و ليکوالو هم د لنډو کيسو په ليکنه خپل قلمي ځواک آزمويلى، چې په هغو کې د استاد گل پاچا الفت، سراج الدين سعيد، قيام الدين خادم، عبدالقدوس پرهېز، غلام محى الدين زرمالوال، عبدالرؤف بينوا او نورو نومونه د يادونې وړ دي. د هغه وخت په موقوته خپرونو کې د دغو ليکوالو د لنډو کيسو غوره بيلگې چاپ شوي دي.

زموږ په هېواد کې له ۱۳۲۰ لمريز کال راهيسې د لنډې کيسې ليکنې په برخه کې

بنسټيز کار پيل شوی، ډېر پياوړی ليکوال رامینځته شوي او په خبر ونوکې په چاپ شويو لنډو کيسو سربيره يې د لنډو کيسو ټولگې هم چاپ کړي دي. د ميراجان سيال، ((د پښتونخوا افسانې)) د موسی شفيق ((عقربان)) نومونه د يادونې وړ دي چې د لنډو کيسو ډېرې غوره بېلگې لري. د روانې پېړۍ په پنځمه لسيزه کې د لنډې کيسې ليکنې ډېره وده او پرمختيا موندلې ده او پياوړي ليکوال رامینځته شوي دي.

د لنډو کيسو په چاپ شويو ټولگو کې د ((سره غالی))، ((شارې کوڅې))، ((گيلې))، ((تاند غوټې))، ((موسکا))، ((د څپو په وزرونو))، ((سبا به بياکېې بارېږي))، ((تياړي لارې رنې کړنې))، د ((ارمانونو ځولۍ)) او نورو نومونه د بيلگې په توگه يادوو.

اوس په پښتو نخوا او افغانستان کې د لنډې کيسې ليکنې ډېره وده او پرمختيا موندلې او دا بهير ښه گړندی روان دی، ډېر ليکوال راميدان ته شوي او په سل گونو ټولگي، چې د لنډو کيسو ډېرې غوره بېلگې په کې خوندي دي، چاپ شوي. اوس لنډه کيسه د ليکنې پياوړي ليکوال او د لوستنې ډېرمينه وال لري.

د متن لنډيز:

لنډه کيسه د او سني معاصر نثري ادب يو په زړه پورې ادبي ډول (ژانر) دی. هغې کيسې ته لنډه کيسه وايي چې لنډه وي او له نيم ساعت څخه تر دو ساعتونو پورې ختمه شي. نورې ډېرې ځانگړنې هم لري.

لنډه کيسه په او سني مفهوم په لويديځ کې د نولسمې پېړۍ پر لومړيو کې پيدا شوې او بيا له هغه ځايه د نړۍ نورو ژبو ته تللې ده.

پښتو ادب ته د شلمې پېړۍ په لومړيو دوو لسيزو کې راغلې او لومړنۍ پښتون ليکوال چې په دې ډگر کې يې خپلې قلمي ځواک آزمويلى سيد راحت زاخيلي دی. نوموړی د پښتونخوا په پېښور کې پر (۱۹۱۷م.) کال د کونډې نجلۍ په نامه لومړنۍ

پښتو لنډه کيسه وليکله او هغه مهال خپره شوه. په افغانستان کې لومړنې ليکوال چې پښتو لنډه کيسه يې ليکلی ارواښاد پوهاند عبدالحی حبيبي دی. د ((توريالی پښتنه)) په نامه يې لومړنۍ پښتو لنډه کيسه و ليکله او پر (۱۳۱۵) لمريز کال يې د کندهارنه په خپريدونکي اخبار طلوع افغان کې خپره کړه. وروسته بيا لنډې کيسې ليکنې په پښتونخوا او افغانستان کې ښه وده او پرمختيا موندلې ده، ډېر ليکوال يې را پيدا شوي او ډېرې لنډې کيسې يې د وخت په خپرونو (اخبارونو او مجلو) او ځانگړو ټولگوکې چاپ شوي او دا بهير اوس په پښتو ادب کې ښه گرندی روان دی.

فعاليتونه



۱- زده کوونکي دې متن په چوپه خوله ولولي، ستونزمنې کلمې او مفاهيم دې په نښه او له ښوونکي څخه دې دهغو ځوابونه وغواړي.

۲- ښوونکي دې لومړۍ ستونزمنې کلمې پخپله دزده کوونکو په وسيله معنا کړي او که هغوی يې نشي معنا کولې، پخپله دي هغه معنا کړي او د ځينو مفاهيمو په اړه دې لازمي څرگندونې وکړي.

۳- زده کوونکي دې په نوبت سره د متن يوه يوه برخه ولولي، دالړۍ دې په ټولگي کې تر پايه تعقيب شي. دارتيا په مهال دې ښوونکي د متن په سمه لوستنه کې له زده کوونکو سره مرسته وکړي.

۴- زده کوونکي دې په دوو ډولو ووېشل شى، او هغوى دې وگومارل شي چې يوه ډله په متن کې دراغلو کتابونو نومونه او بله ډله د اشخاصو يا ليکوالو نومونه په نښه کړي. د هرې ډلې استازى دې هغه خپل په نښه کړي د کتابونو يا اشخاصو نومونه د تختې پرمخ وليکي. ښوونکى دې ترممکنې اندازې د کتابونو او ليکوالو په هکله زده کوونکو ته څرگندونې وکړي.

۵- ښوونکى دې د لنډې کيسې يوه بېلگه زده کوونکو ته ولولي، بيا دې هغوى وگوماري چې د يوې کيسې د ليکلو هڅه وکړي.

۶- ښوونکى دې د هغوى ليکلې کيسې وگوري او په اصلاح او سمون کې دې له زده کوونکو سره مرسته او لازمې لارښوونې وکړي.

۷- په دې لاندې پوښتنو دې د لوست زده کړې ارزونه وشي:


- لنډه کيسه څه ډول کيسه ده؟
- لنډه کيسه ولې رامينځته شوه؟
- لنډه کيسه لومړى کله او چېرې رامينځته شوې ده؟
- د پښتو د لنډې کيسې د پنځولیکوالو نومونه واخلئ؟
- د پښتو د لنډو کيسو د پنځو ټولگو (مجموعو) نومونه واخلئ؟



زده کوونکي دې کومه چاپ شوې پښتو لنډه کيسه پيدا او د کورنۍ دندې په توگه دې د هغې لنډيز په خپلو الفاظو وليکي او د پښتو لوست په راتلونکي ساعت کې دې هغه نورو ټولگيوالوته ولولي.



ادبي ليکونه



— کله مو چا ته لیک لیکلی دی؟

— د ادبي لیک په معنا او مفهوم پوهېږئ؟

— ادبي لیک له عادي لیک سره څه توپیر لري؟

لیک لیکنه یا مکاتبه د لیکوالۍ ډېره مهمه برخه ده. لیک لیکنه په ټولنیز ژوند

کې ډېر ستر ارزښت او اهمیت لري. لیکونه په دوه ډوله دي: یو عادي لیکونه چې

وگړي یې پخپلو منځو کې د پوهونې، خبرونې او مقابل لوري ته د خپل پیغام رسونې

لپاره لېږي. بل ډول ادبي لیکونه دي چې ادیبان یې په ادبي ژبه لیکي، خپل پیغام پکې

په خوږه ادبي هنري ژبه رانغاړي او مقابل لوري ته یې ورلېږي. په دې لوست کې

دغه ډول ادبي لیکونه او د هغو ډولونه درېژنو.

د ادبي ليکونوپه هکله له څه ويلو د مخه دا ضروري ده چې لومړی په عامه توگه ليک دروپېژنو.

ليک يا خط د وضعه شويو رسمونو يوه ټولگه او مجموعه ده. دا رسمونه وگړي په ټولنه کې په قرار دادي او اتفاقي ډول د يوې ژبې د غبرونو، وينا او افکارو د ليکلو او ثبتولو لپاره کاروي. ليک ليکنه يا مکاتبه د ليکوالۍ له ډېرو مهمو ډولونو څخه ده. د ليکنې دا ډول په ټولنه کې ډېر ارزښت او اهميت لري. ليکونه په دوه ډوله دي: يوې عادي ليکونه دي چې په شخصي او رسمي ليکونو ويشل کېږي او بل يې ادبي ليکونه دي، چې دلته يې درپېژنو.

د ادبي ليکونو د پېژندنې په لړ کې ويل کېږي: دا هغه ليکونه دي چې ليکوال پکې ټولنيز، سياسي، تاريخي، اخلاقي، انتقادي، انتباهي اونور ډول ډول مسايل په ډېره ښکلې ادبي ژبه مقابل لوري ته وړاندې کوي.

له عادي ليکونو څخه د ادبي ليکونو ډېر ستر توپير دادی چې په دې ډول ليکونو کې د ليکنې ژبه ادبي وي، هنري رنگ او بڼه لري. په ادبي ليکونو کې ادبي ژبه کارول شوي وي. په دې ليکونو کې د روحي حالت او عواطفو له بيا نولو څخه نيولې، تر هر ډول علمي، ادبي، تاريخي او نورو هر راز مسايلو پورې مطرح کېږي. دا د ادبي ليک د ليکوال په ژبني هنر، ذوق، ژور درک، ذهانت او د ظرافت په اندازې پورې اړه لري چې ښکلي او په زړه پورې ليکونه تخليق کړي. ليکوال چې هر څه ليکي او مقابل لوري ته يې لېږدول غواړي ژبه يې ادبي، هنري او د تخيل رنگ پرې ډېر غالب وي. د شعر په څير له استعارو، کنايو، تشبيهاتو او نورو ډول ډول ادبي صنعتونو څخه پکې کار اخلي. ژبه يې خوږه، رنگينه او دومره په زړه پورې وي چې د لوستونکي ادبي تنده ماتوي او له لوستنې څخه يې ډېر خوند اخلي.

ادبي ليکونه دوه ډولونه لري:

۱- هغه ادبي ليکونه دي چې په عامه توگه د ادیبانو (ليکوالو او شاعرانو) ترمنځ تبادلې کېږي. موږ يې په پښتو ادب کې ډېرې بيلگې لرو. ښه او غوره يې د ارواښاد پوهاند رښتين ((ادبي ليکونه)) او د مولانا عبدالقادر خطونه نومي آثارو چاپ شوي ټولگې او همدارنگه په نورو چاپي خپرونو (مجلو او اخبارونو) کې چاپ شوي ادبي ليکونه دي، چې معلومو ليکوالو، هنروالو، سياستوالو او ادبپوهانو خپلو دوستانو او ارادتمندانو ته ليکلي دي. ليکوال او مخاطبين يې دواړه معلوم دي.

۲- هغه ادبي ليکونه دي چې ټاکلي مخاطبين نه لري او د يو فرضي مخاطب په نوم ليکل کېږي. ددې ډول ادبي ليکونو قالب ليکوال ته د خپلو افکارو د څرگندولو يوه بهانه ده، چې ددغه ډول ليک په وسيله خلکو ته خپل اندونه او نظريات په خوږه او رنگينه ادبي ژبه بيانوي. ددې ډول ليکونو د ليکنې لاره داسې ده چې ليکوال د څو کلمو يادو و دريو لنډو جملو وروسته، چې خپل فرضي مخاطب ته يې وړاندې کوي، هغه موضوع چې په پام کې يې لري تعقيبوي او تر پايه يې بيانوي. په پښتو ادب کې ددې ډول ادبي ليکونو ډېرې غوره بيلگې د عبدالروف بينوا ((د زړه خواله)) دروغ ليوڼې ((بی بی نوره)) او د اجمل خټک ((کچکول)) نومي چاپ شويو اثارونو کې خوندي دي.

ادبي ليکونه د پښتو منشور ادب يو ډېر په زړه پورې ادبي ډول دی، ډېر ليکوال او د لوستلو مينه وال لري. مقصد او موخه يې د ټولنې د اصطلاح او سمون لپاره د خلکو وينول او د دې ډول ليکونو په وسيله خلکو ته اسانه خپل پيغام رسول دي. دغه ډول ليکنې د ودې او د پرمختيا په حال کې دي او ليکوال پکې خپلې پراخې تجربې کوي. د ليکنې دا ډول ليکوالو ته دا واک او ځواک ورکوي چې خپلې هيلې، ارمانونه او پېغامونه په خوږه رنگينه ادبي ژبه را ونغاړي، خپلو مخاطبينو ته يې وړاندې کړي او هغوی ته په ښه او ژر پوهېدنه کې ډېر اغېزناک واقع شي.

د متن لنډيز:

ليکونه په عامه توگه په دوه ډوله دي: عادي ليکونه او ادبي ليکونه. ادبي ليکونه هغه ليکونه دي چې ليکوال پکې ټولنيز، تاريخي، سياسي، اخلاقي، انتباهي، عاطفي او نور ډول ډول مسایل په ډېره ښکلې ادبي ژبه نورو ته وړاندې کوي. هغه مهمه ځانگړنه چې ادبي ليکونه له نورو عادي ليکونو څخه راپيلوي ادبي او هنري ارزښتونه دي.

ادبي ليکونه په دوه ډوله دي: يو هغه ادبي ليکونه دي چې ادبيان (ليکوال او شاعران) يې پخپلو منځو کې يو بل ته ليکي، ژبه يې ادبي، خوندوره، په زړه پورې او په ادبي صنايعو پسوللې وي.

بل هغه ادبي ليکونه دي چې ادیب يې د يو فرضي مخاطب په نوم ليکي، ژبه يې ادبي او ډول ډول مسایل پکې خپل فرضي مخاطب ته ليکي، خو هدف يې نوره ټولنه او خلک وي. د ليکونو دواړو ډولونو په پښتو ژبه ادب کې مناسبه وده او پرمختيا موندلې ده.

فعاليتونه



- ۱- زده کوونکي دې متن په چوپه خوله ولولي، ستونزمنې کلمې او مفاهيم دې په نښه او له خپل ښوونکي څخه دې د هغو ځواب و غواړي.
- ۲- ښوونکي دې د زده کوونکو ستونزمنې کلمې پخپله د زده کوونکو په وسيله ځواب او که هغو يې نشي ځوابولي، پخپله دې هغه معنا او لازمي څرگندونې دې وکړي.
- ۳- زده کوونکي دې په ترتيب او نوبت سره د متن يوه يوه برخه ولولي. ښوونکي دې د اړتيا په مهال په سمون کې ورسره مرسته وکړي.

۴- زده کوونکي دې وگومارل شي چې يو ځل بيا ټول متن په غور او دقت سره ولولي او په هغه کې ادات يا ويکي په نښه کړي.

۵- ښوونکي دې د زده کوونکو په نښه کړو ويکو (اداتو) څخه توحيدې لست ترتيب او هغه دې پرتخته وليکي. زده کوونکي دې هغه پخپلو کتابچو کې وليکي.

ادات: هغه نا خپلواکه کلمې دي چې په ځانگړې توگه کومه معنا او مفهوم نه لري، خو کله چې له نورو خپلواکو کلمو سره په جملو کې يو ځای شي، نو بيا معنا ورکوي. ادات د جملو په جوړښت کې اساسي ونډه لري او له هغو پرته جملې نه جوړېږي. ادات دا لاندې ډولونه لري:

- (۱) ارتباطي ادات؛ لکه: هسې، که څه هم او داسې نور
- (۲) د عطف ادات؛ لکه: او، که، يا اونور.
- (۳) د اضافت ادات، لکه: (د) د احمد قلم
- (۴) تشبیهي ادات، لکه: غونډې، په خبر، په دود، په توگه اونور.

۶- په دې لاندې پوښتنو دې د لوست د زده کړې ارزونه وشي:

- ليک څه شی دی؟
- ليک په څو ډوله دی؟
- عادي ليک او ادبي ليک څه توپير لري؟
- د ادبي ليکونو د دوو چاپ شويو مجموعو نومونه واخلئ.
- د ادبي ليکونو د دوو ليکوالو نومونه واخلئ.

کورنۍ دنده



زده کوونکي دې د کورنۍ دندې په توگه پخپله د يو ادبي ليک بيلگه وليکي او يا دې دکوم بل ليکوال ادبي ليک وليکي او په راتلونکي پښتو درسي ساعت کې دې هغه نورو ټولگيوالو ته ولولي.

د ادبي ليک بېلگه

ښاغلی فاضل رښتین صاحب!

خدای دې روغ جوړ لره!

موږ له ډېر وخت نه په دعاگانو اموخته شوي یو او په مکتوبونو کې هم راڅخه اول ځل دعا خولې ته راځي. دا زموږ زوړ عادت دی، مگر دومره ښه ده چې زه دغه شان دعاگانې هغه چا ته کوم چې د هغوی صحت او حیات د پښتو له پاره مفید وي او یو کار پرې جوړ وي.

له دې خوا خیر خبریت دی او تر اوسه ژوندي پاتې یو، مگر ډېر غاښونه راته چیچل کېږي. کومه اجتماعي فایده چې زموږ په نظر کې ده هغه لاس ته نه راځي او خلک ویده دي. مگر هغه کسان چې زموږ خبرې د ځان لپاره ښې نه گڼي، ویښ دي او په زړه کې یې راته اچوي. کاشکې د دغه نفرت او حسادت په غرض کې د څه اجتماعي مفاد امېد هم ول.

په هر صورت موږ اوس مالیخولیا مجبور کړي یو، چې څه په زړه کې لرو، هغه ښکاره کړو او خپل هغه مسؤلیت چې د نن ورځې تفتیشونه یې پوښتنه کوي او زموږ په ژوند یې څوک پاته نه اړوي تر یوه حده رفع کړو. مگر گورو چې دا کار تر کله کولای شو. هغه څه چې یو ریاست یې مقابله نه شي کولای، یو مدیریت به یې څنگه وکړي. زه اوس له ډېرو مشکلاتو سره مواجه یم او که رښتیا ووايم، نو د نورو مطبوعاتو په تناسب لږ غوندې افراطي شوي یو.

خبر دی دا قصه به پرېږدو او تاته به عرض وکړو چې «اتحاد مشرقي» خو ستاسې ملگرو په قلمي مرسته یو څه قدر ژوندی شوی و. یو زه خو هیڅ نشم کولای او نه زما له لاسه څه کېږي. که په دې وختو کې د ښاغلي خادم صاحب مرسته له موږ سره نه ول، نو اخبار خو به د پخوانیو مهمو لیکوالو له آثارو بېخي محروم شوی و، ځکه چې ستا له خوا هیڅ رانغله، د تېرو ورځو لپاره خو ته قوي ځواب لرې، چې یو ډېر مهم کار در په غاړه و. اوس چې په خبر کابل ته راغلې، ولې دې اتحاد مشرقي هېرکړی دی؟

رښتین صاحب! په مشرقي کې د ډېرو خلکو مینه او محبت ستاسې په نسبت وینم او ستا غوره مضامینو او آثارو ته دلته تلوسه او تنده موجوده ده. «اتحاد مشرقي» ستا له قلمي ملگرتیا ډېره استفاده کړې ده او همېشه مو ستاسې لور ته انتظار او سترگې وې، نو موږ مه هېروه او د دې ځای علاقمندان خوشحاله ساته.

گل پاچا الفت

جلال آباد

(۱۳۲۶ ه.ش. کال)

یادډښت: دا ادبي ليک ارواښاد استاد گل پاچا الفت هغه مهال له جلال آباد (ننګرهار) څخه صديق الله رښتین په نوم کابل ته لېږلی و، چې دی د اتحاد مشرقي مسؤل مدیر او هغه د پښتو ټولنې مشر و.



سيند

(ادبي هنري نثر)

– تاسې څو ډوله نثرونه پېژنئ؟

– د ادبي نثر نوم مو اوریدلی؟

– کوم ادبي نثر مو لوستی دی؟

– ادبي نثر له عادي نثر سره څه توپیر لري؟

اوسني نثرونه د بڼې له مخې په دوو سترو ډولونو وېشل کېږي: ساده يا عادي

نثرونه او ادبي يا هنري نثرونه.

هنري ادبي نثرونه خپلې ځانگړنې لري. د همدغه ځانگړنو په لرلو سره له ساده

نثرونو څخه بېلېږي. په دغو ځانگړنو کې ترټولو ستره او مهمه ځانگړنه هنري او

ادبي ارزښت دی. هنري ادبي نثرونه ډېر ډولونه لري، چې ډېر مشهور يې لنډه کيسه،

ناول او ادبي ټوټه اونور دي. دلته مو په دې لوست کې د ارواښاد استاد الفت له

غوره نثرونه څخه د ((سيند)) په نوم يوه ادبي ټوټه را خوښه کړې ده.

د وچو ډاگونو دښتو او میرو له څنگه لوی سیند بهېږي، مگر دغې وچې بیدیا ته اوبه نه ورکوي.

په دغسې وچکالۍ کې چې په اوبو باندې سر ماتېږي، سیند لکه شوم بخیل په شتاب درومي او زموږ تندې ته نه گوري.

کله چې سیند په خپو راشي او آباد پټي هم له ځانه سره یوسي. همدغه سیند له موږ نه هغه بل خوا بل راز روان دی او له نورو سره یې رویه بل راز ده.

هلته دغسې وړانۍ نه کوي، دومره بخل نه لري. دغه راز بې رحمې پکې نشته. هلته د سیند په غاړه زرشویان له شگونه زر راباسي، ماهي گران پکې په خروارونو کبان نیسي او ښکاریان یې په لوی او ستر ډنډ کې هیلۍ ولي. هلته له سیندنه ډېرې لوبې او سترې ویالې بیلې شوي دي.

ډېر لوی لوی ډاگونه له اوبو لاندې شوې، کلي او ښارونه آباد شول، شارې ځمکې په ثمر راغلې، دغلو او میوو پکې څه کمی نشته.

هلته د سیند په مخکې لوی لوی بندونه جوړ شول، د برېښنا ماشینونه ودریدل، فابریکې او کارخانې په کارولویدې، خلک آباد او ماړه شول.

دا سیند ولې دلته دغسې او هلته هغسې دی.

موږ ته په قهر دی او پر هغوی پیرزوینه لري. دلته ډېر توند او په خېزو روان دی، هلته غلی او آرام بهېږي. دلته کوږ وږځي او هلته مجرا بدلوي. هلته پخپله ټاکلې لاره روان دی او بې لارې نه ځي.

په رښتیا چې سیند دلته ډېر وړانۍ کوي او هلته د یو نظام او قانون تابع دی، چې وړانۍ ته یې نه پرېږدي.

زموږ گناه د سیند پر غاړه ده!

سیند له موږ نه ډېر څه وړي دي او ډېر یې رانه وژلي دي. دا سیند خوني سیند دی او له موږ سره یې زړه دښمني ده. څو ځله یې زموږ کورونه وران کړي او آباد پټي یې

رانه په وارو وارو وږي دي.
 زموږ ټوله گناه د سيند په غاړه ده!
 سيند زورور دی او پر موږ باندې هر وخت ظلم او تيری کوي.
 آه! موږ خومره ناپوه يو چې دغه راز فکر کوو او پخپله گناه نه پوهېږو. موږ خپله گناه
 د سيند په غاړه اچوو.
 د سيند په غاړه خو موږ پراته يو، په رښتيا چې دا زموږ گناه ده، د سيند نه ده.
 سيند له چا سره د ښمني نه لري.
 سيند هر تېري ته اوبه ورکوي او د هر چا خيرنې جامې پاکوي.
 سيند پوخ کار غواړي او پاخه بندونه ورته پکار دي.
 که زموږ کار پوخ وای او زموږ بندونه پاخه وای، زموږ ويالې نه وچيدې او زموږ
 پټي اوبونه وړل.
 موږ د سيند په بندوبست پوه نه شوو او له سيند نه موکار وانخيست.
 دا سيند د ژوند او حيات سيند دی.
 په ده کې دورانی او ودانی دواړه قوتونه موجود دي.
 سيند د هر چا ظرف او استعداد ته گوري، هغومره اوبه ورکوي.
 د منگي خاوند او د منگوتي خاوند ته سيند برابره برخه نه ورکوي او نه وړو
 لښتيتوته دويالو په اندازه څه ورکولی شي.
 سيند د هر چا کارته گوري او هغسې ورسره کوي، يعنې خام بندونه وړانوي او پاخه
 بند ته ځان تسليموي.
 هغه څوک چې د ژوندانه سيند پخپل سرپرېږدي او يوه معينه مجراء ورته نشي ټاکلی،
 له ژوندانه استفاده نشي کولی.
 (گل پاچا الفت _ غوره نثرونه)

گل پاچا الفت:

د میرسیدجان پاچا زوی و. په (۱۲۸۷) لمریز کال د لغمان د عزیزخان کڅ په سیمه کې زېږېدلی و. د پښتو ژبې پیاوړی لیکوال، شاعر، علمي او فرهنګي شخصیت تېر شوی. کلونه کلونه یې د هېواد په علمي فرهنګي ادارو کې د علمي غړي، لیکوال، مدیر او لوی رئیس او د کابل پوهنتون د ادبیاتو، حقوقو او سیاسي علومو د پوهنځیو د استاد په توګه دنده سرته رسولې ده. څو دورې یې په ملی شورا کې د ننگرهار او لغمان د خلکو د ټاکل شوي استازي او وکیل په توګه هم کار کړی دی.

پر (۱۳۵۶) لمریز کال د لیندۍ د میاشتې په (۲۶) نېټه په کابل کې مړ او د لغمان د عزیزخان کڅ په هدیره کې خاوروته سپارل شوی دی. د گل پاچا الفت په مطبوعاتو کې په سلګونو مقالو سربېره په لس ګونو ځانګړي علمي، ادبي منظوم او منثور کتابونه هم چاپ شوي دي. د بېلګې په توګه یې غوره نثرونه، غوره شعرونه، لیکوالي، پښتو سندري، لوړ خیالونه او ژور فکرونه او ادبي بحثونه یادوو.

د متن لنډیز:

لیکوال په دې ادبي ټوټه کې په ډېره خوږه ادبي ژبه د یوه لوی سیند یادونه کوي، چې زموږ د هېواد او یو بل ګاونډي هېواد تر مینځ بهېږي، خو موږ ورڅخه د خپلې بې علمۍ او بې کارۍ له امله هیڅ ګټه نشو اخیستلای، ځمکې موشارې او سپرې پرتې دي. کال په کال چې سیند توپاني کېږي، نو زموږ خواته ډېرې ځمکې او کورونه وږي، خو په هغه بله خوا کې خلکو ته د هغوی د کار او زیار په نتیجه کې ډېر ګټور واقع شوی. د اوبو او برېښنا بندونه یې پرې جوړکړل، ځمکې یې پرې خړوبې کړي او د ودانۍ اوسمسورتیا لامل ګرځیدلې دی.

وروسته بیا لیکوال همدغه سیند له انساني ژوند سره تشبیه کوي او دا وایي چې ژوند یو الهي نعمت دی دا په خلکو پورې اړه لري چې له دغه نعمت څخه څه ډول استفاده کوي. په ښو چارو کې یې تیروي، که په بدو او ناوړه چارو کې.



۱- ښوونکی دې متن ولولي اصلي معنا او مفهوم دې زده کوونکو ته ووايي. ستونزمنې کلمې دې له معنا سره پر تخته وليکي.

۲- زده کوونکي دې تختې ته وروبولي چې پر تخته لیکل شوې کلمې په مناسبو جملو کې وکاروي ښوونکی دې د اړتیا پرمهال مرسته ورسره وکړي.

۳- زده کوونکي دې په وار سره د متن یو پر یو پرگراف نورو ټولگیوالوته ولولي. ښوونکی دې د اړتیا په مهال مرسته ورسره وکړي.

۴- زده کوونکي دې په دریو ډلو ووېشل شي او دې ته دي وگومارل شي چې متن ولولي، یوه ډله دې په متن کې د عربي کلمې، بله دې دري کلمې او دریمه ډله دې سوچه پښتو کلمې په نښه کړي. د هرې ډلې استازی دې د خپلې ډلې په نښه کړې کلمې د تختې پر مخ وليکي.

۵- ښوونکی دې زده کوونکي په نوبت سره تختې ته وروبولي، چې هغه په نښه کړې عربي، دري او پښتو کلمې معنا کړي. ښوونکی دې د اړتیا په مهال ورسره مرسته وکړي. زده کوونکی دې هغه پخپلو کتابچو کې وليکي.

۶- زده کوونکي دې وگومارل شي چې متن یو ځل بیا په ډېر غور ولولي او په هغه کې راغلي ادات دې په نښه کړي. یو یو دې خپل په نښه کړي ادات ووايي، ښوونکی دې له هغو څخه یو گډ لست جوړ او پر تخته دې یې وليکي.

۷- زده کوونکي دې د ټولگي مخې ته وروبلل شي، چې ددې متن مفهوم په لنډو عبارتونو نورو ټولگیوالوته ووايي.

۸_ په لاندې پوښتنو دې د لوست د زده کړې ارزونه وشي:

- سيند ولې يوه خوا ورله او هغې بلې خوا ته يې زبان نه شو اړولې؟
- ولې د سيند يوې خوا ته ځمکې شاري او دښتې پرتې او پر هغه بله خوا يې باغونه او سمسورې کړوندې وې؟
- آيا خلک پر حقه و و چې له سيند څخه گيله وکړي چې دوی ته زبان رسوي؟
- موږ څنگه کولی شو د خپل هېواد له سيندونو څخه گټه واخلو؟
- د سيندونو مهار کېدل امکان لري؟
- د سيند له اوبو څخه په کومو برخو کې کار اخيستلای شو؟
- ليکوال د انسان ژوند له سيند سره تشبيه کړی دی، د شباغت وجه يې څه ده؟
- له ژوند څخه بايد څه ډول گټه واخلو؟
- که څوک د ژوندانه بهير د سيند د اوبو په څېر په خپل سر پرېږدي څه ډول پايلې به ولري؟
- له دې لوست څخه مو څه پند او انتباه واخيستله؟


کورنۍ دنده



زده کوونکي دې دکورنۍ دندې په توگه د کوم ليکوال دغه ډول د ادبي نثر بيلگه او يا دې پخپله يو ادبي نثر وليکي او هغه دې د پښتو لوست په راتلونکي ساعت کې نورو ټولگيوالو ته ولولي.

محاورة

د انگليسي ژبې د زده کړې د کورسونو په هکله خبرې اترې



— تاسې له پښتو او دري پرته په نورو کومو ژبو پوهېږئ؟

— په کومه بهرنۍ ژبه خبرې اترې او ليکل کولی شئ؟

— د بهرنيو ژبو زده کړه څه گټه لري؟

وايي که څوک په يوه ژبه وپوهېږي يو تن دی، که په دوو وپوهېږي دوه تنه او که په دريو وپوهېږي درې تنه دي. همدغسې چې يو څوک هر څومره په ډېرو ژبو وپوهېږي په هماغه اندازه يې د پوهې کچه لوړه او شخصيت يې په علمي او ټولنيز لحاظ له اهميت څخه برخمن کېږي.

په دې لوست کې مو درته د ژبې د زده کړې او په کورسونو کې د شموليت په اړه يوه محاوره ترتيب کړې ده. دا په پښتو ژبه کې ستاسې د خبرواترو کولو ځواک هم پياوړی کوي او هم د نويو کلماتو له زده کړې سره سره په کورسونو کې د شموليت خبرې اترې در زده کوي.

جمال: او هو میونده اوس خوښوونځي ته د تگ وخت هم نه دی، چیرته روان یې چې کتابونه دې په لاس کې دي؟

میوند: جماله سترې مه شې!

جمال: خوار مه شې.

میوند: دا د ښوونځي کتابونه نه دي، د انگلیسي ژبې د زده کړې کورس ته ورځم، انگلیسي زده کوم.

جمال: زه خو وایم چې څنگه دې داسې بې وخته کتابونه درسره اخیستي او روان یې. میوند: جمال: کورسونه خو د ښوونځي په وخت کې نه وي، سهار او ماښام وې، ته هم کولې شې کورس ووايې.

جمال: پرېږده بابا د ښوونځي کتابونه دې چیرته سم یاد کړل چې اوس لانورې ژبې زده کوي.

میوند: و ساده گله! خو په ښوونځي کې هم راته نورې ژبې وایې، دا هم د ښوونځي مضمونونه دي کنه.

جمال: خو بس دی همالته ښوونځي کې یې زده کوو کنه، نور ورته څه حاجت دی. میوند: ستا خبره سمه ده، په ښوونځي کې یې هم لولو، خو که په کورس کې یې زده کړو نو ښه به موزده شي، بیا به د ښوونځي ترپایه پورې د ژبو په زده کړه کې ستونزه ونه لرو.

جمال: میونده ستا هم ډېرې یادې دي، سر ورپسې مه خوږ وه!

میوند: نه، نه جمال جان! دا خبره به نه کوي، د هرې باندنۍ ژبې زده کول ډېره گټه لري.

جمال: ښه، چې زده یې کړو، نو څه گټه لري؟

میوند: گټه خو یې داده چې یو خو به دې یوه بهرنۍ ژبه زده کړي وي، د هماغې ژبې له ویونکي سره به پرې خبرې کوي او هم به په هماغه ژبه کې مطالعه کوي.

جمال: نو انگلیسي خو د ټولې دنیا د خلکو ژبه نه ده کنه؟

میوند: ستا خبره سمه ده، انگلیسي د ټولې دنیا د خلکو ژبه نه ده، خو نن سبا په ټوله دنیا

کې ډېر خلک په انگلیسي پوهېږي.

جمال: نو انگلیسي دومره اهمیت پیدا کړی چې د ټولې دنیا ډېر خلک پري پوهېږي.
میوند: هو بالکل همدغسې ده، انگلیسي نن سبا د علم ژبه ده، په انگلیسي ژبه کې د ټولو
علومو په اړه پوهانو کتابونه لیکلي دي، نو هر څوک چې په هره برخه کې معلوماتو ته اړتیا
ولري په انگلیسي کتابونو کې یې پیدا کولی شي.

جمال: لکه څه ډول معلومات، ته خو لږ معلومات راکړه.
میوند: ښه راته غور شه: لکه د ساینس، کمپیوټر، جغرافیه، تاریخ، ارواپوهنې، انجینرۍ،
طب، ژورنالیزم، ادبیات، ... څه به درته ووايم خلک وايي چې د هر څه په اړه په انگلیسي
ژبه کې معلومات شته.

جمال: یاره میونده رښتیا دې وویل، چې دومره معلومات په انگلیسي ژبه کې شته، دا
خو په رښتیا چې یا ډول یې ضروري خبره ده.

میوند: جمال جان! د انگلیسي او نورو بهرنیو ژبو زده کول بله داگټه هم لري چې له
هماغه ژبو څخه د هر ډول علومو کتابونه خلک خپلو ژبو ته را ژباړلی شي.
جمال: یعنې چې که موږ انگلیسي زده کړو خپلې پښتو ژبې ته به ډېر کتابونه را ترجمه
کړو.

میوند: بالکل چې له دې کار سره به زموږ په ژبه کې خلکو ته علمي معلومات ډېر شي
اوله بل لوري به مو خپلې ژبې او خلکو ته خدمت کړی وي.
جمال: په رښتیا چې د نورو ژبو زده کول ډېر گټور کار دی.

میوند: جماله! بله خبره داده چې نن سبا خو په دنیا کې په پوهنتونونو کې زده کړې هم په
انگلیسي ژبه دي. که انگلیسي موزده وي هلته به مو ډېرې ستونزې حل وي.

جمال: میونده: ما اوریدلي چې نن سبا کمپیوټر او نور تخنیکي وسایل ټول په انگلیسي
ژبه دي، نوکه په کوم دفتر کې کار کوو حتماً مو باید کمپیوټر زده وي او ورسره انگلیسي
ژبه، چې په کمپیوټر باندې وپوهېږو.

میوند: بالکل همدغسې ده، ما همدغه خبرې په پام کې ونیولې. زه ورغلم چې په کورس
کې ځان شامل کړم.

جمال: زه هم غواړم د انگليسي ژبې کورس ووايم، خوښه نه پوهېږم چې څنگه ځان شامل کړم.

ميوند: دا خو اسانه خبره ده د کورس ادارې ته به ورشو د کورس مدير به دې شامل کړي.

جمال: بس همدومره خبره ده؟

ميوند: نه، کورس به درنه د درس ويلو په مقابل کې يوه اندازه پيسې واخلي، نوم به دې په حاضري کې وليکي او شامل به شي له خبره.

جمال: ښه سمه ده، پيسې هم راسره تيارې په جيب کې شته، خوزه او ته به په يو ټولگي کې درس وايو.

ميوند: نه نه جمال ته له ما سره په يوه ټولگي کې درس نه شي ويلی.

جمال: ولې؟ ته نه غواړې چې زه له تا سره په يوه ټولگي کې درس واویم؟

ميوند: نه، نه دا خبره نه ده، ته بايد په کورس کې انگليسي له لومړي ټولگي نه شروع کړې، چې سمه دې زده شي. ما خو مخکې شروع کړې ده.

جمال: خو سمه ده، له اول ټولگي نه يې شروع کوم، تا به هم همدغسې کړي وي کنه....

ميوند: هو ما هم له لومړي ټولگي نه پيل کړه زه اوس په دويم کتاب يا دويم ټولگي کې يم، نو ځکه مې تاته وويل چې ته له ما سره په يوه ټولگي کې درس نه شی ويلی.

جمال: ښه ښه اوس وپوهيدم، يعنې چې ته مخکې يې.

ميوند: هو بالکل همدغسې ده زما پنځمه شپږمه مياشت ده، په دې کورس کې.

جمال: سمه ده هيڅ خبره نه ده، زه به په لومړي ټولگي کې ځان شامل کړم.

ميوند: راځه نو چې اوس د کورس ادارې ته ورشو، چې مدير صاحب دې شامل کړي.

جمال: (په خوښۍ) درځه چې ورشو.

د متن لنډيز:

د ژبې د زده کړې مهارتونه څلور دي اوریدل – خبرې کول، لوستل اولیکل، خبرې اترې د ژبې د زده کړې یو مهم مهارت دی. چې ددې مهارت په عملي کولو سره د خبرو کولو ځواک غښتلی کېږي او د لغاتو زېرمه زیاتېږي. زده کوونکو ته په کار ده چې له خپلو ټولګیوالو سره تل خبرې اترې وکړي. په خبرو کې پر خپلو تیروتنو ونه شرمېږي او یو د بل تیروتنه اصلاح کړي.

فعالیتونه



۱- زده کوونکي دې متن په چوپه خوله ولولي. ستونزمن لغات دې په نښه او له ښوونکي دې دهغو معنا وپوښتي.

۲- ښوونکي دې هغه ستونزمنې کلمې پخپله د زده کوونکو په مرسته او که هغوی یې نشي کولی پخپله دې یې حل کړي. زده کوونکي دې هغه پخپلو کتابچو کې وليکي.

۳- یو یو زده کوونکي دې د ټولګي په وړاندې د یوې بهرنۍ ژبې د اهمیت او ددې په هکله چې دې به په خپله کومې بهرنۍ ژبې زده کوي، خبرې وکړي. ښوونکي دې د اړتیا په مهال دهغوی د خبرو د سمون لپاره مرسته ورسره وکړي.

۴- دوه دوه تنه زده کوونکي دې د ټولګي مخې ته وروبلل شي، یو دې د جمال او بل دې د میوند د خبرو تمثیل وکړي. دا لړۍ دې په ټول ټولګي کې پلې کړای شي.

۵- زده کوونکي دې په نوبت سره د ټولګي مخې ته ورشي او د لوست مفهوم دې پخپلو الفاظو نورو ټولګیوالو ته ووايي.

۶- په دې لاندې پوښتنو دې د لوست د زده کړې ارزونه وشي:

- د یوې بهرنۍ ژبې زده کړه څه ارزښت لري؟
- خبرې اترې د ژبې په زده کړه کې څه تاثیر لري؟
- د ژبې په زده کړه کې له خبرو اترو پرته زده کوونکي ته نور څه کول په کار دي؟
- د یوې بهرنۍ ژبې له زده کړې نه موږ کومې ګټې اخیستلای شو؟
- د یوې بهرنۍ ژبې زده کړه ستاسې د معلوماتو په زیاتوالي کې څرنگه او څه ډول ارزښت لري؟

کورنۍ دنده



زده کوونکي دې په کور کې د کورنۍ دندې په توګه د بهرنۍ ژبې د زده کړې او اهمیت په هکله څو کرښې مقاله وليکي او په راتلونکي درسي پښتو ساعت کې دې هغه نورو زده کوونکو ته ولولي.

چې دروغ تر خولې وباسي کله خوله ده

چې رښتیا تر خولې وباسي خوله هغه ده


x x x

چې کردار دې له گفتاره سره سم نه دی

تش گفتار واړه په ځان باندې نفرین دی

((خوشحال خان خټک))

فکر او عمل



- څوک ویلی شي چې فکر څه ته وایي؟
 - فکر او عمل څه اړیکې او رابطه سره لري؟
 - د کړنې یا عمل لپاره فکر څومره ضروري دی؟
 د فکر لغوي معنا ذهني بوختیا، هاند او هڅه ده. په اصطلاح کې د یو څه د موندلو
 او پرې پوهیدلو لپاره د ذهني ځواک او قوت کار ولوته فکر وایي.
 عمل کړنې یا د یو کار او فعالیت سرته رسولوته وایي.
 د هرې چارې تر سره کولو لپاره لومړی پر هغې فکر کول ضروري دي او همدارنگه
 که فکر ته د عمل جامه وانه غوستل شي یا په عمل کې پلي نشي ارزښت او اهمیت
 نشي پیدا کولی.
 په دې لوست کې مو د پوهاند استاد رښتین یوه ادبي لیکنه د «فکر او عمل» تر
 سرلیک لاندې خوښه کړې، چې په ادبي ژبه د فکر او عمل د خپل منځي اړیکو او د
 دواړو د پېژندنې په هکله ډېرې د پند او خوند خبرې لري.

څوک فکر کوي، مگر کار يې د لاسه نه کېږي.
ځينې په کار کولو کې تکره وي، مگر د عمل په ډگر کې هيڅ نه وي.
ځينې د کار او عمل مېړني وي، مگر په سوچ او تدبير کې بې کاره وي.
چاته يوازې فکر او جاج وهل ښه ښکاري او د چا په نظر کې د عمل او کار کولو
صفت لويه ښيگڼه وي.

څوک خپل ډېر قيمتي وخت په سوچ او جاج تيروي او ځينې په پټه خوږه په غښتليو
لېچو له کار کولو څخه ډېر خوند اخلي.
چاته ډېر سوچ او فکر کول خوند ورکوي او څوک د کار کولو په زور د ژوندانه په
سيند کې لامبو وهي.

څوک تش د هوا د باد پيمانه کوي او ځينې د حقيقت په تله کې د ژوند مرغلرې تلي.
څوک په خبرو اترو خپل بازار گرمول غواړي او څوک د کار په ارزښتناکو مرغلرو
د نړۍ بازار ښايسته کوي.

لنډه دا چې څوک د فکر ملگري او څوک د عمل مينان دي.
لاکن په واقعيت کې د انسان کامل والی په فکر او عمل دواړو پورې تړلی دی. د
ژوندانه تله هله برابره او سمه درېږي، چې دواړه پلې يې په تول کې يو رنگ وي. يعنې
په يوه اندازه په يوه پله کې فکر او په بل کې عمل وي.
که چا د ژوندانه دغه مقياس او کچ ميچ په لاسو ونيو، يعنې هم يې فکر وکړ او هم
يې د عمل جامه ورواغوستله، نو کاميابي د هغه پښې ښکلوي.

د کاميابۍ راز په فکر او عمل دواړو کې پروت وي. ښايي چې هر څوک په تيره
بيا مشران د فکر اويا کولو او عمل تله په لاس کې ونيسي او د ژوندانه لوی او واړه
کارونه پرې وتلي. د نړۍ ډېر نوميالي کسان او د ملتونو او قومونو مشران د فکر او
عمل په گانه يوشان ښايسته وو. دوی هم فکر کاوه او هم يې د عمل لباس پرغاړه و.
فکر او عمل دوه غبرگونې وروڼه دي. دواړه په شريکه د ژوندانه هر ډول دروند
پېټې پورته کولای شي.

که د فکر سره عمل نه وي، نو تش تيکی گڼل کېږي. او که له عمل سره فکر نه وي،
نو د بې کاره او پخې تورې مثال لري. فکر او عمل د انسانيت د تکميل پخې او اساسي

ستني دي. فکر او عمل د الوتلو قوي وزرونه دي، فکر او عمل د سعادت او نیکمرغۍ پاڅه او کلک بنسټونه (تهډابونه) دي.

فکر او عمل د نجات او ژغورنې قوي مټې دي. بې فکره عمل او کار بې نتیجې سترېا او بې مطلبه لامبو ده. او بې عمله فکر د خوب دنیا جوړول او خوشې دماغ سترې کول دي.

که څوک غواړي چې د ژوندانه له خوږو څخه خوند او لذت واخلي او نیکمرغي یې په برخه شي، ښايي چې هم فکر وکړي او هم خپل فکر ته د عمل جامه ورواغوندي. دغه ده په نړۍ کې دکامیابی ډېره غوره او گټوره لاره!

(پوهاند رښتین - د ژوند پلوشې)

پوهاند صديق الله رښتین په (۱۲۹۸) لمريز کال کې زېږېدلی او په (۱۳۷۷) لمريز کال کې مړ دی. د پښتو ژبې پیاوړی لیکوال او ادیبوه و. کلونه یې د پښتو ټولنې د ریاست او مشرۍ چارې سرته رسولي، سربېره پردې د کابل پوهنتون د ادبیاتو د پوهنځي استاد و. له دغې لارې یې د وطن د اولادونو په روزنه کې ستره ونډه تر سره کړې ده. په سلگونو مقالې یې د هېواد په مطبوعاتو کې خپرې شوي او تر (۷۰) زیات علمي، ادبي او معلوماتي کتابونه یې چاپ شوي دي. د ځینو نومونه یې دا دي د پښتو ادب تاریخ، پښتو گرامر، ژېدود، د ژوند پلوشې، د ښکلا پلوشې، پښتو نثره نډاره، پښتني لارښود او نور.

د متن لنډيز:

فکر او کار یا عمل کول دواړه یو له بله لازمي او ضروري دي. یوازې فکر او سوچ کول، چې عمل ورسره نه وي څه گټه نه لري او همدارنگه بې فکره او بې هدفه کار هسې خپل ځان سترې کول دي، هېڅ گټه نه لري. موږ باید فکره او عمل دواړه سره ملگري کړو، د هرې چارې د سرته رسولو لپاره لومړی ښه فکر وکړو او بیا هغه سرته ورسوو. د انسان د نیکمرغۍ او بریالیتوب راز په همدې کې نغښتی دی، چې خپل هر کار په پوره فکر او تدبیر سره وکړي او هغه فکر ته د عمل جامه واغوندي.



- ۱- زده کوونکي دې وگوماري چې هغوی متن په چوپه خوله ښه په غور سره ولولي او په هغه کې دې هغه لغتونه او کلمې په ښه کړي، چې په معنا یې نه پوهېږي.
- ۲- زده کوونکي دې په وارسره پاڅېږي او هغه ستونزمنې کلمې دې ووايي چې په ښه کړي یې دي، ښوونکي دې هغه پر زده کوونکو او یا په خپله معنا کړي.

۳- زده کوونکي دې په وار سره د ټولګي مخې ته ورشي او د متن مفهوم دې پخپلو الفاظو نورو ټولګیوالو ته ووايي.

په دې لاندې پوښتنو دې د لوست د زده کړې کچه و ارزول شي:


- فکر کول څه ته وایي؟
- کار او عمل څه شی دی؟
- بې فکره کار څه زیانونه لري؟
- فکر کول او بیا کار کول څه ګټه لري؟
- خپل فکر ته څنګه د عمل جامه واغونډو؟



ښوونکي دې دا لاندې بیت زده کوونکو ته ورکړي، چې د هغې د معنا او مفهوم په هکله لږ تر لږه پنځه کرښې په کور کې ولیکي او په راتلونکي پښتو درسي ساعت کې دې هغه نورو ټولګیوالو ته ولولي:

بې له فکره چې څوک کار کړي خوشې زیار کړي
چې بې فکره کړي کارونه ځان به خوار کړي

د پاچا خان تعليمي لارښوونې



_ د عبدالغفار خان، پاچا خان او فخر افغان په نوم څوک پېژنئ؟

_ د هغه په اړه څه معلومات لرئ؟

عبدالغفار خان، چې په پاچا خان مشهور او د «فخر افغان» په وياړلي لقب لمانځل شوی، په پښتونخوا کې د پښتون ولس له نومياليو ملي او سياسي مشرانو څخه و. کلونه کلونه يې د خپل ولس د آزادۍ لپاره د انگرېزي بنسټپالک په وړاندې مبارزه کړې ده. د زندان ستونزې او جلا وطنۍ يې گاللي دي.

په دې لوست کې به د نوموړي ښوونيزې روزنيزې لارښوونې ولولو او پر هغو هلوځلو به يې بحث وکړو چې د خپل ولس د ښوونې او روزنې لپاره يې تر سره کړي دي.

عبدالغفار خان (پاچا خان) د پښتونخوا د پېښور د هشنغر د اتمانزو د سيمې د بهرام خان په کور کې هغه مهال (۱۸۹۰ م.) سترگې نړۍ ته پرانستي، چې د هند پر لويه وچه او د پښتونخوا پر سيمو د انگرېزانو بنکيلاکي منگولې ښخې وې.

عبدالغفار خان د استعمار نادودې او زور زياتي هم په خپلو سترگو ليدل او د خپل ولس خپلې حالت هم ورمعلوم و. هغه دا درک کړې وه چې ټولنه يې بيسواده او له ليک لوست نه بې برخې ده. تر څو چې دوی د علم او پوهې په وسيله سنبال نه شي، نه خپل ځان پېژندلی شي او نه خپل حقونه. هغه ددې کار لپاره د مدرسو په جوړولو پيل وکړ او لومړنۍ مدرسه يې په (۱۹۱۰ م.) کال د مولوي عبدالعزیز په مرسته جوړه کړه او بيا د مدرسو جوړولو لړۍ ډېره پراخه شوه. څو کاله وروسته يې يو بل عملي اقدام ته لاس اوږد کړ. هغه دا چې: لومړی يې د خپلې لارې همفکره ملگري پيدا کړل او بيا يې په (۱۹۲۱ م.) کال د ((انجمن اصلاح الافغانه)) په نوم يو ټولنيز، سياسي، اصلاحي غورځنگ او ډله رامينځته کړه.

دې ډلې د خلکو د وېښولو، پوهولو لپاره هلې ځلې پيل کړې. لومړی يې په اتمانزو کې د ((آزاد سکول)) په نامه يو ښوونځی جوړ کړ. د هغه لپاره يې ښوونکي او زده کوونکي پيدا کړل. ددې ښوونځي جوړولو موخه دا وه چې دولس اولادونه پکې ليک لوست زده کړي او هغوی باسواده شي. د انجمن د تگلارې له مخې په دې ښوونځي کې ديني او عصري علوم دواړه زده کوونکو ته ښودل کيدل.

د غه وخت ښوونځي ته د استادانو له پيدا کولو څخه د زده کوونکو پيدا کول ډېر ستونزمن وو. ځکه چې د انگرېزانو د تبليغ په وسيله په عصري ښوونځي کې له زده کړې نه خلکو ډېره کرکه کوله، نو د انجمن اصلاح الافغانه مشرانو خپل زامن په هغه کې شامل کړل. د عبدالغفار خان زامن عبدالغني خان او ولي خان ددې ښوونځي له لومړنيو زده کوونکو څخه دي.

پاچا خان پخپلو خاطراتو ((زما ژوند او مبارزه)) کې ليکي چې: ((انگرېزانو زموږ له ښوونځيو څخه کرکه کوله. چې موږ به نوي ښوونکي مقرر کړل، نو هڅه به يې کوله

چې هغوی تهديد او وويروي. که چيرې به ددوي تهديد بې اغېزې و، نو بيا به يې هغوی د ښونتخواوو په ورکولو باندې له موږ نه لرې کول.

انگرېزانو د پښتنو دغه علمي او تعليمي حرکت ډېر خطرناک گانه، نو ځکه يې لومړی پاچا خان وگواښه او بيا يې د ښوونځي ځينې ښوونکي او پخپله پاچا خان بنديان کړل. دغه علمي تعليمي حرکت ډېر ژر وده او پرمختيا وکړه. د پښتونخوا په ډېرو سيمو کې د هلکانو او نجونو ښوونځي جوړ شول. د ليک لوست زده کړه د عبدالغفار خان تر مشرۍ لاندې د همدې غور ځنگ په برکت عامه شوه. پاچا خان ليکلي دي چې د خلکو له ليک لوست سره مينه زياته شوه. ډلې ډلې خلک راتلل او ويل به يې چې زموږ په کلي کې ښوونځي جوړ کړئ.

د ښوونيزو روزنيزو چارو په لړ کې د پاچا خان بل مهم کار دا و چې د مخه په پښتني ټولنه کې د کتاب او اخبار لوستلو عموميت نه درلود. نو يې خلکو ته د اخبار او کتاب د مطالعې سپارښتنه کوله. د ((پښتون)) په نامه يې يو مجله هم خپره کړه، دا مجله چې تر اوسه خپرېږي، د خلکو په ذهني بيدارۍ او پوهاوي کې يې ډېره ستره ونډه لرلې ده.

د غفار خان په تعليمي کارونو کې يو دا هم و چې خلک به يې د کار کسب د زده کړې له پاره هڅول. د سوداگرۍ او د کرنې ځينې چارې، لکه باغواني او نورې چارې چې دا وخت خلکو ته د شرم وړ کارونه ښکارېدل. ددې ترڅنگ چې خلکو ته يې د هغو گټې ښودلې، پخپله به يې دا ډول کسبونه تر سره کول، چې نور ورته مخه کړي. هغه و چې په ولس کې خلکو د ده په پيروي بېلابېل کسبونه او کارونه پيل کړل او چې د هغو په گټه او ښيگڼه پوه شول، نو عموميت يې پيدا کړ. پاچا خان خلکو ته د هغو ناوړه دودونو د پرېښودلو په اړه لارښوونه کوله، چې مالي او ټولنيز زيانونه لري. لکه ولور، په ودونو او مړو کې بې ځايه لگښتونه. خلکو ته به يې ورښودل چې د ښځو حقونو ته درناوی وکړي او هغه ومني. ددې چارو ښيگڼې به يې پخپله عملاً خلکو ته ورښودلې. نوموړي به ويل: ((خدای خو نر او ښځه د دنيا د آبادۍ دوه ملگري پيدا کړي دي او د بشريت د گاډۍ دا دوه پايې دي. دا گاډۍ په يوه پايه نشي چلېدۍ)).

تر دغه وخته په پښتني ټولنه کې د نجونو زده کړه يوه لويه ستونزه وه. نجونو اجازه نه درلوده، چې د زده کړې لپاره ښوونځي ته ولاړې شي. پاچا خان په خپلو خاطراتو کې ليکي: «اول ما خپله لور په ښوونځي کې داخله کړه او په دې کار باندې زما خپلوان، دوستان او زما خسرگنۍ هم له مانه خفه شول. وروسته بيا لويو لويو خانانو خپلې لورگانې په ښوونځيو کې داخلې کړې او په دې توگه ورو ورو د نجونو په زده کړه بنديز کم شو»

پر (۱۹۲۹م.) کال چې دا نجمن اصلاح افغانه نوم په «خدايي خدمتگار تحريک» بدل شو، د پاچا خان تر مشرۍ لاندې دغه تحريک خپلو علمي، تعليمي، ټولنيزو او اصلاحي چارو تر سره کولوته دوام ورکړ. دغه نوميالي مشر به تل خلکو ته ويل چې: «د خداي خدمت ته ملا وتړئ» هغه به دا څرگندوله: معلومه ده چې خداي ﷻ د بنده خدمت ته اړ نه دی، خو د خداي ﷻ د مخلوق خدمت د خداي په لاره کې خدمت دی. فخر افغان بابا دغه خدمت ته له هر څه نه لومړيتوب ورکاوه. خپل ټول ژوند يې د خلکو د پوهونې او ټولنې د سمون لپاره په همدغو اصلاحي او ښوونيزو روزنيزو خدمتونو کې تير کړ. کلونه کلونه يې د زندان او جلا وطنۍ ستونزې وگاللې، د خپل ولس د رېښتني خدمتگاري وياړ يې په برخه شو.

د متن لنډيز:

پاچا خان (عبدالغفار خان) په پښتونخوا کې د پښتون ولس يو نوميالی مشر و. داسې مهال زېږېدلی و، چې په پښتونخوا باندې د انگرېزي ښکېلاک (استعمار) منگولې ښځې او پر خلکو يې ډول ډول زور زياتی کاوه. پاچا خان چې رالوی شو، د لوړ ملي احساس او بيداره شعور څښتن و. غوښتل يې چې خپل قوم او ولس د

بنسکېلاک له ظلم او زوره خلاص او خپلواکي ترلاسه کړي. هغه دا درک کړې وه چې په قوم کې يې بېسوادي خپره ده او تر څو د علم او پوهې په وسيله سنډال نه شي، نه خپل ځان پېژندلی شي او نه خپل حقونه. نو لومړی يې د مدرسو په جوړولو پيل وکړ. ځينې مدرسې يې جوړې کړې او پښتانه يې علم او پوهې ته وهڅول، بيا يې د نورو ملگرو په مرسته د انجمن اصلاح افغانه په نوم يو ټولنيز اصلاحي او سياسي غورځنگ رامنځته کړ. ددغه غورځنگ له لارې يې لومړی په خپله سيمه اتمانزو او بيا په نوره پښتونخوا کې عصري ښوونځي جوړ کړل او په خپل قوم کې يې ښوونه او روزنه عامه کړه. ددې ترڅنگ يې خلک مطالعې، کتاب او اخبار لوستلو ته هڅول، د پښتون په نامه يې په پښتو ژبه د يوې مجلې خپرول پيل کړل. د نجونو د زده کړې لپاره يې ښوونځي جوړ کړل. خلکو ته يې د سوداگرۍ او نورو کسبونو د زده کړې لارښوونې او سپارښتنې کولې او هغوی ته يې عملاً د دې چارو ښېگڼې ښودلې. دغسې يې د خپل ولس د ښوونې او روزنې لپاره نه سترې کيدونکې هلې ځلې وکړې. ځکه يې نو د خلکو او ولس د رښتينې خدمتگاري وياړ په برخه شوی او د ((فخرافغان)) په درانه لقب يې لمانځلی دی.

فعاليتونه



- ۱- زده کوونکي دې وگومارل شي، چې د لوست متن په چوپه خوله له ځان سره ولولي او ستونزمنې کلمې پکې په نښه کړي.
- ۲- ښوونکی دې د زده کوونکو په نښه شوې کلمې له تکرار پرته د لست په ډول پر تخته وليکي. کلمې دې په زده کوونکو معنا کړي، هغه لغتونه چې هغوی يې معنا کولی نشي، ښوونکی دې دهغو معنا پر تخته وليکي.

۳- زده کوونکي دې په وارسره د متن یوه یوه برخه ولولي، ښوونکی دې د اړتیا پر مهال په سمه لوستنه کې مرسته ورسره وکړي.

۴- زده کوونکي دې په وارسره د ټولګي په وړاندې د متن مفهوم پخپلو الفاظو ووايي.

۵- زده کوونکي دې په وارسره تختې ته ولاړشي او له معنا شویو لغتونو څخه دې یو یو په مناسبه جمله کې وکاروي.

۶- په دې لاندې پوښتنو دې د لوست د زده کړې کچه و ارزول شي:

- د پاچا خان اصلي نوم څه و؟
- د فخر افغان او یا پاچا خان لقبونه چا ورکړي دي؟
- پاچا خان څه ډول شخصیت و؟
- انګرېزانو ولې هغه بندي کړ؟
- پاچا خان ولې د خپل ولس د ښوونې او روزنې مسئلې ته ډېره پاملرنه وکړه؟
- هغه د ولس د اولادونو د ښوونې او روزنې لپاره لومړی څه وکړل؟
- د کار کسب زده کولو ته یې خلک څه ډول هڅول؟
- پاچا خان د کوم ټولنیز او سیاسي غورځنګ بنسټ ایښی و؟
- پاچا خان د نجونو د زده کړې په برخه کې څه وکړل؟

کورنۍ دنده



زده کوونکي دې دخپلې سیمې د یو علمي، فرهنګي یا یو ټولنیز شخصیت د پېژندنې په اړه څو کرښې لیکنه وکړي او په راتلونکي پښتو درسي ساعت کې دې هغه نورو ټولګیوالو ته ولولي.

متلونه



– متلونه د څه لپاره ویل کېږي؟

– یو متل و وایی، مقصد او د کارونې ځای یې په گوته کړئ.

متلونه د هرې ژبې په ولسي یا شفاهي ادبیاتو کې ارزښتمنه برخه جوړوي.

متلونه په ژبه کې هغه پخې، خوږې خبرې یا لنډې ویناوې دي، چې د ټولنیزو

تجربو په لږکې را منځته شوي وي. په دغو لنډو لنډو جملو کې ډېر لوی مفهوم

بیان شوی او د یوې تجربې نتیجه پکې نغښتې وي.

په دې لوست کې د ولسي ادب دا مهم ډول در پېژنو:

متلونه د ولسي ادب ستره او بډايه برخه ده. هغه پخې، خوږې او په تول پوره خبرې دي، چې ديوې ژبې د ويونکو د ټولنيز ولسي ژوند له تجربو څخه زېږېدلي دي. متلونه په عامه توگه ډېرې لنډې، خو پخې خبرې دي. هر متل د استعمال لپاره خپل ځای لري. که بې موده وکارول شي اغېزه نه لري. د يوې ژبې ويونکي متلونه د خبرو اترو په ترڅ کې د خپلو خبرو د باوري کولو لپاره وايي. دغه پخې ويناوې د ويناوال دا دعا لپاره ډېر کلک ثبوت گڼل کېږي. متل د خبرې رښتينوالي داسې ثابتوي چې بيا څوک ورڅخه انکار نشي کولی. د متلونو په ترڅ کې يو ولس د خپل ژوند تجربې له يو نسل څخه بل ته لېږدوي. د ژبې د جوړښت له مخې د متل متن، نظم وي که نثر، ډېر خوږ او معياري وي. متلونه د شکل له مخې په دوو ډولونو ويشل کېږي: منظوم متلونه _ منثور متلونه

۱ _ منظوم متلونه:

دا متلونه په نظم وي، معمولاً وزن او قافيه لري. دوه مسرې يا نيم بيتي وي، کله کله لومړۍ مسره يانيم بيتی او کله بيا دويمه مسره تر لومړۍ اوږده وي. د متلونو په دې ډول کې پر وزن او قافيې سربېره، تشبيه، استعارې مجاز او کنايې هم کارول شوې وي. دا متلونه د خبرو په ترڅ کې په ډېر خواږه آهنگ او لهجه ويل کېږي. منظوم متلونه د منثورو متلونو په پرتله ښه او ژر زده کېږي. يا څرنگه چې په نظم دي تر ډېره وخته په ذهن او حافظه کې پاتې کېږي. داسې ښکاري چې د متلونو د عمر د اوږدېدلو او له يوه نه بل ته په اسانه او اغېزناکه توگه د لېږدېدلو لپاره ډاډکار شوی دی. د ځينو مشهورو شاعرانو د شعر ځينې بيتونه هم، چې د ولس د خلکو ژبوته پربوتي، ډېر ويل شوي او لږو ډېر بدلون پکې راغلی، په متلونو اوښتي دي.

د منظومو متلونو څو بیلگې:

- خپله لاسه _ گله لاسه
- په ژوندون مې قدر غواړه _ چې مړشم مه راپسې ژاړه
- ښه خوی به دې سلطان کړي _ بد خوی به دې په ځان پورې حیران کړي.
- پوره _ ورک دې کړل دوه کوره
- د ځوانۍ یوه نشه وي _ داسې نه چې همیشه وي
- آس لره _ په لاس لره
- څه ورپناه _ څه غرپناه
- چې تگ دې په غره دی _ ناستی دې په څه دی
- چې په تمه د سپروشي _ هغه پاتې په میروشي
- خپله ژبه هم کلا ده _ هم بلا
- بد به دې په زړه لرم _ سلام به دې په خوله لرم
- اوږه دې په اوږه _ منت دې پر څه

۲ _ منشور متلونه:

منشور متلونه په نثر دي. ددې متلونو شمیر په هره ژبه کې له منظومو متلونو زیات وي. د متلونو دا ډول هم خپل ځانگړی آهنگ لري. په نثري متلونو کې ډېره خوږه ادبي ژبه کارول شوې او په یو څو کلمو کې ډېر لوی مفهوم پروت وي. دا خوږه او له حکمت نه ډکه خبره یا یوه ډېره لنډه جمله وي، چې د ژبې ویونکي یې د خپلو خبرو په ترڅ کې د خپلې وینا د تینگښت یا د خپلې ادعا د ثبوت لپاره وایي.

هر منشور متل د جوړښت له مخې یوه لنډه، خو بشپړه جمله وي. دا لنډه جمله به د گرامر له مخې مبتداء او خبر دواړه لري.

منشور متلونه بېلابېل ډولونه لري، چې ځینې یې کیسه ییز متلونه او نور عادي متلونه دي.

کيسه بيز متلونه هغه دي چې ترشايې يوه کيسه يا پېښه پرته وي او دغه ويل شوی متل د هغه نچور يا نيتجه وي، لکه: ((چې خوب کوي مېښه يې نرکتی زېږوي)) عادي متلونه هغه دي چې د ټولنيز ژوند يوه تجربه پکې بيان شوې وي. دلته ددې ډول نثري متلونو څو بيلگې راوړو:

- د ښو غوښو ښه ښوروا وي.
- لاس چې مات شي غاړې ته لوېږي.
- ځمکه هغه سوځي، چې اور پرې بلېږي.
- دنيا نولس ده، چا هم نه ده شل کړې.
- که غر لوړ دی، پر سربې لار ده.
- له خپل خادر سره پښې غځوه.
- مال خپل ساته، گاوندی غل مه نيسه.
- ياد به دې زه کړم _ ښاد به دې خدای کړي.
- له بارانه تښتېدم، د ناوې لاندې مې شپه شوه.
- تېره پر خپل ځای درنه وي.
- کور بار تر منزله نه رسېږي.
- نېکي وکړه، په اوبو کې يې واچوه.
- چې سر دې نه خوږېږي، داغ پرې مه ږده.
- د ډېرو امسا، د يو سړي گېډی.
- انگورو ته يې لاس نه رسېږي، وايي تروه دي.
- آزمویلی، بيا مه آزمويه.
- روند يو ځل خپله امسا ورکوي.
- پر يوه خپره دوه مخونه خوږېږي.

د متن لنډيز:

متلونه هغه پخې، خوږې او په ټول تللې خبرې دي، چې د ولس د ژوند له تجربو څخه را زېږېدلې او له يو نسل څخه بل ته لېږدېدلې دي. متلونه خلک په خبرو اترو کې د خپلې ادعا د ثبوت لپاره وايي، خو هر متل د کارولو لپاره خپل ځای لري، که بې ځايه استعمال شي اغېزه نه لري. متلونه هم په نظم کې وي او هم په نثر کې. هغه چې په نظم کې دي، وزن او قافيه لري او هغه چې په نثر کې دي متن يې ډېر خوږ، ژبه يې ادبي او معياري وي. د جوړښت له مخې يوه لنډه، خو پوره جمله وي، د ميتدا او خبر دواړو برخې پکې وي.

فعاليتونه



۱- زده کونکي دې په وارسره د متن يوه يوه برخه د ټولگي په وړاندې ولولي. ښوونکي دې د اړتيا پروخت له هغوی سره د سمې لوستنې لپاره مرسته وکړي.

۲- زده کونکي دې وگومارل شي، چې متن په چوپه خوله ولولي. ستونزمنې کلمې يا لغات دې په نښه کړي. يو يو دې خپل په نښه کړي لغات ووايي. ښوونکي دې له تکرار پرته د هغو مجموعي لست د تڅټي پر مخ وليکي. ځينې لغات دې پخپله پر زده کونکو معنا کړي او هغه چې نه يې شي معنا کولی ښوونکي دې دهغو معنا پرته وليکي.

۳- دوه دوه زده کونکي دې د ټولگي مخې ته ورشي. يو دې د يو متل متن ولولي، بل دې د هغه د استعمال ځای په گوته کړي. ښوونکي دې د اړتيا په مهال د متل پر ځای د استعمال مورد زده کونکو ته وښيي.

۴- زده کوونکي دې يو يو پخپله خوښه پورته شي، که په متن کې له راغلو متلونو پرته يې کوم بل پښتو متل زده وي، هغه دې نورو هم ټولگيانوته ووايي.

۵- په دې لاندې پوښتنو دې د لوست د زده کړې کچه و ارزول شي:

- متل څه شی دی؟
- متل ولې خلک په خبرو کې استعمالوي؟
- متلونه په څو ډوله دي، نومونه يې واخلئ؟
- د منظوم او منثور متل ترمنځ څه توپير دی؟
- دوه منظوم متلونه ووايست.
- دوه منثور متلونه ووايست.

کورنۍ دنده



زده کوونکي دې د کورنۍ دندې په توگه په کور کې په دې لوست کې له راغلو متلونو پرته نور پنځه پنځه متلونه وليکي. د پښتو لوست په راتلونکي ساعت کې دې هغه خپلو ټولگيوالو ته ولولي.

کر د گلو کره چې سيمه دې گلزار شي
اغزي مه کره په پښو کې به دې خار شي
کوهی مه کنه د بل سړي په لار کې
چېرې ستا به د کوهي په غاړه لار شي
عبدالرحمن بابا



محاورة

د هېواد لرغوني او تاريخي ځايونو په هکله
خبرې اترې



— تاسې ته د هېواد کومه لرغونې او تاريخي ودانۍ معلومه ده؟

لرغونو او تاريخي ودانيو ته ابدات وايي. دغه ودانۍ ستر تاريخي ارزښت او اهميت لري. دغه ډول ودانۍ يا ځايونه د يو هېواد د خلکو گډ فرهنگي ميراث گڼل کېږي. د ټول هېواد په وگړو پورې اړه لري. دولت او ولس بايد د هغو ساتنې ته پوره پاملرنه وکړي.

په دې لوست کې مو تاسې زده کوونکو ته د هېواد د ځينو تاريخي ودانيو او ځايونو په اړه خبرې اترې راوړي، چې هم به مو له دغو تاريخي ځايونو سره آشنا کړي او هم به مو په پښتو ژبه د خبرو اترو کولو ځواک پياوړی کړي.

احمد: فیروزه: خو ورځې وړاندې مې یو کتاب ولوست.
 فیروز: ښه، د څه شي کتاب و، څه یې په کې لیکلې وو؟
 احمد: معلوماتي کتاب و. د بلخ د نهه گونبزي جومات په اړه په کې معلومات وو.
 فیروز: ښه نو اوس ماته هم د همدغه جومات په باب لږ معلومات راکړه.
 احمد: ولې نه، په دواړو سترگو، دغه نهه گونبزي جومات د ((مسجد حج پیاده)) په نامه هم یادېږي
 فیروز: څومره ښه، خیر (دوه) نومونه لري، نو؟
 احمد: هو دا جومات د بلخ ښار په جنوبي برخه کې له ښاره درې کیلومتره لرې پروت دی.

فیروز: یعنې د مزار شریف له ښاره درې کیلومتره لرې دی؟
 احمد: هو، بالکل همدغسې دی. خو دا ډېر مشهور جومات دی.
 فیروز: احمده دا جومات نو ولې دومره مشهور دی؟
 احمد: ځکه چې په افغانستان کې اوس تر ټولو څرگند لرغونی جومات همدادی.
 فیروز: خدای خبر دا جومات به څه وخت جوړ شوی وي، چې دومره لرغونی دی.
 احمد: فیروز جان! د جوړېدو تاریخ یې درېمې هجري پېړۍ ته رسېږي.
 فیروز: درېمې هجري پېړۍ، یعنې څوسوه کاله وړاندې جوړ شوی.
 احمد: خدای مې دې غاړه نه بند وي، دولس سوه شاو وخوا کاله پخوا جوړ شوی دي.

فیروز: هو، هو دا خو په رښتیا چې ډېر پخوانی جومات دی.
 احمد: فیروزه! پوهېږې چې دا به څومره لوی جومات وي؟
 فیروز: یاره چې دومره تاریخي دی، نو ښه لوی به هم وي.
 احمد: نه، نه دومره لوی نه دی، لس متره اوږدوالی لري.
 فیروز: نو په همدغه لس متره اوږدوالي دومره مشهور دی؟
 احمد: نه، نه او ساده گل! دا جومات په دوو سببونو ډېر مشهور دي.

فیروز: یو خو دا چې ډېر پخوانی دی، بله یې کومه وجه ده؟
احمد: بله وجه یې د جومات زینتي اړخ دی او په دننه برخه کې ډېر ښایسته جوړ شوي
دی.

فیروز: احمده انډیواله خیر یوسې، چې ددغه جومات په اړه دي معلومات راکړل.
احمد: ته هم ژوندی اوسې.

(۲)

وږمه: ملالی! تاسو د بابر بن نوم اوریدلی دی؟
ملالی: اوریدلی څه کوی چې یو وخت می له ماما سره په کابل کې دغه باغ ته تللی
هم وم.

وږمه: ته پوهېږئ چې دغه باغ به څه وخت او چا جوړ کړی وي؟
ملالی: نه وږمې! ولکه پوهېږم چې چا به جوړ کړی وي؟
وږمه: غورځه چې زه یې درته ووايم.
ملالی: بس زه درته غوږيم، وایه راته.
وږمه: یو پاچا په پخوانیو زمانو کې ظهیرالدین محمد بابر نومید.
ملالی: ښه یعنې چې دا بن همدغه ظهیرالدین محمد بابر جوړ کړی.
وږمه: هو، بالکل همدغه پاچا جوړ کړی دی او دا باغ د کابل ښار د بالا حصار نه مخ
قبلې څنډې ته د گذرگاه په سیمه کې جوړ شوی دی.
ملالی: وږمې، زه چې ورغلی وم ددغه باغ شاوخوا دیوال ټول له خټونه جوړ شوی
و.

وږمه: هو، بالکل اوس هم هماغسې دی، ښایسته پسڅې دي.
ملالی: وږمې دا باغ څه وخت جوړ شوی دی؟
وږمه: دقیقه نېټه خو یې راته نه ده معلومه خو وایي چې تقریباً پنځه شپږ سوه کاله
مخکې به جوړ شوی وي.
ملالی: ولا چې دا خو هم ډېر مخکې جوړ شوی دی.

وږمه: هو په منع کې يې د بابر مزار، د اوبو حوض، جومات، دروانو اوبو ويالې او
 ښکلې ښکلې ونې دي.
 ملالی: هو کنه د هرې جمعي په ورځ او په نورو ورځو کې هم ورته ډېر خلک ميلي
 ته راځي.

(۳)

زرمينه: زه به تاسوته په کندهار ولايت کې د ميرويس نيکه د زيارت په اړه معلومات
 درکړم.

نسيمه: بالکل سمه ده، ميرويس نيکه ډېر مشهور ملي قايد تير شوی دی.
 زرمينه: د کندهار ولايت اوسيدونکی و او زيارت يې هم په کندهار کې دی.
 نسيمه: ښه زرميني! د ميرويس نيکه زيارت د کندهار په کوم ځای کې دی؟
 زرمينه: زيارت يې د ارغنداب سيند ته نږدې د کندهار هرات د لوی واټ پر غاړه د کوکران
 په سيمه کې دی.

نسيمه: ميرويس بابا د همدغه ځای اوسيدونکی وکنه.
 زرمينه: نه، ددغه ځای اوسيدونکی نه و، خو څه د پاسه درې سوه کاله مخکې ميرويس
 نيکه په همدغه ځای کې د فارسيانو له حاکميت څخه خپله خپلواکي اعلان کړه.
 نسيمه: ښه، ښه اوس يې نو د زيارت په اړه وغږېږه.
 زرمينه: هو، زيارت يې په يو نسبتاً وړوکی ښ کې جوړ شوی، چې شاوخوا يې د صبر او
 خرما ونې دي او په ښايسته ډول جوړ شوی دی.

نسيمه: دا زيارت به هم دوه درې سوه کاله مخکې جوړ شوی وي کنه؟
 زرمينه: نه دومره پخوانی نه دی، د زيارت ودانۍ يې د نادرخان د پاچا هي او واکمنۍ په
 دوران کې جوړه شوې ده.

نسيمه: يعنې تقريباً سل کاله مخکې جوړ شوی دی.
 زرمينه: هو، د زيارت ودانۍ يې تقريباً د احمدشاه بابا له زيارت سره ورته والی لري.
 نسيمه: آفرين زرميني ښه معلومات دې راکړل.

د متن لنډيز:

احمد په يو کتاب کې د بلخ د يو لرغوني جومات (ننه گونېزې مسجد) په هکله معلومات لوستي، د هغه په هکله خپل ملگري فيروز ته معلومات ورکوي، چې دا جومات د بلخ په ولسوالۍ کې واقع او شاوخوا دولس سوه کاله لرغونتيا لري. ددې مسجد د جوړښت او ښکلا ستاينه کوي.

وروسته بيا ورپه او ملالۍ د هېواد د يو تاريخي باغ چې د ((بابر بن)) په نامه يادېږي او د کابل په ښار کې واقع دی. په هکله خبرې اترې کوي او يو بل ته معلومات ورکوي.

زرمينه او نسيمه د ميرويس نيکه د مقبرې په هکله له يو بل سره خبرې اترې کوي او وايي چې دغه لرغونې ودانۍ د کندهار د ارغنداب د سيند پر غاړه واقع ده. ودانۍ يې د نادرخان د واکمنۍ په وخت کې جوړه شوې ده. زموږ په هېواد کې دغسې باغونه ډېر دي، چې ترميم او ساتنې ته اړتيا لري.

فعاليتونه



۱- زده کوونکي دې متن په چوپه خوله ولولي او ستونزمنې کلمې دې په نښه کړي.

۲- ښوونکي دې ځينې ستونزمنې کلمې پخپله د زده کوونکو په وسيله او ځينې چې هغوی يې نشي حل کولي زده کوونکو ته معنا کړي.

۳- زده کوونکي دې وگومارل شي چې دوه دوه پخپلو منځو کې د فيروز او احمد همدارنگه د وږمې او ملالۍ نقشونه ترسره کړي.

۴- زده کوونکي دې په وار سره د ټولگي مخې ته راشي او په متن کې د يو تاريخي ښار يا ودانۍ په اړه معلومات يا د متن د هغې برخې مفهوم نورو ټولگيوالوته ووايي.

۵- ښوونکي دې دا لاندې جملې چې په نحوي لحاظ گډوډې دي د تختې پر مخ وليکي، ځينې زده کوونکي دې وروبولې چې د هغو سمه بڼه پرتخته وليکي:

- مسجد به بلخ کښی دی نهه گونيزې
- بن د بابر دی په کابل کې
- د هېواد دا دی تاريخی بن
- دی جوړ پاچا بابر کړی
- د نيکه ميرويس په کندهار کې ده مقبره

۶- په دې لاندې پوښتنو دې پر لوست د پوهيدنې کچه و ارزول شي:

- نهه گونيزې مسجد د هېواد په کوم ولايت کې واقع دی؟
- دغه مسجد څومره پخوانی دی؟
- د بابر بن چيرته واقع دی؟
- بابر باغ کوم پاچا جوړ کړی دی؟
- د ميرويس نيکه مقبره چېرې واقع ده؟
- د ميرويس نيکه د مقبرې اوسنی ودانۍ د چا په وخت کې جوړه شوې ده؟
- د بل کوم تاريخي بن نوم واخلئ؟
- بله کومه لرغونې ودانۍ پېژنئ، نوم يې واخلئ؟



زده کوونکي دې د خپلې سيمې يا د هېواد کومې بلې سيمې د تاريخي ودانۍ يا ځای په هکله څو کرښې معلومات وليکي او په راتلونکي پښتو ساعت کې دې هغه نورو ټولگيوالو ته ووايي.



محاورة

په هېواد کې د عصري او رسمي ښوونې او روزنې تاريخي بهير په هکله خبرې اترې

– د عصري ښوونې او روزنې په معنا او مفهوم پوهېږئ؟
– ويلای شئ، چې په هېواد کې لومړنۍ عصري او رسمي ښوونځۍ کله رامنځته شوی دی؟

هسې خو زموږ په هېواد کې عنعنوي ښوونه او روزنه ډېر لرغونۍ تاريخ لري او رېښه يې په آريانا کې ډېرو وړاندينيو زمانو ته رسېږي. له اسلام څخه دمخه زمانو کې په بېلو بېلو دورو کې د بېلابېلو عقيدو، واکمنو سياسي او ټولنيزو نظامونو تر برلاسي او حاکميت لاندې په عنعنوي توگه ښوونه او روزنه تر سره کيدله. له اسلام وروسته هم زموږ په هېواد کې د اسلامي علومو، ديني ادبي او نورو ټولنيزو علومو زده کړه په عنعنوي توگه په مسجدونو او کورونو کې تر سره کيدله. د لومړي ځل لپاره د امير شيرعلي خان د دويمې پلا واکمنۍ په وختونو کې په معاصره بڼه ښوونه او روزنه په رسمي ښوونځيو کې پيل شوه او ترننه يې په بېلابېلو ښو پراختيا او دوام موندلې دی. په دې لوست کې مو تاسوته د معاصرې او رسمي ښوونې او روزنې د تاريخي بهير په هکله يو لړ معلومات راغونډ کړي، چې هم ستاسې د پوهې او معلوماتو پانگه زياتوي او هم درسره د پښتو ژبې د خبرو اترو د پياوړتيا په چارو کې مرسته کوي.

توريالی: برياليه! زموږ په هېواد کې به رسمي ښوونځي کله رامنځته شوي وي؟
بريالی: ډېره ښه پوښتنه ده وکړه، له ماسره هم د ډېر وخت نه دا پوښتنه شته، خو نه پوهېږم چې له چانه پوښتنه وکړم.

توريالی: زموږ او ستاسې د ټولگيوال (زمری) ورور (زلمی) د ښوونې او روزنې پوهنځی لوستی دی، که له هغه نه پوښتنه وکړو، گوندې که څه معلومات راکړي.
(دواړه د زمري دوې کورته ورځي، له ستړي مه شي وروسته ورسره خپله پوښتنه داسې مطرح کوي)

توريالی: زلمی صاحب! زموږ په هېواد کې لومړنی رسمي ښوونځی کله جوړ شوی دی؟

زلمی: ښه پوښتنه مو وکړه. زموږ په هېواد کې د عصري ښوونځيو له را مينځته کيدو څخه کابو (۱۳۰) کاله تېرېږي.

توريالی: دا دکوم پاچا د واکمنۍ وخت و؟

زلمی: د امير شيرعلي خان دوهمه پلا پاچاهي وه. (۱۸۶۸ - ۱۸۷۹ م. کلونه)

بريالی: دا څه ډول ښوونځی و او چيرته جوړ شو؟

زلمی: دا لومړنی ښوونځی يو حربي ښوونځی و. د کابل په شېرپور کې جوړ شوی و.

زمری: په دې ښوونځي کې څه ډول زده کړې کيدلې؟

زلمی: وروره، په دې ښوونځي کې زده کوونکو پوځي يا نظامي او عسکري زده کړه ترسره کوله.

بريالی: له حربي ښوونځي پرته کوم بل ښوونځي په دغه دوره کې نه و جوړ شوی؟

زلمی: ولې نه، وروسته بيا د کابل په بالا حصار کې د درباريانو د اولادونو لپاره يو ملکي ښوونځي هم جوړ شو.

توريالی: په دغه ښوونځي کې به زده کوونکو څه زده کول؟

زلمی: په هغه کې بيلابيل اجتماعي او ادبي علوم او رياضيات زده کوونکو ته ښودل کيدل.

بريالی: موږ خو د تاريخ په مضمون کې لوستي چې د امير شيرعلي خان له پاچاهۍ څخه وروسته څه موده کورنی اردو پرو. بيا امير عبدالرحمن خان قدرت ته ورسيد. د

نوموړي د واکمنۍ په وختونو کې کوم ښوونځی موجود و؟
زلمی: څرنگه چې امیر عبدالرحمن خان له کورني اردوږنه وروسته واک ته ورسید،
خپله ټوله پاملرنه یې د ملک او خلکو تابع کولو آرامولو او د حکومت ټینګولو ته وکړه.
معارف ته یې کومه پاملرنه ونه کړه. هغه ښوونځي چې دمخه جوړ شوي وو، هغه هم په
کورني اردوږ کې له منځه تللي وو.

توربالی: موږ د تاریخ په مضمون کې لوستي دي چې له امیر عبدالرحمن خان څخه
وروسته د هغه زوی حبیب الله خان پاچا شو. د نوموړي په دوره کې کوم ښوونځی جوړ
شوی؟

زلمی: هو، د نوموړي په دوره کې په وطن کې هم ارامي راغلې وه. دا پاچا د خپل
پلار په نسبت ډېر معارف پالونکی پاچا و. د خپلې واکمنۍ په دویم کال (۱۹۰۳ م.) یې
په کابل کې یو عصري ښوونځی جوړ کړ.
بربالی: هغه ښوونځی څه نومیده؟

زلمی: هغه حبیبیه ښوونځی و، چې نن هم په کابل ښار کې یوه موجوده او فعاله
لیسه ده.

توربالی: ښه، نو دا هم یو عصري ښوونځی و.
زلمی: هو. دا یو عصري ښوونځی و، ډېر ژر یې دومره پرمختګ وکړ، چې د زده
کوونکو شمیر یې (۴۰۰) تنو ته ورسید. او بیلابیل عصري علوم: تاریخ، جغرافیه،
حساب، هندسه، پښتو او دري ادبیات او نور پکې تدریس کیدل.
بربالی: د دې ښوونځي ښوونکي څوک وو؟

زلمی: زیاتره ښوونکي یې زموږ د هېواد پیاوړي ديني عالمان، پوهان او ادیبان وو.
یو شمېر بهرنیو ښوونکو هم پکې تدریس کاوه.

توربالی: دغه بهرني ښوونکي دکومو هېوادونو وو؟
زلمی: ځینې هندي مسلمانان او ځینې یې ترکان وو.
بربالی: په دې ښوونځي کې زده کړه په څو دورو کې تر سره کېدله؟
زلمی: ډېره ښه پوښتنه دې وکړه، د زده کړې لپاره درې دورې ټاکل شوې وې.
بربالی: هغه کومې وې؟

زلمی: هغه د زده کړې درې دورې: ابتدائیه، رشديه او اعدادیه وې.

بريالی: هره دوره به څو کاله وه؟

زلمی: ابتدائیه دوره یې څلور کاله وه. رشديه دوره یې درې کاله وه. او اعدادیه دوره

یې هم درې کاله وه.

توربالی: په دغه وخت کې نور ښوونځي هم وو، که همدا یو د حبیبې ښوونځی و.

زلمی: نه، یوازې همدا د حبیبه ښوونځي نه و. په کابل کې د حریبه ښوونځی هم

جوړ شوی و.

بريالی: د حبیبې او حریبې له ښوونځیو پرته کومه بله تعلیمي مؤسسه یا اداره په دغه

دوره کې جوړه شوې ده؟

زلمی: هو، له دغو دواړه ښوونځیو پرته په کابل کې یو دارالمعلمین هم په همدغه

دوره کې جوړ شو.

توربالی: دارالمعلمین د څه لپاره جوړ شو؟

زلمی: دارالمعلمین ددې لپاره جوړ شوی و، چې د ښوونځیو له پاره مسلکي ښوونکي

وروزي.

بريالی: هغوی به څو کاله زده کړه کوله؟

زلمی: په دارالمعلمین کې د زده کړې موده درې کاله وه.

توربالی: په دغه دوره کې په ولایتونو کې هم کوم ښوونځي جوړ شوي وو؟

زلمی: نه دولت ونه کړای شول چې له مرکز (کابل) پرته په ولایتونو کې کوم ښوونځي

جوړ کړي.

البتة په نوروسیمو او ولایتونو کې د پخوا په خیر دیني زده کړې په عنعنوي ډول تر

سره کیدلې. په نورستان کې چې وگړي یې د امیر عبدالرحمان په وخت کې مسلمانان شوي

او د حکومت تابع شوي وو، د امیر حبیب الله خان په وخت کې هغوی ته پخپلو سیمو

کې څو سمه بیښوونځي جوړ شول.

توربالی: په دغو ښوونځیو کې هغو خلکو ته د څه زده کړه کیدله.

زلمی: هغوی ته ښوونکي گومارل شوي وو، چې دیني احکام او موضوعات او

ترڅنگ یې لیک لوست ورزده کړي.

(۲)

زرغونه: د امير حبيب الله له مړينې وروسته دهغه د زوی امان الله خان د پاچاهۍ په وخت کې د پوهنې حالت څه ډول و؟
نازو: امان الله خان يو روڼ اندی ځوان واکمن و.
زرغونه: زموږ د هېواد خلکو خپله خپلواکي هم د دهغه له واکمن کيدو سره سمه ترلاسه کړه.

نازو: هو، سمه ده. دغه نوميالي واکمن پوهې او معارف ته ډېره پاملرنه وکړه.
زرغونه: کوم ښوونځی يې جوړ کړ؟
نازو: ښوونځی څه چې ډېر ښوونځي يې جوړ کړل. نه يوازې دا چې په کابل کې يې زيات شمير ښوونځي جوړ کړل، د هېواد په ولايتونو او ځينو ولسواليو کې يې هم ښوونځي جوړ کړل.
نازو: وايي چې په کابل کې د استقلال، غازي او امانی ښوونځي په همدغه دوره کې جوړ شول.

نازو: نه يوازې دا ښوونځي، بلکې په کابل کې دارالمعلمين هم جوړ شو. يوازې د کابل په ولسواليو کې (۲۲) ښوونځي پرانيستل شول. او په ټول هېواد کې د جوړ شويو ښوونځيو شمير تر (۳۰۰) هم زيات و.

زرغونه: دا دومره ښوونځي د کومې ادارې يا مرکز له خوا اداره کيدل؟
نازو: په دې وخت کې د دولت په چوکاټ کې د معارف يا پوهنې وزارت رامېنځته شو. دغه وزارت د پوهنې د چارو د سمبالښت لپاره نورې ادارې او مرکزونه هم لرل. په مرکز کې د تعليمي چارو د سمبالښت لپاره بيلابيل رياستونه او په ولايتونو کې د پوهنې لوی مديريتونه وو.

زرغونه: د نجونو لپاره عصري زده کړه څه وخت پيل شوه؟
نازو: د نجونو لپاره عصري زده کړه هم د امان الله خان د واکمنۍ په وخت کې پيل شوه.

زرغونه: د نجونو لومړنی ښوونځی کله او د څه په نوم جوړ شو؟
نازو: د نجونو لومړنی ښوونځی ((مستورات ښوونځی)) و چې دا هم د امان الله خان

دواکمني په وخت (۱۲۹۹) لمريز کال په کابل کې جوړ شو.

زرغونه: موږ په تاريخ کې لوستي چې د امان الله خان واکمني د يو کورني اړ دور په نتيجه کې ړنگه شوه، د هېواد پوهنه له کوم حالت سره مخ شوه.

نازو: له امان الله خان څخه وروسته چې کوم کورنۍ اړ دور پېښ شو، په هغه کې معارف په تپه ودرېد. ټول ښوونځي د زده کوونکو پرمخ وتړل شول.

زرغونه: کله چې کورنۍ اړودور پای ته ورسيد بيا معارف څنگه شو؟

نازو: له کورني اړودور وروسته چې په هېواد کې امنيت او سوله راغله. د نادرخان د واکمنۍ په مهال بيا هم پوهنې ته د حکومت پاملرنه واوښته. په ښوونځيو کې زده کړې پيل شوې او ځينې نوي ښوونځي هم رامېنځته شول.

زرغونه: د امان الله خان د دورې په شان دا وخت هم معارف پرمختگ وکړ؟

نازو: معارف يو څه پرمختگ وکړ، خو کوم حالت او رونق چې د امان الله خان په دوره کې يې درلود، هغه يې ترلاسه نه کړای شو. بياهم ډېر ښوونځي جوړ شول.

زرغونه: پوهنتون څه وخت منځته راغلی دی؟

نازو: په هېواد کې د لوړو زده کړو لپاره د نادرخان د واکمنۍ په موده کې لارې چارې برابرې شوې.

زرغونه: يعنې پوهنتون په همدې دوره کې جوړ شوی دی؟

نازو: هو، لومړي د دارالفنون په نوم د لوړو زده کړو د يوې مؤسسې بنسټ کېښودل شو. په (۱۳۱۱ لمريز کال) په دغه مؤسسه کې لومړی د طب پوهنځی تاسيس شو.

زرغونه: د نادرخان له واکمنۍ څخه وروسته د پوهنې بهير څه ډول شو؟

نازو: وروسته د محمد ظاهرخان د واکمنۍ په دوره کې پوهنې ډېر عموميت پيدا کړ. د هېواد په مرکز او ولايتونو سربېره په لرې پرتو ولسواليو کې هم زيات شمير لومړي، منځني او لېسه ښوونځي د هېواد د نجونو او هلکانو پرمخ پرانيستل شول. په کابل پوهنتون کې بېلابېل پوهنځي (ساينس، ادبيات، تعليم او تربيه، حقوق، انجنيري، زراعت او نور) را منځته شول. وروسته بيا د کابل پوليتخنيک او ننگرهار پوهنتونونه هم تاسيس شول، اوس خو د هېواد په مرکز او په نورو ولايتونو کې بېلابېل دولتي او ځانگړي ښوونځي او پوهنتونونه جوړ شوي دي. او د ښوونې او روزنې د عامېدو بهير ښه گړندی روان دی.

د متن لنډيز:

ددې لوست مفهوم دادی چې زموږ په هېواد کې د دوديزو او عنعنوي زده کړو پرځای د عصري علومو زده کړه د اميرشیر علي خان د دوهمې پلا واکمنۍ په وخت کې دود شوې ده. د لومړي ځل لپاره د زده کړې او روزنې لپاره په عصري بڼه په کابل کې حریبه ښوونځی او بیا د دربار د چارواکو د اولادونو لپاره یو ملکي ښوونځی په بالا حصار کې جوړ شو. وروسته د امیر عبدالرحمن په دوره کې دې چارې ته کومه پاملرنه نه ده شوې. ورپسې د امیر حبیب الله خان په وخت کې په کابل کې د حبیبې رسمي عصري ښوونځی جوړ شو، حریبه ښوونځی هم جوړ شو، چې نظامي او د عصري علومو زده کړې پکې کیدلې. د اعليحضرت امان الله خان د واکمنۍ په کلونو کې، چې خپلواکي ترلاسه شوه، پوهنې ته ډېره پاملرنه وشوه. د پوهنې وزارت رامینځته شو. د هېواد په مرکز، ولايتونو او ان دا چې په لرې ولسواليو کې هم رسمي ښوونځي جوړ او د عصري علومو زده کړه پکې پیل شوه. بهرنیو هېوادونو ته هم هلکان او نجونې د عصري زده کړې لپاره ولېږل شول. د نجونو لپاره د ((مستورات)) په نامه لومړنی رسمي عصري ښوونځی جوړ شو. د کورني اړ دوړ په څو میاشتني موده کې د رسمي ښوونځیو دروازې د زده کوونکو پرمخ وتړل شوې او بیا وروسته چې اړ دوړ پای ته ورسید، سو له او امنیت رامنځته شو، د عصري ښوونځیو د فعالولو او نویو جوړولو لړۍ پیل شوه. د لوړو زده کړو لپاره د کابل د پوهنتون په چوکاټ کې د شرعیاتو، ادبیاتو، ساینس، فارمسي، کرنې، حقوقو او بېلابېلو علومو ځانگړي پوهنځي جوړ شول، چې دا بهیر تر ننه هم ښه چټک روان دی.

فعالیتونه



۱- زده کوونکي دې وگومارل شي، چې لومړی متن په چوپه خوله له ځان سره ولولي، ستونزمنې کلمې دې په نښه او هغه دې پخپله زده کوونکي او یا ښوونکي حل کړي.

۲- په ترتیب سره دې څو زده کوونکي د ټولگي مخې ته وبلل شي چې د توریالي، بریالي، او زلمی نقشونو په ترسره کولو هر یو په متن کې راغلې خپلې مکالمې ولولي.

۳- زده کوونکي دې په نوبت سره پورته شي، یو دې په متن کې د امیر شیرعلي خان دوامنی په مهال عصري ښوونې او روزنې په باب راغلي مفاهیم او بل دې د امیر حبیب الله خان، بل دې د امان الله او همدارنگه بل دې له کورني اړ دور څخه وروسته د ښوونې او روزنې د حالت په هکله راغلي معلومات په خپلو الفاظو کې ټولگيوالوته ووايي.

۴- په دې لاندې پوښتنو کې دې د لوست د زده کړې د کچې ارزونه وشي:

- په افغانستان کې لومړنۍ عصري او رسمي ښوونځۍ د کوم واکمن په وخت کې رامنځته شو؟

- لومړنۍ عصري ښوونځي په کوم نوم او چيرته واقع و؟
- د امیر عبدالرحمن خان په وخت کې رسمي او عصري ښوونې روزنې څه حالت درلود؟

- د حبیبه ښوونځي د کوم واکمن په وخت کې چيرته رامنځته شو؟
- د کابل دارالمعلمين د لومړي ځل لپاره د کوم واکمن په وخت کې جوړ شو؟
- د امان الله خان د واکمنۍ په وخت په کابل کې له حبیبه رسمي ښوونځي څخه پرته کوم نور مشهور ښوونځي رامینځته شوي دي؟
- د نجونو لپاره رسمي او عصري زده کړې د چا د واکمنۍ په وخت کې رامنځته او لومړنۍ ښوونځۍ څه نومېده؟
- دارالفنون پوهنتون د کوم واکمن په وخت کې چيرته رامنځته شو او لومړنۍ پوهنځۍ یې کوم و؟



زده کوونکي دې د کورنۍ دندې په توگه د اعلی حضرت امان الله خان د واکمنۍ په وخت کې د رسمي او عصري ښوونې روزنې په هکله څوکرښې معلومات وليکي او راتلونکي درسي ساعت کې دې هغه نورو زده کوونکو ته ولولي.



پښتني دودونه



_ تاسې د دود دستور يا رواج په معنا پوهېږئ؟
 _ ستاسې په کور کلي او ولس کې څه ډول دودونه او رواجونه شته؟
 د نړۍ ټول ولسونه او قومونه خپل ځانگړي دودونه لري. ځينې دودونه د قومونو ترمنځ ورته والی هم لري. ځينې دودونه د ولس په گټه او ځينې يې په زيان دي.
 دودونه او عنعنات يولې اصول او مقررات وي. ولس تر ډېره ددغو اصولو او مقرراتو په رعايت کولو مجبور او مکلف گڼل کېږي.
 پښتون ولس هم د ټولنيز ژوند په بيلابيلو برخو کې يو زيات شمير دودونه لري. دغه دودونه له لرغوني وخت څخه د پښتون ولس له ژوند سره سم را روان دي. د ټولنيز ژوند ژواک تر ډېره په دغو دودونو ولاړ دی. په دې لوست کې له دغو دودونو څخه ځينې درېپژنو:

هر ولس ځينې ځانگړي او ځينې يې لږو ډېر سره ورته او گډ دودونه لري، چې د ټولنې ټول وگړي د هغو په منلو او ترسره کولو مجبور او مکلف گڼل کېږي. پښتون ولس هم ځينې ځانگړي او ځينې له نورو قومونو او ولسونو سره ورته او گډ دودونه لري، چې له پېړيو پېړيو راهيسې موجود او په ټولنيز ژوند کې پرې عمل کېږي.

پښتني دودونه او رواجونه، چې په پښتون ولس کې د يو قانون او ټولنيز دستور حکم لري، ډېر زيات دي. د دې پښتني دودونو منل او پرځای کول د پښتنو د قومي تهذيب او پښتونولۍ يوه لازمي برخه ده. که په ټولنه کې څوک له دغو دودونو او رواجونو څخه غاړه وغړوي هغه شخص رښتينی پښتون نه گڼل کېږي.

د پښتني دودونو شمېر زيات او د پښتنو د ژوند زياتې خواوې پر دغو دودونو ولاړې دي. غم او ښادي، هريو خپل جلا جلا دودونه او مراسم لري، جرگه او مرکه د يو غوره دود په توگه ځانگړې لارې او قوانين لري، ننواټې او روغه جوړه بيل دود او دستور لري، مظلوم ته پناه ورکول اشرياکه ټولنيز کار کول بيل دودونه دي. مېلمه پالنه، هم د پښتنو يو دود دی.

د ټولنيز ژوند د هر اړخ د سمبالښت لپاره پښتانه خپل منلي دودونه لري، چې دلته ټول نشو درېښودلی. د بېلگې په توگه د مېلمه پالنې، پناه ورکولو، اشر، ناغې او تيرې دودونه په ډېر لنډ ډول درېښوو.

د مېلمه پالنې دود:

مېلمه پالنه يا مېلمستيا په پښتني دود دستور کې ډېرې ژورې رېښې او لوړ ځای لري. پښتانه مېلمه پالنه د سخاوت او ښې ځوانۍ يوه ډېره غوره بېلگه بولي.

مېلمه پالنه په ټولو افغانانو کې عامه ده، لکه ((د تاريخ افغانه)) ليکوال مولوي عبدالمجيد افغاني د خپل کتاب په (۱۹۷ مخ) کې ليکلي: په افغانستان کې هېڅ مسافر ته په لارې د خرڅ ضرورت نشته. په مېلمه پالنه کې ښځې له نارينه ونه کمې نه دي.

په پښتنو کې د مېلمه پالنې په دود کې څه خاص مادي او سياسي موخه او غرض

په پام کې نه وي. په دغه فطري مېلمه پالنه کې چې ددغې ټولنې دهر وگړي ځانگړنه ده، د مسافرو، بيوزلو او محرومو انسانانو سره د مرستې ملاحظه او احساس ډېر پياوړی دی.

ډيرې او هوډورې په پښتني ټولنه کې د مېلمه پالنې ځانگړي مرکزونه دي او په دې هر يو کې د خلکو له توان سره سم مېلمه ته لازمي اسانتياوې برابرې او د مېلمه پالنې چارې په ورين تندي تر سره کېږي.

د مېلمه هر ډول ساتنه پر ځان لازمه گڼي. دې کار ته په پښتني ټولنه کې ((پر مېلمه غيرت)) وايي او د پښتونوالی له اساسي او بنسټيزو توکو څخه گڼل کېږي.

د پناه ورکولو دود:

په پښتنو کې دا يو مهم دود او دستور دی، چې پناه راوړونکي ته به خامخا پناه ورکوي. پناه ورکوونکی د پناه راوړونکي د سر او مال د ساتنې مسووليت لري. که څوک د خطر په وخت کې د مرگ يا د خپلې بې عزتۍ له ويرې نه د چاکور او ځای ته پناه يوسي، نو بيا هغه د پښتنو د دود دستور له مخې مجبور او مکلف دی، چې د پناه را وړونکي هر ډول ساتنه او پالنه وکړي.

د پښتني لارښود د کتاب ليکوال پوهاند صديق الله رښتين د ((تواريخ حافظ رحمت خاني)) په حواله ليکي: ((د ملک احمد يوسفزي او د لازاکو قبيلې تر منځ سخته دښمني وه. ملک احمد د سولې لپاره د ملک محمدخان د لازاک کلي ته ورغی. خلک پرې خبر شول، غوښتل يې چې ويې وژني، په دې وخت کې هغه د ملک محمدخان کور ته پناه يوړه. د ملک محمدخان ميرمنې د پښتنې دود له مخې ده ته پخپل کاله کې پناه ورکړه او له مرگه يې وساته.))

که چېرې يو گناهکار چاته پناه وروړي، نو بيا بې طرفه ولسي مشران د سولې او جوړې لپاره کوښښ کوي. خامخا د حل يوه لاره پکې پيدا کوي. خو تر هغه چې د حل لاره پيدا کېږي، د پښتنو دود او دستور له مخې په پناه ورکوونکي باندې د هغه هر ډول ساتنه لازمه او ضروري ده.

اشر:

د اشر د کلمې اصطلاحي معنا گډ او د خپلې خوښې کار دی. دا یو غوره پښتني دود دی، چې له ډېرې لرغونې زمانې څخه په پښتون ولس کې شته. پښتانه د خپل ټولنیز ژوند په بهیر کې، په ځانگړې توگه له ښارونو لیرې په کلیوالو سیمو کې ډېر کارونه، لکه: کرکيله، لو، غوبل، ویالې ویستل، کاریزونه پاکول او داسې نور په گډه ترسره کوي. د اشر یا گډ کار د دود په وسیله له یوې خوا کارونه ډېر ژر، او ښه او په اسانه ترسره کېږي او له بلې خوا په ټولنه کې له بیوزلو او بې وسو وگړو سره پوره مرسته کېږي.

اشر یو ډېر غوره دود دی. چې د ټولنیز ژوند په بهیر کې ډېرې گټورې او اغیزناکې نتیجې لري. په کورو کلي او ولس کې یې د اتفاق، خپل منځي یووالي او پیوستون ډېره ښه وسیله او بیلگه ګڼلای شو.

تېره ایښودل (سوله او روغه):

که چېرې د دوو وگړو، کورنیو او یا قبیلو ترمنځ په کومه معامله باندې اوږده شخړه او جگړه پېښه شي. په دغه جگړه کې دواړو خواوو ته د سر او مال زیانونه واوړي، نو په دې وخت کې پخپله ددې دواړو خواوو په غوښتنه او یا د نور ولس او درېمگري په ښه نیت او اراده د سولې او روغې جوړې خبرې پیل کېږي. دا روغه جوړه د یوې ټاکلې مودې او یا تل لپاره د سپین ږيرو یا د کلیوالي او سیمه ییزې جرگې له خوا مینځته راځي. د جرگې له فیصلې او پرېکړې نه وروسته چې د مخالفینو د جوړولو او پخلا کولو له پاره کوم تړون او قرار داد کېږي، هغې ته سوله روغه وایي.

د جرگې له خوا ددغه روغې او سولې په مهال په دواړو خواوو "ناغه" ایښودل کېږي او هغوی ته په ډاگه اعلاتېږي. که هر لوري د جرگې له پرېکړې څخه سرغړونه وکړه په سزا کې به ترې ناغه اخیستل کېږي.

د روغې جوړې پرېکړې او فیصلې ته په پښتني دودونو کې ((تېره ایښودل)) وایي. له

فيصلي څخه سرغړونې ته ((تېره ماتول)) بلل كيږي. دا تېره ماتول يا سرغړونه د پښتني دود له مخې يو ډېر ناوړه کار گڼل كيږي.

په پښتني دود كې مؤقتي جوړې ته سوله وايي. روغه د هميشنۍ فيصلي او جوړې معنا لري. تېره ايښودل د جگړمارو خواو و ترمينځ د متاركې او سولې معنا لري. د تېرې ايښودل او د سولې د خبرو په وخت كې ډزې يا يو پر بل تيرى او بريد بند وي، چې دې ته په پښتني دود كې ((ډزبنده)) وايي.

د متن لنډيز:

لكه څنگه چې هر ولس او ټولنه خپل ځانگړى دودونه او عنعنات لري، دغسې پښتانه هم د بشري نړۍ د يوې برخې په توگه له ډېرو غوره دودونو او عنعناتو څخه برخمن دي. دغه دودونه او رواجونه د دوى د ژوند پرتولو برخو حاوي او واكمن دي. غم او بناډي خپل جلا دودونه او مراسم لري، همدارنگه جرگه او مركه، ننوتې او روغه جوړه، ميلمه پالنه گډكار يا اشر، پناه وركول، ننوتې او داسې نور هر يو د غوره دود په توگه په پښتني ټولنه كې موجود دي او د ولس ټول وگړي يې په ورين تندي مني او رعايت يې كوي.

فعاليتونه



۱- د ښوونكي له متن لوستنې او لازمو څرگندونو وروسته دې زده كوونكي وگومارل شي چې متن په چوپه خوله په ډېر غور ولولي او ستونزمنې كلمې دې په نښه كړي.

۲- د زده كوونكو له خوا په نښه شوې كلمې دې ښوونكى د زده كوونكو په وسيله او هغه چې هغوى يې له معنا كولو عاجز وي پخپله معنا كړي.

۳- یو یو زده کوونکي دې تختې ته وروبلل شي چې هغه کلمې په مناسبو جملو کې وکاروي. ښوونکي دې د اړتیا پرمهال مرسته ورسره وکړي.

۴- زده کوونکي دې په نوبت سره د متن یو یو پرگراف د ټولگي په وړاندې ولولي. ښوونکي دې د اړتیا په مهال مرسته ورسره وکړي.

۵- ښوونکي دې زده کوونکي په نوبت سره د ټولگي مخې ته راوبولي چې د متن مفهوم پخپلو الفاظو کې نورو ټولگیوالو ته ووايي.

۶- په دې لاندې پوښتنو دې د لوست د زده کړې ارزونه وشي:

- دود او دستور څه شی دی؟
- دود دستور ولې د ټولنې پر وگړو ژورې اغیزې لري او په منلو یې مجبور او مکلف دی؟
- څوک د پښتنو د میلمه پالنې د دود په اړه څه ویلی شي؟
- څوک د اشریاگډکار د عنعنې په هکله خبرې کولی شي؟
- څوک د ننوتې په هکله څه ویلی شي؟

کورنۍ دنده



زده کوونکي دې د کورنۍ دندې په توگه له دغو یادو شویو دودونو څخه سربیره د پښتنو یو بل مشهور دود او دستور وټاکي او د هغه په هکله ترلاسه کړي معلومات دې د پښتو لوست په راتلونکي درسي ساعت کې نورو ټولگیوالو ته ولولي.

ويپانگه:



((الف))

اعراض: انتقاد، گوتنيونه	اتل: قهرمان بريالی
اعجاز: هغه کار چه بل څوک ورڅخه	احسان: نيکي، نښيگنه
عاجزوی	ارزول: ارزيايي کول
اغيزناکه: گټوره، تاثير لرونکې	ارباسي: مجبوروي
افضل: غوره	ارتيا: ضرورت
امتيياز: توپير، غوره والی	اردور: اغتشاش، گډوډي
امينان: امانتگران، امانت ساتونکی	ارونده: مربوطه
انتباه: عبرت، پند، آگاه شدن	اره: ارتباط، احتياج
الهام: په زړه کې لويدل	استازی: نماينده
	اشر: گډکار
	آبدات: تاريخي ودانی

پلویان: طرفداران	((ب))
پلې: تطبیق، په لار اچونه	بدیع: نوی پیدا کونکی، خلق کونکی
پور: مقام، مرتبه	بډایه: غني
پیاوړی: قوي	بډاینه: غنا، مړېدنه
پیرزوينه: لورینه	برخلیک: سرنوشت
پیشه: کسب کار	برخمنه: د برخې خاونده
پیل: شروع	بشپړ: پوره
پیوستون: یو ځای کیدل، یو موټی کیدل	بلنه: دعوت، غبرکول
	بنستونه: اساسونه، بنیادونه
((ت))	بن: باغ
تدبیر: چاره، سنجش	بنه: شکل، رنگ
ترخ: ضمن	بوختیا: مصروفیت
تقویه: پیاوړی، قوي	بو قلمون: رنگا رنگ
تل: بیخ، ژور	بهرنی: خارجي
تمثیل: په عمل او کرڼه ښودل	بهر: جریان
تندی: ټنډه، پېشانې	بېلگه: مثال، نمونه
تواضع: حلم، کمینې	بېلگې: نمونې، ډولونه
تهديد: گواښ، ترفشار لاندې راوستل	
تيکی: پوښ، غلاف	((پ))
	پاخون: انقلاب، قیام
((ب))	پرتله: مقایسه
ټاټوبي: هېواد، داستوگنې سیمه	پړه: ملامتي
ټاکلی: معلوم	پسخه: د خټو د ډېوال رده
ټولگې: مجموعې	پلا: ځل، وار
ټولنیز: اجتماعي	پلورل: خرڅول

((ج))

جرگه مار: جرگه کوونکي

جرم: گناه

جود: سخا

جلباب: کمزوري، خادر، پروني

((خ))

ځانگړنې: خصوصيات، مواصفات

ځغرده: جرأت، زړورتيا، واضيح خبره

ځلاند: روښانه

ځواک: قوت، طاقت

ځور: مخ ښکته

حسن: ښکلا

حمد: د الله تعالی ستاينه

حوض: ډنډ

((خ))

خاتمت: ختمیدل، پای ته رسیدل

خاورين: له خاورو جوړشوی

خرقه: د درویشانو چپنه

خړوبول: اوبه کول

خليفه: ځای ناستی

خوندي: محفوظ، ساتلی

((چ))

چاپیریال: محیط، ماحول

چارواکي: لوړ رتبه مامورین، د چارو

واکمن

چمتو: آماده، تیار

((د))

درهم برهم: گډوډ، خراب، ویجاړ

درهم: عربي پیسې، عربي سکې

دنده: وظیفه

دود: رسم او رواج

دودیز: عنعنوي، مروج

((خ))

ځانگې: ښاخونه، برخې

څرکونه: نښې نښانې، پلوشې

څښتن: خاوند

((ډ))

ډگر: میدان

ډېری: زیاتره، اکثره

((ح))

حاوي: چاپیر، مجموعه

سخاوت : بخشش	((ذ))
سوبې : فتحې	ذوق : علاقه، مینه
سیاستوال : سیاست پوه	
سیما : خپره	((ر))
سیمه ییز : منطقي	روحاني : مذهبي مشر
سیمه : منطقه	رول : نقش
	رویه : سلوک، چلند
((ش))	ریاضت : گوشه نشیني، ځانته ناسته د
شخړه : لانجه، جگړه، رېږه	عبادت لپاره
شکوه : شکایت	رونې اندی : روښانفکر
شومي : غړپ اوبه څښی	
	((ز))
((ښ))	زغمل : تحمل کول
ښادمن : خوښ، خوشحال	زموږلوي : مړاوی کوي، ځپي، ضعیف
((ص))	((ث))
صنيع : جوړوونکی	ژانرونه : ډولونه
	ژغورل : ساتل
	ژوي : ژوندي موجودات، حیوانات
((ظ))	
ظرف : لوښی	((س))
	سپيڅلی : مقدس، پاک
((ع))	سپما : پاسره، زېرمه کول
عارف : په حقیقت سره خدای پیژندونی	ستاینه : مدحه، صفت
عنعنات : دودونه او رواجونه	ستونزمن : مشکل، بحراني

گنځه گونه: بیروبار	((غ))
گو مارل: مؤظف کول	غور: دقت، ځیرتیا
	غورځنگ: نهضت، سیاسي ډله،
((ل))	غوره: ډېره ښه
لارښود: رهنما، مشر	
لامل: سبب	((ف))
لرغونی: پخوانی	فطري: طبیعي
لرغونی: پخوانی	
لړی: سلسله، قطار	((ق))
لمریز: شمسی	قلندر: درویش، له دنیا څخه بې پروا
لوبغاړی: لوبې کوونکی	
لونل: شیندل	((ک))
لېچې: مړوندونه، بازوها	کارول: استعمالول
	کبان: ماهیان
((م))	کچه: سطحه، اندازه
مانی: ودانی، قصر	کرامت: عزت، بزرگی، خارق العاده کار
محروم: بې برخې	کرکه: نفرت
مدعي: چې د عوه پرې شوې وي	کرکیله: دهقاني، بزگري
مزاج: طبعه	کړاو: تکلیف، زحمت
مستغني: بې نیازه	کلاسیک: غوره پخوانی
مسجع: د سجع او قافیې لرونکي	کوهستان: غرنی سیمه
مصرع: (مسره) نیم بیت، یا د بیت یوه برخه	
مصلح: اصلاح کوونکی	((گ))
معینه: ټاکلې	گال: تیږول
مفصل: تفصیل لرونکی - لوی	گنچ: خزانه

مقبولیت : قبول شوی	ورڼیا: لیاقت، اهلیت
مقیاس: اندازه	وعظ : پند او نصیحت
منشور: په نشر، غیر منظوم کلام	وکنښه: ولیکه
منځنۍ: متوسطه	ونډه: برخه
منظوم: په نظم	ویارنه: حماسه، فخر
موافق: برابر	ویرژلی: په ویر او ماتم اخته
مورد: ځای	ویرنه: مړینه
موهومي: غیرواقعي، ډارونکی	ویارونه: افتخارات
مهال: وخت	

((ه))

هڅول: تشویقول

نادر : نه پیدا کیدونکی، بې ساری، په	هڅه: کوښښ، هاند
سختی پیدا کیدونکی	هنروال: هنرمند، د هنر خاوند
نادودې: ناروا، زورزیاتې	هورې: هلته
نغښتې: پېچلې، پچانیده	هیلۍ: مرغابۍ
نداره: ښودنه، نمایش	

((ي))

یرغل: تیری، تجاوز

((و))

وات: سرک، جاده
واک: صلاحیت
واکمني: واک لرل، قدرت لرل
وداني: آبادي
وده: پرمختیا
ورین: پراخ

اخځليکونه:

- ۱_ دکاظم خان شېدا ديوان، عبدالرؤف بېنوا سريزه، پښتو ټولنه، ۱۳۳۱ لمريز کال.
- ۲_ پښتانه شعراء لومړی ټوک، عبدالحی حبيبي، پښتو ټولنه، کابل ۱۳۲۰ هـ.ش. کال.
- ۳_ د پښتو ادبياتو تاريخ، (معاصره دوره) کانديد اکاډمپسن محمد صديق روهي، دانش خپرندويه ټولنه، پېښور ۱۳۷۸ هـ.ش. کال.
- ۴_ اوسني ليکوال، لومړی ټوک _ دويم ټوک، عبدالرؤف بېنوا، د مطبوعاتو مستقل رياست، ۱۳۴۰ - ۱۳۴۱ هـ.ش. کال.
- ۵_ د افغانستان مشاهير، لومړی ټوک، سيد محی الدين هاشمي، د اريک گرځنده کتابتونونو اداره، ۱۳۸۷ هـ.ش. کال.
- ۶_ پښتني مېرمنې، عبدالرؤف بېنوا، پښتو ټولنه، کابل، ۱۳۲۳ هـ.ش. کال.
- ۷_ پښتو، پښتانه او پښتونولي، خېرنوال سيد محی الدين هاشمي، وحدت خپرندويه ټولنه، ننگرهار ۱۳۸۹ هـ.ش. کال.
- ۸_ د عبدالرحمن بابا ديوان، د محمد عارف غروال په زيار، پښتو ټولنه، ۱۳۵۶ هـ.ش. کال.

۹- خیرالبیان، بایزید روښان، کابل پوهنتون د ژبو او ادبیاتو پوهنځی، ۱۳۵۳هـ.ش. کال.

۱۰- زرینې څانګې، حبیب الله رفیع، د افغانستان د علومو اکاډمي، ۱۳۶۰هـ.ش. کال.

۱۱- پټه خزانه، محمد هوتک، د پوهنې وزارت، کابل، ۱۳۳۹هـ.ش. کال.

۱۲- د خوشحال خان خټک کلیات، د افغانستان د علومو اکاډمي، ۱۳۵۸هـ.ش. کال.

۱۳- د نثري ادب ډولونه، څېړنوال، سید محی الدین هاشمي، وحدت خپرندویه ټولنه، ۱۳۸۹هـ.ش. کال.

۱۴- ادبپوهنه، محقق سید محی الدین هاشمي، د اریک گرځنده کتابتونونو اداره، پېښور، ۱۳۸۲هـ.ش. کال.

۱۵- فرهنگ ادبیات جهان، پنځم ټوک، دوکتور حسن حزایل، تهران، ۱۳۸۴هـ.ش. کال.

۱۶- ادبي فنون، عبدالرؤف بېنوا، پښتو ټولنه، ۱۳۲۶هـ.ش. کال.

۱۷- پښتو - پښتو تشریحي قاموس، د افغانستان د علومو اکاډمي، دویم چاپ، میدیوټیک اداره، ۱۳۸۳هـ.ش. کال.

۱۸- فرهنگ نشر سخن، حسن انوري. (په اتو ټوکونو کې)

۱۹- فرهنگ عمید، حسن عمید. (په دوو ټوکونو کې)

۲۰- د پښتو ژبې لنډګرامر، محقق سید محی الدین هاشمي، د اریک گرځنده کتابتونونو اداره، پېښور ۱۳۸۳هـ.ش. کال.

۲۱- غوره نثرونه، گل پاچا الفت، پښتو ټولنه، ۱۳۳۶هـ.ش. کال.

۲۲- ادبي لیکونه، پوهاند صدیق الله ربښتین، پېښور، ۱۳۷۳هـ.ش. کال.

۲۳- پښتو نثر تاریخ، محمد افضل رضا، یونیورسټي بک ایجنسي پېښور، ۱۹۹۵م. کال.

۲۴- د عبدالقادر خان خټک دیوان، د همېش خلیل سریزه او تعلیقات، پښتو اکېډمي پېښور، ۲۰۰۲م. کال.